

پروفیسر ظفر احمد

بسم الله الرحمن الرحيم

## السیرۃ النبویۃ علی صاحبہا الصلوٰۃ والسلام

تحقیقی و توقیتی مطالعہ (حصہ جدلیات)

انتیسویں قسط

فتنہ انکار حدیث تشقیق جدلی کی روشنی میں

(تیسرا حصہ): خلفائے راشدین اور حدیث

### حضرت ابو بکر صدیقؓ

نہ صرف خلیفہ اول سیدنا حضرت ابو بکر صدیقؓ بل کہ سب ہی صحابہ کرامؓ رسول اللہ ﷺ کی سنت کو دین میں زبردست حجت سمجھتے تھے۔ رسول اللہ ﷺ کی اس دار فانی سے رحلت پر سب سے پہلا مسئلہ آپ کے جسد مبارک کی تدفین کا تھا کہ آپ کو کہاں دفن کیا جائے۔ حضرت ابو بکر صدیقؓ نے اس موقع پر فرمایا کہ میں نے رسول اللہ ﷺ کو یہ فرماتے سنا ہے کہ جس جگہ اللہ کے نبی کی روح قبض ہوتی ہے وہیں اسے دفن کیا جاتا ہے۔<sup>(۱)</sup>

اس حدیث کے سنتے ہی سب اختلاف رفع ہو گیا۔ کوئی ایک آواز بھی نہ اٹھی کہ رسول اللہ ﷺ تو انتقال فرما چکے ہیں اس لیے ان کی حدیث اب ہم پر حجت نہیں رہی۔ حضرت ابو بکر صدیقؓ اس خبر کے واحد راوی تھے۔ کسی نے آپ سے اس پر کم از کم دو گواہوں کا بل کہ ایک بھی گواہ کا مطالبہ نہیں کیا۔ اس کے برعکس

صحابہ کرامؓ نے اپنے متفقہ عمل سے واضح کر دیا کہ اگر خبر واحد کا راوی ثقہ اور عادل ہو تو اسے بلاچوں و چرا تسلیم کر لینے پر اصحاب رسول کا اجماع ہے اور صحابہ کرامؓ کا کسی دینی مسئلے پر اجماع دین میں زبردست حجت ہے۔

متعدد احادیث سے ثابت ہے کہ خلافت و امارت قبیلہ قریش میں ہونی چاہیے۔<sup>(۲)</sup> سقیفہ بنی ساعدہ میں جب مہاجرین و انصار میں خلافت کے استحقاق پر گرگرامم بحث چل رہی تھی تو جب انہیں رسول اللہ ﷺ کا یہ ارشاد معلوم ہوا کہ امامت و خلافت قریش میں ہوگی تو فوراً نزاع ختم ہو گیا اور سب نے حضرت ابوبکر صدیقؓ کے ہاتھ پر بیعت کر لی۔ خلیفہ بننے کے بعد سب سے پہلا مسئلہ جیش اسامہؓ کی روانگی اور مانعین زکوٰۃ کے فتنے سے بننے کا تھا۔ آپ کو یہ مشورہ دیا گیا کہ ان انتہائی نازک حالات میں جیش اسامہؓ کی روانگی کو ملتوی کر دیا جائے۔ آپ کو یہ مشورہ بھی دیا گیا کہ حضرت اسامہؓ بالکل ناکل و ناعمر ہیں اس لیے ان سنگین حالات اور لمحات میں ان کی بہ جائے کسی تجربہ کار شخص کو اس مہم کا قائد مقرر کیا جائے۔ آپ نے ان دونوں مشوروں کو سختی سے یہ کہتے ہوئے رد فرمایا کہ اگر مجھے اس بات کا یقین ہو کہ اس لشکر کے بھیجنے کے بعد مدینے میں کوئی درندہ اکیلا یا کر مجھے پھاڑ کھائے گا تو بھی میں اس لشکر کی روانگی کو ہرگز ملتوی نہیں کروں گا جسے رسول اللہ ﷺ نے روانہ فرمایا تھا اور میں لشکر کے اس سالار کو ہرگز تبدیل نہیں کروں گا جسے رسول اللہ ﷺ نے مقرر فرمایا تھا۔<sup>(۳)</sup> مانعین زکوٰۃ کے خلاف کسی اقدام کو موخر کرنے پر بھی حضرت ابوبکر صدیقؓ ہرگز تیار نہیں ہوئے اور فرمایا: خدا کی قسم! اگر کوئی قبیلہ زکوٰۃ کا ایک جانور یا ایک دانہ بھی جو وہ رسول اللہ ﷺ کے سامنے ادا کیا کرتا تھا اب ادا نہیں کرے گا تو میں ضرور بالضرور اس سے قتال کروں گا۔<sup>(۴)</sup> جب سیدہ فاطمہؓ نے آپ سے باغِ فدک میں اپنی (متصرفانہ) وراثت کا مطالبہ کیا تو چونکہ اس مطالبے کی پذیرائی میں یہ قومی احتمال تھا کہ لوگ اسے وراثت تصرف کی بہ جائے وراثتِ ملک پر محمول کریں گے اس لیے آپ نے رسول اللہ ﷺ کا یہ ارشاد پیش کیا:

لَا نُوْرَثُ مَا تَرَ كُنَّا صَدَقَةَ<sup>(۵)</sup>

ہمارا کوئی وارث نہیں ہوا کرتا جو ہم (انبیاء) چھوڑتے ہیں وہ صدقہ ہے۔

۲۔ جمع الفوائد: ج ۱، ص ۶۱۶، رقم ۵۹۳۳۵۔ حوالہ شیخین، رقم ۵۹۳۶۶۔ حوالہ بخاری، رقم ۵۹۴۳۔ حوالہ

ترمذی، رقم ۵۹۳۲۸۔ حوالہ احمد

۳۔ ابن کثیر المدنی۔ الہدایۃ والنہایۃ: ج ۶، ص ۲۹۷۔ ۲۹۸

۴۔ الہدایۃ والنہایۃ: ج ۶، ص ۳۰۳

۵۔ جمع الفوائد: ج ۱، ص ۵۳۲، رقم ۵۱۶۲۔ ۵۱۶۳

ایک خاتون اپنے پوتے کی میراث مانگنے کے لیے آپ کے پاس آئی تو آپ نے فرمایا کہ داوی کی وراثت کے متعلق میں نہ تو کتاب اللہ میں کوئی حکم پاتا ہوں اور نہ ہی رسول اللہ ﷺ کا کوئی فرمان اس بارے میں مجھے معلوم ہے۔ اس پر حضرت مغیرہ نے کھڑے ہو کر عرض کیا کہ میں نے سنا ہے کہ رسول اللہ ﷺ داوی کو چھٹا حصہ دلاتے تھے۔ حضرت ابو بکر صدیقؓ نے ان سے پوچھا کہ اس پر تمہارے پاس کوئی اور گواہ بھی ہے تو محمد بن مسلمہ نے اس پر شہادت دی اور آپ نے اس خاتون کے لیے اس فیصلے کو نافذ فرمایا۔<sup>(۶)</sup>

حضرت ابو بکر صدیقؓ سے مروی احادیث کی تعداد ایک سو بیالیس ہے۔ احمد بن علی بن سوید الاموی۔ (۲۰۲ھ-۲۹۲ھ) کی تالیف ”مسند ابی بکر“ میں ایک سو بیالیس احادیث ہیں۔ اس کتاب تحقیق و تعلیق اور تخریج کا کام شعیب ارناؤط نے کیا ہے۔<sup>(۷)</sup> شاہ ولی اللہ کے یہ قول مرویات ابی بکر کی تعداد ڈیڑھ سو ہے۔<sup>(۸)</sup> خلفائے راشدینؓ اگرچہ روایت حدیث میں سخت محتاط تھے لیکن اس کا یہ مطلب ہرگز نہیں کہ وہ احادیث کو حجت نہیں سمجھتے تھے۔ ورنہ کتب احادیث میں ان سے مروی روایات موجود نہ ہوتیں۔

رسول اللہ ﷺ کی سنن (سننوں) کی اہمیت و ضرورت کو واضح کرتے ہوئے حضرت ابو بکر صدیقؓ نے اپنے پہلے خطبہ خلافت میں ارشاد فرمایا:

يا ايها الناس قد وليت امركم ولست بخيركم ولكن نزل القرآن وسنن النبي ﷺ السنن فعلقتنا و علمنا۔ ايها الناس انما انا متبع ولست بمبتدع فان احسنت فاعينوني وان زغت فقوموني۔<sup>(۹)</sup>

اے لوگو! میں تمہارا حکم بنادیا گیا ہوں اور میں تم سے بہتر نہیں ہوں لیکن (یہ خوب سمجھ لو کہ) ہم میں قرآن اترا اور رسول اللہ ﷺ نے ہمیں اپنی سنتیں سکھائیں تو آپ نے ہمیں ان سننوں (طریقوں) کی تعلیم دی اور ہم نے (انہیں) جان لیا۔ اے لوگو! میں تو صرف (کتاب و سنت کی) پیروی کرنے والا ہوں۔ میں کوئی نئی بات نکالنے والا نہیں ہوں۔ اگر میں ٹھیکہ چلوں تو میری پیروی کرو اور اگر میں ٹیڑھا چلوں تو مجھے سیدھا کرو۔

اس خطبے سے معلوم ہوا کہ حضرت ابو بکر صدیقؓ کا ہرگز یہ عقیدہ نہیں تھا کہ رسول اللہ ﷺ

۶۔ ذہبی۔ تذکرہ الحفاظ: ج ۱، ص ۳

۷۔ فہم عثمانی۔ حفاظت و وجیت حدیث: ص ۲۰۱، دار الکتب مسجد مقدس طبع اول ۱۹۷۹ء لاہور

۸۔ شاہ ولی اللہ۔ ازالۃ الخفا: ج ۲، ص ۲۳

۹۔ ابن سعد۔ الطبقات الکبریٰ: ج ۲، ص ۱۲۹

کے اقوال و افعال (سُنن) صرف دور نبوی تک کے لیے حجت تھے۔ وہ اپنے خطبے میں قرآن و سنت دونوں کے اتباع کا عزم بالجزم ظاہر فرما رہے ہیں۔ ان کا ہرگز یہ عقیدہ نہیں تھا کہ خلیفہ یا حاکم اعلیٰ کو اپنی طرف سے یا دوسروں کے مشورے سے دینی مسائل اور جزئیات وضع کرنے کا کوئی حق یا اختیار حاصل ہے، اسی لیے انہوں نے فرمایا کہ میں دین میں کوئی نیا طریقہ نکالنے والا نہیں ہوں۔ انہوں نے یہ بھی واضح فرمایا کہ غیر مشروط اطاعت صرف اللہ اور اس کے رسول کی ہی ہو سکتی ہے۔ میری اطاعت کتاب و سنت کی اتباع کے ساتھ مشروط ہے اور اگر میں اس سے انحراف کروں تو تمہیں مجھے سیدھا کرنے کا حق حاصل ہے۔ اپنی خلافت کے اس پہلے خطبے میں آپ نے یہ بھی ارشاد فرمایا: ”اطیعونی ما اطعت اللہ ورسولہ فان عصیت اللہ ورسولہ فلا طاعة لی علیکم“<sup>(۱۰)</sup> ”تم میری اطاعت کرو جب تک کہ میں اللہ اور اس کے رسول کی اطاعت کرتا رہوں اور اگر میں اللہ اور اس کے رسول کی نافرمانی کروں تو پھر تم پر میری کوئی اطاعت نہیں۔“ اس سے معلوم ہوا کہ دورِ حاضر کے منکرین حدیث کا یہ قول مضحکہ خیز حد تک لغو اور باطل ہے کہ قرآن کریم میں جہاں کہیں بھی اللہ اور رسول کی اطاعت کا حکم ہے اس سے حاکم وقت (منکرین حدیث کے مفروضہ مرکز ملت) کی اطاعت مراد ہے۔ اگر ایسا ہو تو حضرت ابوبکر صدیقؓ کے خطبے کے مذکورہ حصے کا معنی یہ ہو گا کہ جب تک میں اپنی اطاعت کرتا رہوں تو تم بھی میری اطاعت کرو اور اگر میں اپنی نافرمانی کروں تو تم پر میری کوئی اطاعت نہیں۔ ظاہر ہے کہ خطبے کا ایسا مفہوم لغو اور باطل ہے۔

ان مثالوں سے یہ واضح ہوا کہ حضرت ابوبکر صدیقؓ کو سنتِ رسول سے سرموانحراف بھی گوارا نہ تھا۔

مسند دارمی میں ہے: کان ابوبکر اذ ورد عليه الخضم نظر في كتاب الله فان وجد فيه ما يقضى به يهنم قضي وان لم يكن في الكتاب وعلم من رسول الله ﷺ في ذلك سنته قضي به فان اعياه ذلك خرج فسأل المسلمين۔ طبقات ابن سعد میں ہے: ان ابابكر اذا نزلت به قضية لم يجد لها في كتاب الله اصلا ولا في السنة اثر افعال اجتهد برأي فان يكن صوابا فمن الله وان يكن خطأ فمني واستغفر الله۔<sup>(۱۱)</sup> ”جب ابوبکر صدیق کے سامنے ایسا معاملہ پیش آتا جس کے متعلق آپ نہ تو کوئی کتاب اللہ میں کوئی واضح حکم پاتے اور نہ ہی سنت نبوی میں اس کے متعلق کسی روایت کا پتہ

چلتا تو فرماتے کہ میں اپنی رائے سے اجتہاد کروں گا، درست ہو تو یہ اللہ کی طرف سے ہے، اگر مجھ سے غلطی ہوئی تو یہ میری طرف سے ہے، اور اس پر میں اللہ سے معافی کا خواست گار ہوں۔“

### حضرت عمر فاروقؓ

حضرت عمرؓ نے حضرت ابو موسیٰ اشعریؓ کو بصرہ کا والی مقرر کیا تو حضرت ابو موسیٰ اشعریؓ نے لوگوں کے سامنے اپنے خطبے میں یہ بات فرمائی کہ: بعثنی عمر لا علمکم کتاب ربکم و سنتہ نبہ یکم<sup>(۱۲)</sup> مجھے عمرؓ نے بھیجا ہے تاکہ میں تمہیں تمہارے رب کی کتاب اور تمہارے نبی کی سنت کی تعلیم دوں۔“ تاریخ ابن اثیر میں ہے کہ حضرت عمرؓ حج کے موقع پر اپنے خطبے میں عام اعلان فرمایا۔“ ایہا الناس لم اعمل غملاً لالا لیضر بوا ابناء کم ولا لیأخذوا اموالکم وانہا ارستلہم الیکم لیعلمو کم دینکم و سنتہ نبہ یکم۔“<sup>(۱۳)</sup> اے لوگو! میں نے تمہارے لیے تمہارے رب کی کتاب اور تمہارے نبی کی سنت کی تعلیم دیں۔“ قاضی شریح کو آپ نے لکھا:

اذ اناک امر فاقض بما فی کتاب اللہ فان اناک مالیس فی الکتاب فاقض  
بما سن فیہ رسول اللہ ﷺ۔<sup>(۱۴)</sup>

اگر تمہارے پاس فیصلے کے لیے کوئی مقدمہ آئے تو اس کا کتاب اللہ کے مطابق فیصلہ کرو۔ اور اگر کوئی ایسی چیز ہو جو کتاب اللہ میں نہیں تو اس میں رسول اللہ ﷺ کی سنت کے مطابق فیصلہ کرو۔

بیز حضرت عمرؓ سے یہ بھی منقول ہے:

یا ایہا الناس الرأی انہا کان من رسول اللہ مصیباً لأن اللہ کان یرہ و انہا ہو  
منا الظن والتکلف۔<sup>(۱۵)</sup>

۱۲۔ داری۔ السنن: ص ۶۵

۱۳۔ ابن اثیر۔ تاریخ: ص ۲۰۸۔ ابن عبدالبر۔ جامع بیان العلم: ج ۲، ص ۱۳۳

۱۴۔ شاطبی۔ الموافقات: ج ۳، ص ۷

۱۵۔ ابن قیم۔ اعلام الموقعین ابن قیم: ج ۱، ص ۳۵

اے لوگو! رسول اللہ ﷺ کی رائے لازماً درست ہے کیوں کہ اللہ آپ کی رہ نمائی فرماتا تھا۔ ہماری رائے تو صرف گمان اور تکلف ہے۔

حافظ ابن عبدالبر نے حضرت عمرؓ کا یہ قول بھی جامع بیان العلم میں نقل کیا ہے: سیأتی قوم یجادلوکم بشہادات القرآن فخذوہم بالشنن بالشنن فان اصحاب السنن اعلم بکتاب اللہ۔<sup>(۱۲)</sup> ”عن قریب ایک ایسی قوم ظاہر ہوگی جو تم سے قرآن کی متشابہ آیات کے ساتھ جھگڑا کرے گی تم انہیں سنن (احادیث) کے ذریعہ پکڑو، کیوں کہ اہل سنن ہی اللہ کی کتاب کو سب سے زیادہ سمجھنے والے ہیں۔“ حافظ ابن عبدالبر اپنی کتاب جامع بیان العلم میں مزید لکھتے ہیں: کان عمر بن الخطاب رضی اللہ عنہ ینتخب الی الافاق ان یتعلمو السنۃ والفرائض واللحن یعنی النحو وکما یتعلم القرآن<sup>(۱۳)</sup> ”عمر بن خطاب رضی اللہ عنہ ارد گرد کے تمام عمال اور والیوں کو لکھا کرتے تھے کہ لوگ سنن (احادیث رسول) فرائض اور لحن یعنی نحو کو ایسے ہی سیکھیں جیسے قرآن سیکھا جاتا ہے۔“ کتب احادیث میں حضرت عمرؓ سے مروی پانچ سو سینتیس روایات ہیں۔<sup>(۱۴)</sup> حضرت عمرؓ نے اپنے ایک خطبے میں ارشاد فرمایا ردۃ الجہالات الی السنۃ<sup>(۱۵)</sup> ”جہالتوں کو سنتوں کی طرف لوٹاؤ۔“ یعنی جہاں علم نہ ہو تو رسول اللہ ﷺ کی سنتوں سے رہ نمائی حاصل کرو۔ آپ نے حکام کو یہ حکم لکھ کر بھیجا: تعلموا الفرائض والسنۃ کما تتعلمون القرآن<sup>(۱۶)</sup> ”تم فرائض (میراث) اور سنت کا علم ایسے ہی حاصل کرو جیسے تم قرآن سیکھتے ہو۔“ (آپ نے حجر اسود کو مخاطب کرتے ہوئے فرمایا: لا تضرو ولا تنفع ولو لانی رأیت رسول اللہ ﷺ یقبلک ما قبلتک<sup>(۱۷)</sup> ”تو صرف ایک پتھر ہے جو نہ نقصان پہنچا سکتا ہے اور نہ ہی نفع پہنچا سکتا ہے۔ اور اگر میں رسول اللہ ﷺ کو تجھے چومتے نہ دیکھتا تو میں تجھے نہ چومتا۔“

### حضرت عثمانؓ

آپ کے پاس ایک مرتبہ وضو کے لیے پانی لایا گیا۔ آپ نے ایک جگہ بیٹھ کر نہایت عمدہ طریقے سے وضو کرنے کے بعد فرمایا: رأیت رسول اللہ ﷺ توضاً وهو فی هذا المجلس

۱۲۔ جامع البیان العلم: ج ۲، ص ۱۲۳

۱۷۔ ایضاً: ج ۲، ص ۱۶۸

۱۸۔ ابن جوزی۔ التلخیص: ص ۱۰۴

۱۹۔ جامع بیان العلم: ج ۲، ص ۱۰۸

۲۰۔ ایضاً: ج ۱، ص ۳۲

۲۱۔ جمع الفوائد: ج ۱، ص ۳۳۳، رقم ۳۳۸۶

فاحسین الوضوء“ (۲۲) میں نے رسول اللہ ﷺ کو دیکھا آپ نے اسی بیٹھنے کی جگہ پر بیٹھ کر وضو فرمایا اور نہایت اچھا وضو فرمایا۔ حج کے ایک موقع پر آپ مزدلفہ میں قیام پذیر تھے۔ نماز فجر کے وقت کافی روشنی پھیل گئی۔ حضرت عبداللہ بن مسعود بھی وہیں موجود تھے۔ انہوں نے فرمایا کہ اگر آپ اس وقت منیٰ کے لیے چل پڑیں تو یہ سنت نبوی کے عین مطابق ہوگا۔ اس پر آپ فوراً وہاں سے چل پڑے۔ چلنے میں آپ نے اتنی جلدی فرمائی کہ یہ نہیں کہا جاسکتا کہ حضرت عبداللہ بن مسعود کی زبان سے بات پہلے نکلی تھی یا آپ پہلے چل پڑے تھے۔ قربانی کے دن رمی کرنے تک آپ لگا تار تلبیہ (اللہم لہ یک تا آخر) کرتے رہے۔ (۲۳) ایک مرتبہ حج کے موقع پر ایک اور صحابی کے ہم راہ آپ طواف فرما رہے تھے۔ انہوں نے رکن میمانی کا بوسہ لیا اور یہ چاہا کہ آپ بھی ایسا ہی کریں۔ لیکن آپ نے پوچھا کہ کیا رسول اللہ ﷺ نے بھی رکن میمانی کا بوسہ لیا تھا۔ انہوں نے نفی میں جواب دیا تو آپ نے فرمایا کہ کیا رسول اللہ ﷺ کا اتباع ہی سب سے بہتر نہیں ہے؟ انہوں نے کہا، بے شک۔ (۲۴) آپ اگر کبھی مسجد میں آرام فرماتے تو رسول اللہ ﷺ کی طرح پاؤں پر پاؤں رکھ کر لیٹتے تھے۔ (۲۵) ایک مرتبہ وضو سے فارغ ہونے کے بعد آپ مسکرائے۔ لوگوں کے پوچھنے پر فرمایا کہ میں نے ایک مرتبہ رسول اللہ ﷺ کو ایسا کرتے دیکھا ہے (۲۶) آپ کی خلافت کے آخری ایام میں جب باغیوں نے قصر خلافت کا محاصرہ کر رکھا تھا تو انہیں مخاطب کرتے ہوئے آپ نے رسول اللہ ﷺ کی اس حدیث کا بھی حوالہ دیا ”لا یحل دم امرء مسلم الا فی احدی ثلث رجل کفر بعد ایمانہ او زنی بعد احصانہ او قتل نفساً بغير نفس“ (۲۷) ”کسی مسلمان کا خون تین صورتوں کے سوا حلال نہیں ہے۔ کوئی شخص اپنے ایمان کے بعد کفر اختیار کرے یا شادی شدہ ہونے کے بعد زنا کرے یا کسی جان کو کسی دوسری جان کے قتل کے بدلے کے سوا قتل کرے۔“ باغیوں کو یہ کہنے کی جسارت نہیں ہوئی کہ رسول اللہ ﷺ کے انتقال کے بعد آپ کی حدیث تو (معاذ اللہ) کسی کے لیے حجت ہی نہیں رہی۔

۲۲۔ بخاری: کتاب الرقاق باب قول اللہ یا ایہا الذین ان وعد اللہ حق

۲۳۔ بخاری کتاب المناسک باب متی یصلی الفجر یحج: ج ۱، ص ۲۲۸

۲۴۔ مسند احمد: ج ۱، ص ۷۰

۲۵۔ مسند احمد: ج ۱، ص ۵۸ بخاری: ج ۱، ص ۶۸ کتاب الصلوٰۃ باب الاستلقاء فی المسجد

۲۶۔ بخاری: کتاب الصلوٰۃ

۲۷۔ البدایہ والنہایہ: ج ۱، ص ۱۷۹

## حضرت علیؑ

آپ نے رسول اللہ ﷺ کی متعدد احادیث لکھ رکھی تھیں اور آپ نے ان کا نام صحیفہ رکھا ہوا تھا۔ اس صحیفے کا صحیح بخاری کے متعدد ابواب میں ذکر ملتا ہے<sup>(۲۸)</sup> روایات کی یہ تحریر آپ کی تلوار کے نیام میں لٹکی رہتی تھی۔ اس میں مالی امور زکوٰۃ و صدقات نیز دیت و قصاص وغیرہ کے متعلق ہدایات تھیں۔ حضرت علیؑ فرماتے ہیں: من زعم ان عندنا شيئاً نقرؤه الا كتاب الله وهذه الصحيفة فقد كذب۔<sup>(۲۹)</sup> جو شخص یہ خیال کرے کہ ہمارے پاس قرآن کریم اور اس صحیفے کے علاوہ بھی کوئی چیز ہے تو اس نے جھوٹ بولا۔

جنگ صفین کے بعد جب عبد اللہ بن سبا اور اس کے ساتھیوں نے جھوٹی احادیث گھڑنا شروع کیں تو آپ نے نہایت ضروری سمجھا کہ ان فتنہ جو لوگوں کے خلاف عوام کو متنبہ کیا جائے اور صحیح احادیث کو پھیلا یا جائے۔ چنانچہ آپ نے اپنا یہ صحیفہ لوگوں کو برسر عام دکھلایا اور منبر پر اعلان فرمایا کہ کون ہے جو ایک درہم کے کاغذ خرید لائے تو میں اس کے لیے ان اوراق پر علم لکھ دوں۔ اس پر حارث اعمور ایک درہم کے عوض کاغذ خرید لایا جس پر آپ نے بہت سی احادیث لکھ دیں۔<sup>(۳۰)</sup> مصحف عامری کہتے ہیں کہ آپ لوگوں سے کہا کرتے تھے کہ ہم اہل بیت ہیں۔ کتاب اللہ اور رسول اللہ ﷺ کی سنتوں کو زیادہ جاننے والے ہیں ہم سے علم سیکھو۔<sup>(۳۱)</sup>

## فریب کا جال

اہل باطل اپنے جھوٹے افکار و نظریات کے پرچار کے لیے اگر جھوٹ اور فریب کی فصل کاشت نہ کریں تو اپنے مذموم مقاصد میں ہرگز کامیاب نہیں ہو سکتے۔ پرویزی مکررین حدیث کی حدیث کے (معاذ اللہ) حجت اور واجب التسلیم نہ ہونے پر ایک کتاب ”مقام حدیث“ کے نام سے ہے جس کے کچھ مباحث حافظ محمد اسلم جیراچوری کے تحریر کردہ ہیں اور بقیہ مباحث ان کے لیے شاگرد مسٹر غلام احمد پرویز کے قلم سے ہیں۔ انکار حدیث پر نام نہاد دلائل کے سلسلے میں یہ کتاب پرویزی مکررین حدیث کے حلقے

۲۸۔ بخاری: کتاب العلم، کتاب الحج، باب فضائل المدینۃ، کتاب الجہاد، باب فکاک الاسیر، باب ذمۃ المسلمین

۲۹۔ مسلم: ج ۱، ص ۳۹۵، ۳۴۲۔ بخاری: کتاب العلم: ج ۱، ص ۲۱۔ بخاری: ج ۱، ص ۲۵۱ باب فضائل المدینۃ

۳۰۔ طبقات ابن سعد: ج ۶، ص ۱۱۶

۳۱۔ ایضاً: ص ۲۷۶



میں ایک طرح کی ”مقدس بائبل“ کی حیثیت رکھتی ہے۔ روایت و کتابت حدیث کے متعلق اس کتاب میں جس طرح جھوٹ اور فریب کا سہارا لیا گیا ہے اس کے احاطے اور استیعاب (یعنی ہر ہر جھوٹ اور فریب کو ظاہر کرنے) کی ہم قطعاً ضرورت نہیں سمجھتے، کیوں کہ آئندہ سطور میں اس جھوٹ اور فریب کے جو متعدد نمونے ہم نے پیش کئے ہیں۔ وہ ہی اس کتاب کے مصنفین کو مفتزی، کذاب اور خائن ثابت کرنے کے لیے کافی اور وافی ہیں۔ چنانچہ اس کے کچھ نمونے مع تبصرے و جواب پیش کیے جاتے ہیں:

۱۔ ”مقام حدیث“ میں ہے: ”رسول اللہ ﷺ نے تاکید کی تھی کہ مجھ سے زیادہ حدیثیں روایت کرنے سے بچو۔ (ابن ماجہ) اس لیے عہد رسالت میں حدیثیں بہت تھوڑی تھیں، اور وہ بھی اخباری حیثیت رکھتی ہیں“ (۳۲) منکر حدیث محمد اسلم حیران پوری کو منع روایت کے سلسلے میں صحاح ستہ میں صرف ایک روایت ملی، اور حدیث بیان کرنے کے جو تاکیدیں احکام رسول اللہ ﷺ نے مثلاً خطبہ حجۃ الوداع اور دیگر کئی مواقع پر دیے، اور یہ سب کچھ صحاح ستہ اور دیگر کتب احادیث میں بھی موجود ہے، اسے بالکل چھوڑ دیا۔ نیز ابن ماجہ کی پوری متعلقہ روایت یوں ہے: ایاکم و کثرة الحدیث علی فہم قال علی ما اقل فلیتبو أمقعدہ فی النار (۳۳) ”مجھ سے (منسوب) زیادہ حدیثیں بیان کرنے سے بچو، تو جس شخص نے مجھ پر جھوٹ باندھا اور وہ بات کہی جو میں نے نہیں کہی تھی، تو اسے چاہیے کہ وہ اپنا ٹھکانا جہنم میں بنا لے“۔ روایت کا آخری حصہ چھوڑ کر بددیانتی، دھوکے اور علمی خیانت کا بدترین اور شرم ناک ارتکاب کیا گیا ہے۔ رسول اللہ ﷺ نے جگہ الوداع کے موقع پر اونٹنی پر سوار ہو کر مٹی کے مقام پر اپنے طویل خطبے میں یہ بھی ارشاد فرمایا تھا: فلیبلغ الشاہد الغائب فان الشاہد عسی أن ینبغ من هو او عی له منہ (۳۴) ”جو یہاں حاضر ہے وہ میری باتیں اس کو بھی پہنچا دے جو غائب ہے، کیوں کہ جو حاضر ہے تو شاید وہ ایسے شخص کو میری بات پہنچائے جو اس بات کو اس پہنچانے والے سے زیادہ یاد رکھنے والا ہو۔“ نیز خطبہ حجۃ الوداع میں آپ ﷺ نے یہ بھی ارشاد فرمایا: لتسمعون و یسمع منکم و ینسمع عنکم (۳۵) ”تم میری باتیں سن رہے ہو اور تم سے سنا جائے اور وہ (پھر) اس شخص سے بھی سنا جائے گا جس نے تم سے سنا۔“ یعنی تم (میرے اصحاب) سے تابعین اور تابعین

۳۲۔ مقام حدیث: ص ۷۲

۳۳۔ ابن ماجہ: باب التغلیظ فی تعدد الکذب

۳۴۔ بخاری: کتاب العلم، باب رتب مبلغ

سے توجہ تالین سنیں گے، اور یہ سلسلہ آگے تک چلتا جائے گا۔ آپ ﷺ نے یہ بھی فرمایا: نضر اللہ عبدا سمع مقالتي فوعاها ثم اذاها وبلغها<sup>(۳۶)</sup> ”اللہ اس بندے کو شاداب رکھے جس نے میری باتیں سنیں پھر انہیں یاد رکھا اور پھر انہیں دوسروں تک پہنچایا۔“

قبیلہ عبدالقیس کا وفد مدینے میں آپ ﷺ کی خدمت میں حاضر ہوا تو آپ ﷺ نے انہیں دین کی نہایت اہم باتیں بتائیں، اور جب وہ آپ ﷺ سے رخصت ہونے لگے تو آپ ﷺ نے ان سے فرمایا: احفظوا و اخبروا امن و راء کم<sup>(۳۷)</sup> ان باتوں کو یاد کرو اور اپنے پیچھے آنے والوں کو بھی ان سے باخبر کرو۔“ عام الوفود میں اطراف و جوانب سے بہت سے عرب قبائل اسلام قبول کرنے کے لیے مدینے میں وفود کی صورت میں آپ ﷺ کی خدمت میں حاضر ہوتے رہے۔ آپ ﷺ ان وفود کو ایسے مقام پر ٹھہراتے تھے، جہاں سے وہ آپ ﷺ کے روزمرہ کے دینی معمولات کا آسانی سے بہ غور مشاہدہ و معائنہ کر سکیں۔ آپ ﷺ ان وفود کو دینی عقائد، ارکان اور اہم معاملات سے متعلق بیش قیمت ہدایات سے نوازتے تھے۔ مالک بن حویرث اپنے وفد کے ہم راہ مدینے میں بیس دن تک رہے اور آپ کی قولی و فعلی سنسن سے مستفید ہوتے رہے۔ رخصت ہونے لگے تو آپ نے فرمایا: صلوا کما رأیتمونی اصلی<sup>(۳۸)</sup> ”تم اسی طرح نماز پڑھا کرو جیسے تم نے مجھے نماز پڑھتے دیکھا ہے۔“ مسجد نبوی میں ایک چبوترہ (صُف) تھا جہاں وہ فاتحہ مست صحابہ کرام قیام پذیر رہتے تھے جو دینی مشاغل سے یک سر بے نیاز ہو کر رسول اللہ ﷺ سے دینی علم حاصل کرنے پر نہایت حریص تھے۔ آپ جب اطراف و اکناف میں کسی کو عامل (گورنر)، قاضی یا مبلغ بنا کر بھیجتے تو اکثر و بیشتر ان ہی اصحاب صفہ میں سے کسی کو بھیجتے تھے۔ حضرت ابو ہریرہؓ بھی ان ہی اصحاب صفہ میں شامل تھے۔ انہوں نے آپ سے ضعف حافظہ کی شکایت کی کہ مجھے آپ کی احادیث یاد نہیں رہتیں۔ آپ نے ان کے لیے خاص دعا فرمائی۔ وہ کہتے ہیں کہ اس کے بعد مجھے کبھی کوئی حدیث نہیں بھولی۔<sup>(۳۹)</sup> حضرت عبداللہ بن مسعود سے روایت ہے کہ رسول اللہ ﷺ نے مجھے (نماز کا) تشہد ایسے سکھایا جیسے آپ قرآن کی ایک سورت سکھاتے تھے۔<sup>(۴۰)</sup> یہ ہی

۳۶۔ ترمذی: ج ۲، ص ۲۶

۳۷۔ بخاری: کتاب العلم، باب من اجاب

۳۸۔ بخاری: کتاب اخبار الأحاد

۳۹۔ الضحا: کتاب العلم باب حفظ العلم۔ مسلم: فضائل الصحابة

۴۰۔ مسلم: کتاب الصلوة باب التشهد فی الصلوة

روایت حضرت عبداللہ بن عباسؓ سے بھی بصیغہ جمع ہے کہ ہم (اصحاب رسول کو آپ اسی طرح تشہد سکھایا کرتے تھے جیسے قرآن کی کوئی سورت سکھائی جاتی ہے)۔<sup>(۳۱)</sup> حضرت جابرؓ سے روایت ہے کہ رسول اللہ ﷺ ہمیں دعائے استخارہ اسی طرح سکھاتے تھے جیسے آپ قرآن کی کوئی سورت سکھاتے تھے۔<sup>(۳۲)</sup> نیز آپ ادعیہ و اذکار وغیرہ کی باقاعدہ تعلیم دیتے تھے اور متعلقہ کلمات اپنے اصحاب کو سکھاتے تھے۔ مثلاً حضرت ابو سعید قرضوں اور دیگر ہموم و افکار کی وجہ سے ممنوم و پریشان بیٹھے تھے تو رسول اللہ ﷺ نے ان سے فرمایا کہ کیا میں تمہیں ایسا کلام نہ سکھاؤں جس سے تمہارا غم دور اور قرضہ ادا ہو جائے۔ انہوں نے عرض کیا، کیوں نہیں یا رسول اللہ! اس پر آپ نے فرمایا صحیح و شام پڑھو اللہم انی اعوذ بک من الہم والحزن الی آخر الحدیث<sup>(۳۳)</sup> حضرت اسماء بنت عمیس کہتی ہیں کہ مجھے رسول اللہ ﷺ نے فرمایا، کیا میں تجھے ایسے کلمات نہ سکھاؤں جنہیں تو تکلیف اور پریشانی کے موقع پر کہا کرے؟ یہ کلمات ہیں: اللہ اللہ ربی لا اشرك به شئیا<sup>(۳۴)</sup> ”اللہ، اللہ میرا رب ہے میں اس کے ساتھ کسی کو شریک نہیں کرتا/ کرتی“۔ حضرت شذاد بن اوس رضی اللہ عنہ سے روایت ہے کہ رسول اللہ ﷺ ہمیں اس دعا کی تعلیم دیا کرتے تھے: اللہم انی استنک الثبات فی الامر وعزیمۃ الرشد الخ<sup>(۳۵)</sup> حضرت ابن عباسؓ سے روایت ہے کہ ہم نبی ﷺ کے پاس بیٹھے تھے کہ درس اثناء حضرت علیؓ حاضر ہوئے اور عرض کیا کہ قرآن مجھے یاد نہیں رہتا تو آپ نے فرمایا کہ اے ابوالحسن! میں تجھے ایسے کلمات سکھاتا ہوں جو تجھے نفع دیں گے اور جو علم تیرے سینے میں ہے وہ محفوظ اور ثابت رہے گا (یعنی آپ بھولیں گے نہیں)۔ حضرت علیؓ نے عرض کیا، ہاں یا رسول اللہ؟ پھر آپ نے انہیں جمعۃ المبارک کی رات خاص (نفل) نماز کا طریقہ اور تشہد کے آخر میں متعلقہ دعا سکھائی۔<sup>(۳۶)</sup> حضرت ابو ہریرہؓ سے روایت ہے کہ میں نے رسول اللہ ﷺ سے ایک دعا سیکھی ہے میں اسے پڑھنا نہیں چھوڑتا:

۳۱۔ ایضاً

۳۲۔ جمع الفوائد: ج ۱، ص ۲۲۰، رقم ۲۲۲۳ عن جابرؓ

۳۳۔ جمع الفوائد: ج ۲، ص ۵۰۹، رقم ۹۳۱۳

۳۴۔ ایضاً: رقم ۱۹۳۱۵

۳۵۔ ایضاً: ج ۲، ص ۵۰۹، رقم ۹۳۱۹

۳۶۔ ایضاً: ج ۲، ص ۵۱۰، رقم ۹۳۲۰

اللہم اجعلنی اعظم شکرک الخ<sup>(۴۷)</sup> حضرت عمرؓ کہتے ہیں کہ مجھے نبی ﷺ نے یہ دعا سکھائی: اللہم اجعل سریرتی خیرا من علانیتی الخ<sup>(۴۸)</sup> حضرت طارق بن اشیم سے روایت ہے کہ جب کوئی شخص اسلام قبول کرتا تو رسول اللہ ﷺ اسے نماز سکھاتے تھے پھر اسے یہ حکم دیا کرے تھے کہ ان کلمات کے ساتھ دعا کیا کرو: اللہم اغفر لی وارحمنی واهدنی وعافنی وارزقنی۔<sup>(۴۹)</sup> ”اے اللہ! مجھے بخش دے، مجھ پر رحم فرما اور مجھے ہدایت دے اور مجھے عافیت دے اور مجھے رزق عطا فرما۔“ حضرت علیؓ نے ایک شخص کو ادائے قرض کے لیے یہ دعا سکھائی اور فرمایا کہ یہ وہ کلمات ہیں جن کی تعلیم مجھے نبی ﷺ نے دی ہے: اللہم اکفنی بحلالک عن حرامک و اغنی بفضلك عن سواک<sup>(۵۰)</sup> ”اے اللہ! اپنے حلال رزق کے ذریعہ میرے لیے اپنے حرام سے کافی ہو جا اور اپنے فضل سے مجھے اپنے سوا دوسروں سے مستغنی کر دے۔“ حضرت ابو امامہؓ سے روایت ہے کہ ہم نے رسول اللہ ﷺ سے عرض کیا کہ آپ بہت سی دعائیں مانگتے رہتے ہیں لیکن ہمیں یاد نہیں رہتیں تو آپ نے فرمایا کہ کیا میں تمہیں ایک ایسی دعا نہ سکھاؤں جو ان سب کی جامع ہے تو یہ کہا کرو: اللہم انانسئلك من خیر ماسئلك منه نبیک محمد ﷺ الخ<sup>(۵۱)</sup>۔ حضرت ابن عباسؓ سے روایت ہے کہ نبی ﷺ ہمیں یہ دعا اسی طرح سکھایا کرتے تھے جیسے قرآن کی کوئی سورت سکھاتے تھے: اللہم انی اعوذ بک من عذاب جہنم الخ<sup>(۵۲)</sup>۔ حضرت ابن ابی اوفی رضی اللہ عنہ سے روایت ہے کہ ایک شخص نے نبی ﷺ کے پاس آکر عرض کیا کہ میں قرآن کریم یاد نہیں کر سکتا مجھے ایسے کلمات سکھا دیجیے جو اس کے بدلے مجھے کفایت کریں تو آپ نے فرمایا: یوں کہو سبحان اللہ والحمد للہ ولا الہ الا اللہ واللہ اکبر ولا حول ولا قوۃ الا باللہ۔ اس نے عرض کیا: یا رسول اللہ! یہ (سارے کلمات) تو اللہ کے لیے ہوئے، میرے لیے کون سے کلمات ہیں۔ آپ نے فرمایا: یوں کہا کرو اللہم ارحمنی

۴۷۔ جمع الفوائد: ج ۲، ص ۵۱۵، رقم ۹۳۵۵ للترذی

۴۸۔ ایضاً: ج ۲، ص ۵۱۶، رقم ۹۳۶۵

۴۹۔ ایضاً: ج ۲، ص ۵۱۶، رقم ۹۳۷۱

۵۰۔ ایضاً: ج ۲، ص ۵۱۷، رقم ۹۳۸۰

۵۱۔ ایضاً: ج ۲، ص ۵۱۸، رقم ۹۳۸۳

۵۲۔ ایضاً: ج ۲، ص ۵۲۱، رقم ۹۵۱۲

وعافنی واهدنی وارزقنی الی آخر الحدیث<sup>(۵۳)</sup> اس طرح کی لاتعداد مثالیں پیش کی جاسکتی ہیں کہ اکثر اذعیہ واذکار کے کلمات صحابہ گرام رسول اللہ ﷺ سے ایسے ہی سیکھا کرتے تھے جیسے قرآن کی سورتیں سیکھتے تھے۔

عورتوں کے ایک وفد نے رسول اللہ ﷺ کی خدمت میں حاضر ہو کر عرض کیا کہ مرد ہم پر علم سیکھنے میں سبقت لے گئے ہیں، ہمارے لیے بھی کوئی وقت مقرر فرما دیجیے تو آپ نے ان کے لیے ایک دن مقرر فرمادیا، اور پہلے دن جو علم انہیں سکھلایا اس کا حدیث سے ہی تعلق تھا۔<sup>(۵۴)</sup>

۲۔ منکرین حدیث کی کتاب ”مقام حدیث“ میں لکھا ہے ”حضرت ابو بکرؓ نے روایت کی ایک قلم ممانعت کردی اور لوگوں کو جمع کر کے فرمایا، تم جب آج اختلاف کرتے ہو تو آئندہ نسلیں اور بھی اختلاف کریں گی لہذا رسول اللہ ﷺ سے کوئی روایت نہ کرو اور اگر کوئی پوچھے تو کہ دو کہ ہمارے اور تمہارے درمیان قرآن ہے جو اس نے جائز کیا ہے اس کو جائز اور جو اس نے ناجائز کیا ہے اس کو ناجائز سمجھو مگر باوجود اس ممانعت کے بھی روایت کا سلسلہ جاری رہا کیوں کہ اس کو جرم قرار نہیں دیا گیا“<sup>(۵۵)</sup>

### تبصرہ

مذکورہ بالا روایت امام ذہبیؒ کی کتاب ”تذکرہ الحفاظ“ سے لی گئی ہے اور اس کے متعلق خود امام ذہبیؒ نے یہ بھی لکھا ہے کہ یہ ابن ملیکہ کی مرسل روایت ہے کیوں کہ سند کے آخر میں کسی صحابی کا نام نہیں ہے، پس یہ روایت سرے سے قابل احتجاج ہی نہیں یعنی اس روایت سے استدلال درست نہیں۔ منکرین حدیث کی طرف سے کتاب کے مصنف کے مذکورہ تبصرہ کو بیان نہ کرنا زبردست علمی خیانت اور دھوکہ ہے۔ اگر اس ناقابل اعتماد مرسل روایت سے استدلال کی ناحق گنجائش نکالی جائے تو اس پر خود کتاب کے مصنف امام ذہبیؒ کا تبصرہ یہ ہے ان مراد الصدیق الثبت فی الاخبار والتحریر لا استدباب الروایۃ الا تراہ انہ لما نزل بہ امر بجدۃ ولم یجدہ فی الكتاب کیف مثل عنہ فی السنن فلما اخبرہ الثقة ما اکتفی حتی استظہر بثقة اخر ولم یقل حسبنا کتاب اللہ کہا تقولہ الخوارج<sup>(۵۶)</sup> یعنی ”اس روایت سے صدیق اکبر کا مقصد یہ ہے کہ روایت میں تحقیق اور

۵۳۔ ایضاً: ج ۲، ص ۲، ۵۲، رقم ۹۵۱۸

۵۴۔ بخاری: کتاب العلم، باب هل یجعل للنساء

۵۵۔ مقام حدیث: ص ۷۶

۵۶۔ تذکرۃ الحفاظ: ج ۱، ص ۳

احتیاط ضروری ہے نہ یہ کہ روایت کا دروازہ ہی بند کر دیا جائے۔ کیا تم نے دیکھا نہیں کہ جب انہیں وادی (کی وارثت) کا مسئلہ پیش آیا اور اس کا حکم انہیں کتاب اللہ (قرآن) سے نہ ملا تو کس طرح اس کے متعلق احادیث نبویہ کے بارے میں پوچھا۔ پھر جب ایک معتبر آدمی نے اس کے متعلق (حدیث نبوی کی) خبر دی تو اس پر اکتفا نہ فرمایا بلکہ ایک دوسرے ثقہ آدمی کی توثیق طلب کی اور خوارج کی طرح یوں نہیں کہہ دیا کہ بس ہمیں تو اللہ کی کتاب ہی کافی ہے۔ منکرین حدیث کی طرف سے امام ذہبی کے اس تبصرے سے لوگوں کو بے خبر رکھنا ان کی مزید علمی خیانت ہے۔

اوپر ”خلفائے راشدین اور حدیث“ کے عنوان کے تحت مباحث سے واضح ہے کہ رسول اللہ ﷺ کے مقام تدفین، حضرت ابو بکر صدیق کے انعقادِ خلافت کا فیصلہ ان احادیث سے ہوا تھا جو آپ نے اس موقع پر لوگوں کو سنائی تھیں۔ آپ نے اپنے پہلے خطبے میں اللہ اور رسول کی اطاعت پر قائم رہنے کا عہد فرمایا۔ جیش اسامہ کی رواگی، مانعین زکوٰۃ کے خلاف مسلح جہاد، جیش اسامہ کے قائد حضرت اسامہ بن زید کی برقراری پر سنت رسول کا آپ نے حوالہ دیا اور اس سے ذرہ بھر بھی انحراف نہ کرنے کا عزم دہرایا اور جیسا کہ امام ذہبی نے بھی حوالہ دیا ہے وادی کی وارثت کے مسئلہ پر حدیث رسول کا ظلم ہوا تو اسی پر عمل فرمایا، اس طرح کے واقعات صاف بتا رہے ہیں کہ حضرت ابو بکر صدیق ہر گز ہرگز حجیت حدیث کے منکر نہیں تھے۔ الغرض آپ نے ان لوگوں کو روایات بیان کرنے سے روکا جو اس کے اہل نہیں تھے اور روایات کے بیان میں باہم اختلاف کر رہے تھے۔ آپ نے احادیث بیان کرنے کی ایک قلم ممانعت فرمائی ہوتی تو روایت حدیث کا سلسلہ ہر گز جاری نہ رہتا اور خود حضرت ابو بکر صدیق سے بہت سی روایات کتب حدیث میں منتقل نہ ہوتیں۔

۳۔ حافظ ابن عبد البر کی کتاب ”جامع بیان العلم“ کے ایک باب کا عنوان ہے باب ذکر من ذم الاكثار من الحديث دون التفہم له و التفقہ فیہ ”ان لوگوں کا بیان جنہوں نے احادیث کو سمجھے اور ان میں غور و فکر کئے بغیر زیادہ احادیث بیان کرنے کی مذمت کی ہے۔“ یہ عنوان ہی بتا رہا ہے کہ ان لوگوں کے لیے احادیث کو بہ کثرت بیان کرنا مذموم ہے جو نہ تو احادیث کو سمجھنے کی صلاحیت رکھتے ہیں اور نہ ہی ان کے معانی و مفہم میں وہ کوئی غور و فکر کرتے ہیں۔ لہذا اس باب کے تحت مذکور روایات کا ہر گز یہ مطلب نہیں کہ حدیث حجت نہیں ہے۔ لیکن پھر بھی محمد اسلم حیران پوری دھوکے اور فریب کی چال سے باز نہ آئے وہ لکھتے ہیں ”قرظ بن کعب کہتے ہیں کہ ہم ایک جماعت کے ساتھ عراق کو روانہ ہوئے۔ حضرت عمرؓ مقام صرار تک ہم کو رخصت کرنے کے لیے ساتھ آئے۔ وہاں پہنچ کر فرمایا۔ تم جانتے ہو میں یہاں کیوں آیا ہوں؟ ہم نے کہا، ہماری

مشابہت اور تکریم کی غرض سے۔ اور فرمایا ہاں اور اس لیے بھی کہ تم سے کہوں کہ تم وہاں جا رہے ہو جہاں لوگوں کی تلاوت قرآن کی آواز شہد کی مکھیوں کی آواز کی طرح گونجتی رہتی ہے، لہذا ان کو حدیثوں میں پھنسا کر قرآن سے نہ روکنا اور روایتیں نہ سنانا۔ قرظ کہتے ہیں اس دن کے بعد سے پھر میں نے کبھی حدیث بیان نہیں کی۔“ (۵۷)

### تبصرہ

حافظ ابن عبدالبر نے متعلقہ باب کے شروع میں ہی تین روایات لکھی ہیں۔ پہلی روایت کے الفاظ ہیں ”هَذَا تَصَدُّوْهُمْ بِالْحَدِيْثِ“ ”سو تم انہیں حدیث کے سب (قرآن سے) نہ روکنا۔“ ان الفاظ کے اردو ترجمے میں ”حدیثوں میں پھنسا کر“ کے کلمات ”اسلم جیراج پوری کے خانہ ساز ہیں۔ اس سلسلے کی دوسری اور تیسری روایت میں حضرت عمرؓ کے الفاظ ہیں و اقلو الر و اية یعنی آپ نے فرمایا تھا کہ ”احادیث کم بیان کرنا۔“ اس سے معلوم ہوتا ہے کہ حضرت عمرؓ نے روایت حدیث میں سخت احتیاط سے کام لینے کا حکم دیا تھا۔ روایت حدیث سے مطلقاً منع نہیں فرمایا تھا، ورنہ اگر حدیث سرے سے حجت اور ماخذ شریعت نہ ہوتی تو آپ روایت حدیث کو مطلقاً ممنوع قرار دیتے اور تھوڑی تعداد میں بل کہ ایک بھی روایت کو بیان کرنے کی ہرگز اجازت نہ دیتے۔ اگر حضرت عمرؓ روایت حدیث کے سرے سے قائل نہ ہوتے تو کتب احادیث میں ان سے مروی ایک بھی روایت نہ ملتی۔ پھر یہ روایت ویسے بھی ضعیف ہے۔ شعبی نے اسے قرظ سے روایت کیا ہے۔ شعبی کی قرظ سے ملاقات ہی ثابت نہیں نیز مذکورہ روایتوں پر مصنف کتاب حافظ ابن عبدالبر کا اپنا تبصرہ یہ ہے کہ اس طرح کی بعض روایات کا بعض جاہل اہل بدعت یہ مطلب لیتے ہیں کہ ان سے حضرت عمرؓ کی حدیث سے بے زاری اور بے نیازی کا علم ہوتا ہے۔ بہ قول حافظ ابن عبدالبر حضرت عمرؓ کا مقصد صرف یہ تھا کہ یہ تو مسلم لوگ ابھی قرآن کی تعلیم کے محتاج ہیں اس لیے انہیں ابھی قرآن سیکھنے دو اور ان کے سامنے احادیث کم بیان کرو۔ اس کے بعد حافظ ابن عبدالبر نے نہایت تفصیل سے واضح کیا ہے کہ حضرت عمرؓ قرآن فہمی کے لیے احادیث کو ناگزیر قرار دیتے تھے، لیکن یہ باتیں محمد اسلم جیراج پوری کے خلاف جاتی تھیں اور حافظ ابن عبدالبر کے الفاظ کے مطابق جیراج پوری کا شمار چوں کہ جاہل اہل بدعت میں ہوتا ہے اس لیے بھرپور علمی خیانت کا ارتکاب کرتے ہوئے انہوں نے حافظ ابن عبدالبر کے تبصرے کو نظر انداز کرنے میں ہی عافیت محسوس فرمائی اور یوں اپنے قارئین کو

دھوکے میں رکھنے کی انہوں نے سعی نامشکور فرمائی۔ عنوان ”خلفائے راشدین اور حدیث“ کے تحت حضرت عمرؓ کی طرف سے روایت حدیث اور عمل بالسنۃ کی جو تاکید ملتی ہے۔ اس طرح کی تمام روایات سے بھی حیران پوری نے آنکھیں بند کر لیں۔

حضرت عمرؓ کا تقلیل روایت (احادیث کم بیان کرنے) کا حکم بھی مطلق نہیں تھا، بل کہ یہ صرف ان روایات کے متعلق تھا جو قصص و واقعات اور اخبار و حوادث کے بارے میں تھیں لیکن جن روایات کا تعلق شرعی افعال و اعمال سے ہے، ان کی روایت سے آپ نے ہرگز منع نہیں فرمایا۔ مسند عبدالرزاق میں حضرت ابو ہریرہؓ سے روایت ہے کہ جب حضرت عمرؓ خلیفہ ہوئے تو آپ نے فرمایا اقلو الروایۃ عن رسول اللہ ﷺ الا فیما یعمل بہ<sup>(۵۸)</sup> یعنی ”رسول اللہ ﷺ سے روایات کم بیان کرو مگر جو عمل کے متعلق ہیں (انہیں بیان کرو)۔“ حضرت عمرؓ جب مجاہدین اور حکام کو رخصت کرتے تو انہیں یوں نصیحت فرماتے و اقلو الروایۃ عن رسول اللہ ﷺ و انا شریککم فیہ<sup>(۵۹)</sup> ”رسول اللہ ﷺ سے روایتیں کم بیان کرو اور (ضروری حد تک روایتیں بیان کرنے میں تو) میں بھی تمہارے کام میں شریک ہوں۔“

حضرت عمرؓ کی روایت حدیث کے بارے میں یہ احتیاط اور آپ کا تقلیل روایت پر اصرار نہایت حکیمانہ ہے۔ چنانچہ جن احادیث کا تعلق احکام سے ہے ان پر ائمہ اربعہ اور ان کے متعلق فقہانے اصول روایت و درایت کے تحت سیر حاصل بحث کی ہے۔ اگر ایسی بعض احادیث سند کے لحاظ سے ضعیف بھی ہیں تو تعامل امت سے ان کے متعلق شبہات کا عدم ہو جاتے ہیں۔ امت کے عملی توازن کے ساتھ ساتھ محدثانہ اصولوں پر بھی ان کی چھان چھنگ ہو چکی ہے۔ اس کے پیش نظر ان پر مزید تحقیق و تنقید کی چنداں ضرورت محسوس نہیں ہوتی۔ جن احادیث کا تعلق فضائل اعمال سے ہے ان کے متعلق محدثین کا معیار تنقید و تحقیق اور رد و قبول اتنا بلند نہیں ہے جتنا احکام سے متعلق احادیث کے بارے میں اختیار کیا گیا ہے۔ چنانچہ امام احمد بن حنبل اور دوسرے ائمہ جرح و تعدیل فرماتے ہیں اذار وینافی الحلال والحرام شددنا و اذارینا فی الفضائل ونحو ہانتساہلنا<sup>(۶۰)</sup> ”جب ہم حلال و حرام (احکام) کے بارے میں احادیث کی روایت کرتے ہیں تو (ان کی جانچ پڑتال میں) سختی سے کام

۵۸۔ مسند عبدالرزاق: ج ۱، ص ۲۶۲

۵۹۔ سنن دارمی: ج ۱، ص ۳

۶۰۔ علی القاری۔ المرصوعات: ص ۷۵



لیتے ہیں اور جب ہم فضائل وغیرہ کی احادیث بیان کرتے ہیں تو تساہل سے کام لیتے ہیں۔ ان میں تساہل کی وجہ یہ ہے کہ خود قرآن کریم سے ثابت ہے کہ نیک اعمال کا اجر و ثواب سب کے لیے یکساں نہیں۔ ہر نیک عمل کا اجر کم از کم دس گنا اور بعض لوگوں کے لیے اس سے بھی کہیں زیادہ حتیٰ کہ سات سو گنا بلکہ بعض لوگوں کے لیے تو اس سے بھی زیادہ ہے۔<sup>(۱۱)</sup> لیکن فضائل اعمال کی احادیث کے پرکھنے میں اس تساہل کا یہ مطلب ہرگز نہیں کہ فضائل پر ہر قسم کی احادیث کو محدثین نے قبول کیا ہے۔ چنانچہ عذاب و ثواب میں بیجا مبالغہ آرائی پر مشتمل روایات کو بالافتقار موضوع قرار دیا گیا ہے۔ مثلاً یہ روایت کہ جو شخص لا الہ الا اللہ کہتا ہے تو اللہ تعالیٰ اس کلمے سے ستر ہزار زبانوں والا ایک پرندہ پیدا فرماتا ہے..... الی آخرہ یا مثلاً ”جو شخص غسل جنابت کرے گا اسے اللہ تعالیٰ ہر قطرے کے عوض ہزار شہیدوں کا ثواب عنایت فرمائے گا“ وغیرہ، اس طرح کی سب احادیث جھوٹی ہیں۔

جن روایات کا تعلق مغازی و سیر، واقعات و قصص، صحابہ کرام کے مشاجرات اور ان کے متعلق واقعات سے ہے، اگرچہ ان پر بھی اہل علم نے بڑی حد تک بحث و تمحیص کی ہے لیکن صحیح بات یہ ہے کہ یہ آج بھی شدید تنقید اور عین تحقیق کی محتاج ہیں۔ ایسی اکثر روایات رسول اللہ ﷺ سے منقول ہی نہیں بلکہ صحابہ کرام و تابعین وغیرہ سے مروی ہیں اور ان پر لفظ ”حدیث“ کا اطلاق توسعاً (حدیث کے اصطلاحی مفہوم میں وسعت پیدا کرتے ہوئے) کر دیا جاتا ہے اور جو اس طرح کی روایات تاریخ کی کتب میں ہیں وہ اکثر و بیشتر محدثانہ معیار پر پوری نہیں اترتیں۔ اسی طرح کی روایات کے متعلق حضرت عمرؓ نے تقلیل روایت کی تاکید فرمائی تھی کیوں کہ ایسی غیر معتبر اور اکثر صورتوں میں کتاب و سنت سے معارض روایات سے امت میں اختلاف و انتشار اور فرقہ بندی کی راہ ہم وار کرنا دراصل طاغوت کی خدمت ہے گو کوئی اسے غیر شعوری طور پر دین کی خدمت سمجھنے کے فریب میں مبتلا ہو۔

الغرض حضرت عمرؓ کی تقلیل روایت کے متعلق تاکید کا یہ مطلب ہرگز نہیں ہے کہ آپ (معاذ اللہ) حجیت حدیث اور اس کی ضرورت و اہمیت کے منکر تھے چنانچہ حافظ ابن عبد البر نے اپنے تبصرے میں بہت سی مثالوں سے واضح کیا ہے کہ حضرت عمرؓ حدیث کو حجت سمجھتے تھے اور آخر میں آپ کا یہ قول بھی نقل کیا ہے: سیأتی قوم یجادلونکم بشبہات القرآن فخذوہم بالنسنن فان

اصحاب السنن اعلم بكتاب الله عز وجل<sup>(۱۲)</sup> ”معن قریب ایسے لوگ آئیں گے جو تم سے قرآن کی متشابہ آیات کے ساتھ جھگڑا کریں گے سو تم ان ہی سنن (احادیث) کے ذریعے پکڑو، کیوں کہ اہل سنن ہی اللہ عزوجل کی کتاب کو سب سے زیادہ جاننے والے ہیں۔“ منکرین حدیث کی طرف سے یہ سب کچھ چھوڑ دینا کیا بدترین علمی خیانت نہیں ہے؟

۳۔ ”مقام حدیث“ میں ہے ”حضرت عمرؓ روایت کے معاملے میں اتنے سخت تھے کہ ابی بن کعب کو جب حدیثیں سناتے دیکھا تو درہ لے کر ان کو مارنے کے لیے تیار ہو گئے۔“<sup>(۱۳)</sup>

### تبصرہ

یہاں بھی حسب عادت محمد اکلم جیراج پوری نے جھوٹ اور فریب سے کام لیا ہے۔ اصل روایت کے الفاظ یہ ہیں: قال ابن عیینہ: رأى عمر بن الخطاب مع ابی جماعة فعلا بالدرۃ قال ابی: اعلم ما تصنع یرحمك الله، قال عمر: اما علمت انها فتنة للمتبوع مذلة للتابع<sup>(۱۴)</sup> یعنی ”ابن عیینہ کہتے ہیں کہ عمرؓ بن خطاب نے ابی کو ایک جماعت کے ساتھ دیکھا تو آپ نے (ابی کے سر پر) درہ بلند کیا۔ ابی نے عرض کیا، اللہ آپ پر رحم فرمائے مجھے بھی تو پتہ چلے یہ آپ کیا کر رہے ہیں؟ حضرت عمرؓ نے فرمایا۔ کیا تم جانتے نہیں کہ تمہاری یہ حالت متبوع (یعنی تمہارے لیے) فتنہ ہے اور تابع (پیچھے آنے والوں) کے لیے باعث ذلت ہے“ یعنی جس امتیازی شان کے ساتھ حضرت ابی بن کعب جماعت کے آگے آگے چل رہے تھے تو ان کی یہ ادا حضرت عمرؓ کو پسند نہ آئی۔ یہاں احادیث کی روایت کا دور دور تک کوئی تذکرہ نہیں ہے۔

۵۔ طاہر بن صالح الجزائری کی کتاب ”توجیہ النظر“ سے ایک روایت ”مقام حدیث“ میں یوں نقل کی گئی ہے ”بیان کیا گیا ہے کہ (حضرت عمرؓ نے) عبد اللہ بن مسعودؓ، ابوالدرداءؓ اور ابوذرؓ کو ڈانٹا کہ تم

۶۲۔ ابن عبد البر جامع بیان العلم: ج ۲، ص ۱۲۳

۶۳۔ مقام حدیث: ص ۷۷

۶۴۔ تذکرہ الحفاظ: ج ۱، ص ۷

یہ کیا روایتیں رسول اللہ ﷺ سے بیان کرتے رہتے ہو؟۔ پھر ان کو مدینے میں نظر بند رکھا اور جب تک زندہ رہے کہیں جانے کی اجازت نہیں دی۔“ (۶۵)

### تبصرہ

یہاں بھی حافظ محمد اسلم جیراج پوری دجل و فریب سے باز نہ رہ سکے اور کتاب کے مصنف طاہر بن صالح الجزازی کا اس روایت پر یہ تبصرہ سرے سے نظر انداز کر گئے: هذا امر سل مشكوك ولا يجوز الاحتجاج به ثم هو في نفسه ظاہر الكذب (۶۶) ”یہ روایت مرسل اور مشکوک ہے، اس سے دلیل پکڑنا درست نہیں۔ پھر اس کا کافی نفع۔ جھوٹ ہونا بھی بالکل ظاہر ہے۔“

۶۔ منکرین حدیث کی کتاب ”مقام حدیث“ میں ہے ”چنانچہ اکثر صحابہؓ سے بہت سی روایتوں کے قبول کرنے میں توقف ثابت ہے جس سے ان لوگوں نے دلیل پکڑی ہے جو حدیثوں کو دینی حجت نہیں مانتے۔“

### تبصرہ

یہ مضمون بھی الجزازی کی کتاب ”توجیہ النظر“ کا ہے اور اس کے آخر میں کتاب کے مصنف نے لکھا ہے: قد استدل بذلك من يقول بعدم الاعتماد في امر الدين وقد رد عليهم الجمهور (۶۷) ”ان باتوں سے ان لوگوں نے استدلال کیا ہے جو حدیث کو دین میں حجت نہیں سمجھتے حال آنکہ جمہور علما نے ان کی اس بات کو مردود قرار دیا ہے۔“ یہاں بھی جیراج پوری صاحب نے پوری عبارت نہ لکھ کر اور اس کے آخری حصے کو چھوڑ کر علمی خیانت سے کام لیا ہے۔

۷۔ اوپر ”خلفائے راشدین“ اور حدیث“ کے عنوان کے تحت بہ خوبی واضح کیا جا چکا ہے کہ خلفائے راشدین سے سیکڑوں احادیث مروی ہیں۔ وہ سنت رسول کے ساتھ تمسک کرتے تھے اور اسے شریعت کا اہم ماخذ سمجھتے تھے۔ اس طرح کی تمام روایات کو نظر انداز کرنا اور بعض جھوٹی اور کم زور روایات

۶۵۔ مقام حدیث: ص ۷۷

۶۶۔ طاہر بن صالح الجزازی۔ توجیہ النظر: ص ۱۸

۶۷۔ ایضاً: ص ۱۵

کاسہارا لینا علمی بددیانتی ہے۔ حضرت ابو بکر صدیقؓ کے متعلق ”مقام حدیث“ میں لکھا ہے کہ آپ نے پانچ سو احادیث لکھ رکھی تھیں پھر آپ نے ان کو جلادیا۔“ (۶۸)

### تبصرہ

امام ذہبیؒ نے تذکرہ الحفاظ میں اس روایت کے بعد یہ بھی لکھا ہے ”فہذا لا یصح“ (۶۹) ”یہ روایت صحیح نہیں ہے“ اسے چھوڑ دینا علمی خیانت ہے۔ نیز اس روایت کے ایک راوی موسیٰ عبداللہ بن حسن کے متعلق امام بخاریؒ نے لکھا ہے ”فیہ نظر“ یعنی یہ غیر معتبر اور مشکوک راوی ہے۔ (۷۰) دوم راوی علی بن صالح جمہول الحال ہے (۷۱) ایک اور راوی محمد بن موسیٰ غیر معتبر ہے۔ (۷۲)۔

حضرت عمرؓ کے متعلق ”مقام حدیث“ میں لکھا ہے کہ احادیث کی کتابت کے لیے آپ نے صحابہؓ سے مشورہ کیا۔ آپ کی مجلس شوریٰ نے گواہی دیا کہ آپ نے مشورہ دیا لیکن پھر بھی ایک ماہ تک استخارہ کرنے کے بعد آپ نے یہ ارادہ چھوڑ دیا ہے۔ (۷۳)

### تبصرہ

اسلم جیراج پوری صاحب یہاں بھی دھوکے اور فریب سے باز نہ آئے۔ جامع بیان العلم میں ہی یہ روایت بھی موجود ہے جسے انہوں نے نا حق چھوڑ دیا: عن عبد الملک بن سفیان عن عمہ انہ سمع عمر بن الخطاب یقول قیدو العلم بالکتاب (۷۴) ”عبد الملک بن سفیان اپنے چچا سے روایت کرتے ہیں کہ انہوں نے عمرؓ بن خطاب کو یہ فرماتے ہوئے سنا ہے کہ علم (حدیث) کو لکھ کر محفوظ کرو۔“ اگر حدیث کو اصحاب رسول حجت نہ سمجھتے ہوتے تو حضرت عمرؓ کی مجلس شوریٰ آپ کو کتابت حدیث کے حق میں رائے کیوں دیتی؟ اگر حضرت عمرؓ حدیث کو حجت نہ سمجھتے ہوتے تو ایک ماہ تک استخارہ کیوں کرتے

۶۸۔ مقام حدیث: ص ۹۱

۶۹۔ تذکرہ الحفاظ: فہذا لا یصح بعد ہذا الروایۃ

۷۰۔ ذہبی۔ میزان الاعتدال: ج ۳، ص ۲۱۱۔ ابن حجر عسقلانی۔ لسان المیزان: ج ۶، ص ۱۳۳

۷۱۔ تقریب التہذیب: ص ۲۳۶

۷۲۔ لسان المیزان

۷۳۔ مقام حدیث ص ۹۳

۷۴۔ جامع بیان العلم: ج ۱، ص ۷۲

رہتے؟ استخارے کی دعا اور طریقہ نیز اس کا حکم قرآن میں تو کہیں مذکور نہیں۔ نیز حضرت عمرؓ نے خود احادیث کیوں لکھ رکھی تھیں جو ان کے خاندان میں منقول ہوتی چلی آئیں جن کی نقل حضرت عمر بن عبدالعزیزؓ نے بھی کروائی تھی اور اس پر عمل کروایا تھا۔ (۷۵) محدث دارقطنی نے اس کے راویوں کو ثقہ اور معتبر قرار دیا ہے۔ خود حضرت عمرؓ سے کتب حدیث میں روایات موجود ہیں۔ مذکورہ روایت حضرت عروہ بن زبیر سے مروی ہے، انہوں نے حضرت عمرؓ کا زمانہ نہیں پایا اور نہ ہی حضرت عمرؓ سے ان کی ملاقات ثابت ہے، لہذا روایت منقطع ہے۔ بہ لحاظ درایت بھی یہ روایت ناقابل اعتماد اور غیر معتبر ہے۔ حضرت عمرؓ کے دور میں تو قرآن کریم کی سورتوں کے ساتھ آخری تدوین اور اشاعت نہیں ہوئی تھی، یہ کام حضرت عثمانؓ کے دور خلافت میں ہوا۔ حضرت عمرؓ استخارہ فرماتے تو قرآن کریم کی تدوین و اشاعت کو مقدم رکھتے ہوئے اس کے متعلق استخارہ فرماتے۔ اگر روایت صحیح بھی ہو تو حضرت عمرؓ کا یہ اقدام نہایت مناسب ہے۔ کلام اللہ (وحی کتاب) کی تدوین و اشاعت مقدم اور حدیث (وحی غیر کتاب اور کلام رسول) کی تدوین و اشاعت واقعی مؤخر ہونی چاہیے اسی لیے روایت کے آخر میں یہ کلمات ہیں ”پہلی تو میں اس لیے ہلاک ہوئیں کہ انہوں نے اپنے پیغمبروں کی حدیثیں لکھیں پھر ان ہی پر جھک پڑے اور اللہ کی کتاب کو چھوڑ دیا“۔ (۷۶) یہود و نصاریٰ نے تورات و انجیل میں بھرپور تحریف کی، جو اقوام اللہ کے کلام کی حفاظت نہ کر سکیں وہ پیغمبروں کی احادیث کی حفاظت بھی بھلا کیسے کر سکتی تھیں۔ پس کلام اللہ (قرآن کریم) کی تدوین و اشاعت کو حضرت عمرؓ نے مقدم رکھا تو اس کا یہ مطلب ہرگز نہیں کہ وہ قرآن کی حفاظت کو تو ضروری سمجھتے تھے لیکن بیان قرآن (سنت) سے بے نیاز تھے۔

احادیث کو منانے کے سلسلے میں یحییٰ بن جعدہ سے روایت ہے کہ حضرت عمرؓ نے احادیث کے لکھنے کا ارادہ فرمایا۔ پھر ان کی رائے یہ ہوئی کہ انہیں نہ لکھا جائے تو آپ نے شہروں کی طرف والا نامہ بھیجا کہ جس کے پاس حدیث ہو تو وہ اسے مٹا ڈالے۔ یحییٰ بن جعدہ نے حضرت عمرؓ کا زمانہ نہیں پایا۔ نیز اگر حضرت عمرؓ نے ایسا کوئی خط شہروں کی طرف بھیجا ہوتا تو خود حضرت عمرؓ کے پاس احادیث کا ایک مجموعہ کیوں تھا؟ نیز دیگر بیسیوں صحابہ کرام کے پاس احادیث کے وہ صحائف کہاں سے آگئے تھے جن سے وہ لوگوں کو احادیث کی تعلیم دیتے تھے اور انہیں ان کے شاگرد نقل بھی کرتے تھے۔

قاسم بن محمد سے روایت ہے کہ حضرت عمرؓ کے زمانے میں احادیث کی کثرت ہو گئی تو آپ نے لوگوں کو قسمیں دے دے کر کہا یہ حدیثیں میرے پاس لائی جائیں۔ یہ احادیث آپ کے پاس لائی گئیں تو آپ نے انہیں جلانے کا حکم دیا۔“ (۷۷) قاسم بن محمد کی پیدائش حضرت عمرؓ کی وفات کے انیس سال بعد ہوئی، لہذا یہ روایت قابل احتجاج نہیں ہے۔ اس طرح کی روایات کو صحیح بھی سمجھا جائے تو دیگر روایات سے واضح ہو جاتا ہے کہ حضرت عمرؓ کے سامنے دو بڑے مقاصد تھے۔ ایک مقصد یہ تھا کہ ایک ہی صحیفے میں قرآن کریم اور احادیث کو یک جا نہ کیا جائے۔ چنانچہ آپ کا ارشاد ہے و اللہ لا البسن کتاب اللہ بشئ ابداً (۷۸) اللہ کی قسم! میں کبھی بھی کتاب اللہ کے ساتھ کسی اور چیز کو خلط ملط نہیں ہونے دوں گا۔ حضرت عمرؓ کا دوسرا بڑا مقصد یہ تھا کہ جن احادیث کا تعلق شرعی اعمال و افعال سے ہے انہیں تو ضرور بیان کیا جائے لیکن جن کا تعلق قصص و واقعات اور تاریخی اخبار و روایات سے ہے انہیں کم بیان کیا جائے اور حقیقت یہ ہے کہ اس طرح کی روایات واقعی آج بھی عمیق تحقیق کا تقاضا کرتی ہیں۔ اسی لیے تو حضرت عمرؓ کا اصرار تھا کہ جن روایات کا تعلق مسلمانوں کی عملی زندگی سے ہے ان ہی پر زیادہ توجہ دی جائے، ورنہ وہ ہرگز حجیت حدیث کے منکر نہیں تھے۔ الغرض اگر حضرت عمرؓ نے کچھ احادیث ضائع کرائی بھی ہوں یا انہیں جلا دیا ہو تو ان کا یہ اقدام حالات کے مطابق مناسب تھا اس کا یہ مطلب لینا ہرگز درست نہیں کہ وہ سنت رسول کو (معاذ اللہ) سرے سے جت ہی نہیں سمجھتے تھے، چنانچہ حضرت عثمانؓ کے دور میں قرآن کریم کی تدوین و اشاعت کے بعد لوگوں کے پاس پہلے سے موجود قرآن کریم کے اعداد نسخے ضائع کرائے گئے تھے، اس کا یہ مطلب نہیں کہ قرآن کریم بھی (معاذ اللہ) جت نہیں ہے۔ احادیث کے بعض مجموعے بالفرض خلفائے راشدین نے ضائع بھی کرائے ہوں تو اس کا مقصد یہی تھا کہ ہر شخص اس کام کا اہل نہیں۔ کہیں بے احتیاطی سے رسول اللہ ﷺ کی طرف غلط روایات منسوب نہ ہو جائیں۔ حضرت عمرؓ کی طرف سے تفکیلی روایت کا مقصد بھی یہی تھا جیسا کہ ہم اوپر نکتہ نمبر ۳ میں اسے خوب واضح بھی کر چکے ہیں۔

حضرت علیؑ کے متعلق منکرین حدیث کی کتاب ”مقام حدیث“ میں لکھا ہے کہ آپ نے لوگوں کو احادیث کے مٹانے کا حکم دیا اور فرمایا ”گزشتہ اقوام اسی وجہ سے تباہ ہوئیں کہ انہوں نے اپنے علماء کی روایات کی پیروی کی اور اللہ کی کتاب کو چھوڑ دیا“۔<sup>(۷۹)</sup>

### تبصرہ

دیکھیے یہاں ”احادیث الرسول“ کی بات نہیں ہو رہی بل کہ احادیث العلماء کی بات ہو رہی ہے۔ خود حضرت علیؑ کے پاس احادیث کا ایک مجموعہ تھا۔ ایک مرتبہ آپ نے برسرِ نذر اعلان فرمایا کہ کوئی ہے جو ایک درہم کے کاغذ خرید لائے تو میں اسے ان اوراق پر علم لکھ دوں۔ چنانچہ حارث اعمور ایک درہم کے کاغذ خرید کر لایا اور آپ نے ان اوراق پر بہت سی احادیث لکھ دیں۔<sup>(۸۰)</sup>

۸۔ صحیح مسلم میں حضرت عبداللہ بن عمرؓ کی روایت ہے کہ رسول اللہ ﷺ نے کتوں کو مار ڈالنے کا حکم دیا مگر شکار کا کتا یا بکریوں کا کتا اور جانوروں کی حفاظت کا کتا۔ حضرت عبداللہ بن عمرؓ سے پوچھا گیا کہ حضرت ابوہریرہؓ تو کھیت کے کتے کا بھی ذکر کرتے ہیں تو ابن عمرؓ نے فرمایا: ان لابی ہریرہ زرعاً<sup>(۸۱)</sup> ”بے شک ابوہریرہؓ کے پاس کھیت بھی ہیں“۔ اس کے متعلق منکرین حدیث کی طرف سے یہ تاثر پیش کیا جاتا ہے کہ یہ ابن عمرؓ کی حضرت ابوہریرہؓ پر لطیف طنز ہے کہ کھیتی کے کتے کو قتل کیے جانے سے مستثنیٰ قرار دینا (معاذ اللہ) حضرت ابوہریرہؓ کا اپنی طرف سے اضافہ ہے کیوں کہ ان کی کھیتی بھی ہے۔ حال آنکہ کھیتی کے کتے کو مستثنیٰ قرار دینے کی روایت صحیح بخاری میں حضرت سفیان بن ابی زہیر رضی اللہ عنہ سے بھی مروی ہے۔<sup>(۸۲)</sup> اور صحیح مسلم میں یہ روایت نہ صرف حضرت شعبہ اور حضرت سفیان بن ابی زہیر سے مروی ہے بل کہ حضرت عبداللہ بن عمرؓ ایک حدیث میں بھی کھیتی کے کتے کو مار ڈالنے کے حکم سے مستثنیٰ قرار دیا گیا ہے۔<sup>(۸۳)</sup> پس جس روایت میں حضرت عبداللہ بن عمرؓ نے کھیتی کے کتے کا ذکر نہیں کیا تو لوگوں کے یاد دلانے اور حضرت ابوہریرہؓ کا حوالہ دینے پر جو انہوں نے ارشاد فرمایا کہ ہاں، ابوہریرہؓ کا

۷۹۔ مقام حدیث: ص ۹۲

۸۰۔ طبقات ابن سعد: ج ۶، ص ۱۱۶

۸۱۔ مسلم: کتاب المساقاة والمزارعة، باب الامر بقتل الکلاب

۸۲۔ بخاری: ما جاء فی المحرث والمزارعة

۸۳۔ مسلم: کتاب المساقاة والمزارعة

کھیت بھی ہے تو اس سے انہوں نے یہ ظاہر فرمایا ہے کہ کھیتی کے کتے کا قتل کئے جانے سے مستثنیٰ ہونا مجھے اس لیے مستحضر نہ رہا کہ میری کھیتی نہیں جب کہ ابوہریرہ کی کھیتی ہے، چنانچہ دوسرے مواقع پر انہوں نے اپنی روایت میں کھیتی کے کتے کا بھی ذکر فرمایا۔ اس کے علاوہ حضرت شعبہ اور حضرت سفیان بن زہیر رضی اللہ عنہما کی روایات بھی اس کی بہ خوبی تائید و توثیق کر رہی ہیں۔ منکرین حدیث ان باتوں سے بے خبر نہیں ہو سکتے لیکن صحیح حقائق کو چھپا کر قارئین کو دھوکہ دینا دیگر اہل باطل کی طرح ان کا محبوب مشغلہ ہے۔ روافض کی طرح اسلم جبراج پوری کو بھی حضرت ابوہریرہ کی کثرت روایات پر اعتراض ہے اور کتب حدیث میں موجود ان کی ۴۷۳، ۵۳۳ احادیث کو انہوں نے غیر معتبر قرار دیا ہے۔<sup>(۸۴)</sup> یہاں بھی وہ حسب عادت دھوکے اور فریب سے کام لے رہے ہیں۔ ان احادیث کی یہ تعداد مختلف طرق اسناد کی بنا پر ہے۔ احادیث کے صرف متون کو لیا جائے اور تکرار روایت کو حذف کیا جائے تو یہ تعداد دو ہزار تک بھی بہ مشکل پہنچے گی۔ حضرت ابوہریرہ نے ۷ ہجری میں فتح خیبر کے ایام میں اسلام قبول کیا۔ وہ اصحاب صفہ میں شامل رہے۔ ان کی زندگی کا اہم نصب العین ہی یہی تھا کہ رسول اللہ ﷺ کی احادیث کو یاد کریں اور انہیں آگے منتقل کریں۔ اسی مقصد کے لیے انہوں نے آپ سے ضعف حافظہ کے ازالے کے لیے دعا کی درخواست کی تھی تو آپ نے خصوصی توجہ فرمائی۔<sup>(۸۵)</sup> اگر دس بارہ سال کا بچہ جس کی مادری زبان عربی نہ ہو پھر بھی وہ دو تین سالوں میں قرآن کریم کی چھ ہزار سے زائد آیات حفظ کر لیتا ہے تو حضرت ابوہریرہ نے ۷ ہجری سے اوائل ۱۱ ہجری تک رسول اللہ ﷺ کی صحبت کا زمانہ پایا تو وہ کیوں دو ہزار کے قریب احادیث کو یاد نہیں رکھ سکتے تھے؟۔ حضرت ابوہریرہ فرماتے ہیں ”کہ تم خیال کرتے ہو کہ ابوہریرہ رسول اللہ ﷺ سے بہت سی احادیث بیان کرتا ہے۔ اللہ کی قسم! میں تو ایک مسکین شخص تھا اور صرف اپنا پیٹ بھر کر رسول اللہ ﷺ کی خدمت کرنے کے سوا اور میرا کوئی کام نہ تھا۔ وکان المهاجرون یشغلہم الصفق بالاسواق وکانت الانصار یشغلہم القيام علی اموالہم فقال رسول اللہ ﷺ من یسبط ثوبہ فلن ینسی شیئا سمعہ منی فبسطت ثوبی حتی قضی حدیثہ ثم ضممتہ الی فہا نسیت شیئا سمعته منہ۔“<sup>(۸۶)</sup> اور مہاجرین کو بازار کے کاروبار سے فرصت نہیں



تھی اور انصار اپنے اموال کی دیکھ بھال میں مصروف رہتے تھے۔ رسول اللہ ﷺ نے فرمایا، جو شخص اپنا کپڑا بچھا دے وہ مجھ سے جو بات بھی سنے گا بھولے گا نہیں۔ تو میں نے اپنا کپڑا بچھا دیا یہاں تک کہ آپ حدیث بیان فرما چکے پھر میں نے اس کپڑے کو اپنے سینے سے لگا لیا۔ پس (اس کا اثر یہ ہوا کہ) میں نے آپ سے جو بات بھی کبھی سنی تو اسے کبھی نہیں بھولا۔ اس روایت سے ایک تو یہ معلوم ہوا کہ جو لوگ حضرت ابو ہریرہؓ کی کثرت روایت کا تذکرہ کرتے تھے تو انہیں حضرت ابو ہریرہؓ کی یادداشت پر تعجب ہوتا تھا نہ یہ کہ وہ (معاذ اللہ) کسی بدگمانی سے کام لیتے تھے جیسا کہ منکرین حدیث باور کرانا چاہتے ہیں۔ دوسری بات یہ معلوم ہوئی کہ حضرت ابو ہریرہؓ کے مضبوط حافظے اور ان کی کثرت روایت پر تعجب مہاجرین و انصار کو نہیں تھا وہ تو ان کے حالات کو پہلے سے ہی جانتے پہچانتے تھے۔ چنانچہ اس روایت میں حضرت ابو ہریرہؓ مہاجرین اور انصار کو اپنا حال بیان نہیں فرما رہے ہیں بلکہ ان کے علاوہ اور لوگوں کو مخاطب کرتے ہوئے مہاجرین و انصار کا حال بیان فرما رہے ہیں کہ مہاجرین کو بازار میں کاروبار سے اور انصار کو اپنے اموال کی دیکھ بھال سے فرصت کم ملتی تھی، اس لیے رسول اللہ ﷺ سے احادیث سننے کا موقع مجھے مہاجرین اور انصار کی نسبت زیادہ حاصل تھا۔ ان احادیث کو اپنے حافظے میں محفوظ رکھنے کے متعلق انہوں نے فرمایا کہ اس میں ان کے لیے رسول اللہ ﷺ کی خاص دعا اور آپ کے معجزے کا دخل ہے۔ منکرین حدیث کا یہ تاثر قائم کرنا قطعاً غلط اور سراسر خلاف حقیقت ہے کہ صحابہ کرامؓ عموماً اور مہاجرین و انصار خصوصاً حضرت ابو ہریرہؓ کی مرویات کو (معاذ اللہ) مشتبہ قرار دیتے تھے۔

حضرت ابو ہریرہؓ کی طرف سے بہ کثرت احادیث بیان کرنے پر تعجب مہاجرین و انصار کو نہیں بلکہ ان کے بعد آنے والے اور لوگوں کو تھا۔ چنانچہ ایک روایت کے الفاظ یہ ہیں: یقولون ما بال المهاجرین والانصار لا یتحدثون مثل احادیثہ <sup>(۸۷)</sup> ”یہ لوگ کہتے ہیں کہ مہاجرین و انصار کو کیا ہوا کہ وہ اس (ابو ہریرہؓ) کی طرح بہ کثرت احادیث روایت نہیں کرتے، حضرت ابو ہریرہؓ پر مہاجرین و انصار کو کوئی اعتراض ہوتا تو ان کا قول ان الفاظ میں منقول ہوتا: ما بالنا لا نتحدث مثل احادیثہ ”ہمیں کیا ہوا کہ ہم بھی ابو ہریرہؓ کی طرح بہ کثرت احادیث بیان نہیں کرتے۔“ پس منکرین حدیث کا اس سلسلے میں لوگوں کو فریب دینا بالکل واضح اور ظاہر و باہر ہے۔

۹۔ حافظ ابن عبد البر کی کتاب جامع بیان العلم میں فضیل بن عیاض کے متعلق روایت لکھی ہے کہ لوگوں کی ایک جماعت ان کے دروازے پر پہنچی تو آپ نے انہیں اندر آنے کی اجازت نہیں دی۔ راوی ابن الحواری کا بیان ہے کہ یہ صرف قرآن کی تلاوت کی آواز سن کر باہر آتے ہیں تو ہم نے قاری سے قرآن پڑھنے کو کہا تو وہ پڑھنے لگا۔ اس پر آپ نے کھڑکی سے جھانکا تو ہم نے کہا، السلام علیکم ورحمۃ اللہ، انہوں نے کہا علیکم السلام۔ ہم نے کہا، اے ابو علی (یہ آپ کی کنیت ہے) آپ کیسے ہیں اور آپ کا کیا حال ہے؟ انہوں نے فرمایا، اللہ تعالیٰ کی طرف سے تو خیریت سے ہوں اور تمہاری طرف سے تکلیف میں ہوں۔ یہ طریقہ تم نے اسلام میں نیا بنا لیا ہے انا للہ وانا الیہ راجعون۔ ہم اس طرح علم نہیں سیکھتے تھے۔ چنانچہ ہم ان طالب علموں کے نیچے یا پیچھے بیٹھ جاتے تھے اور غور سے سنتے رہتے اور جب کوئی حدیث بیان ہو چکتی تو ہم دوسروں سے اس کا اعادہ کرتے اور اس حدیث کو محفوظ کر لیتے اور تم علم کو جہالت کے ساتھ طلب کرتے ہو اور تم نے کتاب اللہ کو ضائع کر دیا ہے۔ اگر تم کتاب اللہ طلب کرتے تو تم اس میں شفا پاتے۔ ہم نے کہا کہ ہم نے قرآن سیکھ لیا ہے۔ فرمایا وہ ایسی کتاب ہے جو تمہیں اور تمہاری اولادوں کے لیے کافی ہے۔ ہم نے کہا، کیسے ابو علی؟ فرمایا، قرآن کو ایسے سیکھو کہ تم اس کے اعراب کو پہچانو اور اس کے محکمات کو متشابہات سے اور ناسخ کو منسوخ سے پہچانو۔ جب تم نے یہ سب کچھ پہچان لیا تو تم فضیل اور ابن عیینہ کے کلام سے بے نیاز ہو جاؤ گے پھر یہ آیت پڑھی: يَا أَيُّهَا النَّاسُ قَدْ جَاءَ تَكْوِينُ مَوْعِظَةٍ مِّن رَّبِّكُمْ وَشِفَاء لِّمَا فِي الصُّدُورِ وَهُدًى وَرَحْمَةٌ لِّلْمُؤْمِنِينَ قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا يَجْمَعُونَ<sup>(۸۸)</sup> اے لوگو! بے شک تمہارے پاس تمہارے رب کی طرف سے نصیحت اور دلوں کے لیے شفا اور مومنین کے لیے ہدایت اور رحمت آچکی تو کہہ کہ اللہ کے فضل اور اس کی رحمت سے یہ نعمت ملی ہے تو لوگوں کو چاہیے کہ وہ اس پر خوش ہو جائیں وہ اس سے بہتر ہے جسے لوگ جمع کر رہے ہیں۔“<sup>(۸۹)</sup> مذکورہ روایت سے صاف معلوم ہوتا ہے کہ فضیل بن عیاض کا واسطہ بد تمیز قسم کے لوگوں سے پڑا تھا۔ فضیل بن عیاض روایت حدیث اور حجیت حدیث کے ہرگز منکر نہیں تھے۔ انہوں نے یہ سمجھ لیا تھا کہ یہ شاگرد جس طرح حدیث سیکھنے کے آداب سے نابلد ہیں تو انہوں نے قرآن بھی کیا سیکھا ہوگا۔ محمد اسلم جیران پوری نے یہاں بھی حسب عادت دھوکے اور فریب سے کام

لیتے ہوئے من پسند انداز میں خوب قطع و برید کرتے ہوئے اسے اس طرح پیش کیا ہے گویا حضرت فضیل بن عیاض حدیث سے نالاں اور بے نیاز تھے اور اسے دینی حجت نہیں سمجھتے تھے۔ اس طرح کی روایات جامع بیان العلم میں ہے امام شعبہ اور سفیان بن عیینہ کے متعلق بھی ہیں اب سب کے متعلق کتاب کے مصنف حافظ ابن عبد البر کا اپنا تبصرہ یہ ہے: هذا كلام خرج على فاجر وفيه لاؤلى العلم نظر<sup>(۹۰)</sup> ”یہ کلام ایسا ہے جو (بد تمیز شاگردوں کی وجہ سے) ان ائمہ کی زبان سے آتا ہے اور بے چینگی کی وجہ سے نکلا ہے اور ان کی طرف منسوب ایسا کلام اہل علم کے نزدیک ویسے بھی (باعتبار سند) مشکوک اور غیر معتبر ہے۔“ ایسی تمام عبارتوں کو حیران پوری صاحب نے چھوڑ دیا ہے۔ نیز سفیان ثوری اور سفیان بن عیینہ کی طرف منسوب ان اقوال کی سند میں اسحق بن ابرہیم بن نعمان، محمد بن علی بن مروان، محمد بن سلیمان بن ابی الشریف اور زکریا قنطان مجہول ہیں جب کہ علی بن جمیل کذاب ہے۔

۱۰۔ حافظ ابن عبد البر کی اسی کتاب جامع بیان العلم میں داؤد طائی کے متعلق روایت ہے کہ ان سے پوچھا گیا کہ کیا آپ حدیث بیان نہیں کرتے؟ تو انہوں نے جواب دیا کہ مجھے اس کام سے کیا دل چسپی ہو سکتی ہے کہ میں بچوں کو احادیث لکھواؤں اور پھر وہ صرف میری لغزشوں پر نظر رکھیں: فاذا قاموا من عندي يقول قائل منهم اخطأ في كذا ويقول الآخر غلط في كذا، أترى عندي شيئاً ليس عند غيري پھر جب وہ میرے پاس سے چلے جاتے ہیں تو ان میں سے ایک کہنے والا کہتا ہے کہ اس (داؤد طائی) نے فلاں جگہ خطا کی اور دوسرا کہتا ہے اس نے فلاں جگہ غلطی کی، میرے پاس کون سی ایسی چیز ہے جو دوسروں کے پاس نہیں۔“ اس سے اگلی روایت اس کتاب میں یہ ہے کہ داؤد طائی سے پوچھا گیا: کم تلامذم بيتك ألا تخرج؟ قال اكره ان احمّل زحلي في غير حق<sup>(۹۱)</sup> ”آپ کب تک گھر میں مقیم رہیں گے کیا آپ نکلیں گے نہیں؟ انہوں نے کہا کہ میں پسند نہیں کرتا کہ اس راہ پر چلوں جو حق کے خلاف ہو۔“ ان دونوں روایتوں کو ملانے سے معلوم ہوتا ہے کہ داؤد طائی کا واسطہ بھی اپنے بعض نااہل، بد تمیز اور بے ادب شاگردوں سے پڑا تھا نہ یہ کہ وہ روایت حدیث اور حجیت حدیث کے منکر تھے۔ لیکن محمد اہلم حیران پوری نے حسب عادت دھوکہ اور فریب دینے کے لیے ”مقام حدیث“ میں پہلی روایت کو چھوڑ کر صرف دوسری روایت لکھی۔

۱۱۔ قرآن کریم (وحی متلو) کے کلمات اور معانی دونوں اللہ کی طرف سے ہیں اس لیے یہ کلام اللہ ہے حدیث (وحی غیر متلو) کے معانی اللہ کی طرف سے ہیں اور کلمات بیشتر صورتوں میں رسول اللہ ﷺ کے اور بعض صورتوں میں حضرت جبرائیل کے ہیں۔ پس وحی غیر متلو اگرچہ وحی ہے لیکن اس کے باوجود یہ خالق کا نہیں بل کہ مخلوق کا کلام ہے۔ خالق کے کلام کے ساتھ مخلوق کے کلام کو باہم ملا جلا دینا اور دونوں میں فرق ملحوظ نہ رکھنا نامناسب ہے۔ بعض صحابہ کرامؓ نے قرآنی آیات کے ساتھ احادیث بھی لکھ رکھی تھیں اس لیے رسول اللہ ﷺ نے ایسا کرنے سے منع فرمایا۔ مسند امام احمد بن حنبلؒ میں حضرت ابو سعید خدریؓ سے روایت ہے کہ ہم نے جو کچھ نبی ﷺ سے سنا تھا اسے بیٹھے لکھ رہے تھے کہ آپ تشریف لائے اور فرمایا کہ تم کیا لکھ رہے ہو؟ ہم نے عرض کیا کہ جو کچھ آپ سے سنتے ہیں، تو آپ نے فرمایا: اکتاب مع کتاب اللہ المحضوا کتاب اللہ و اخلصوه قال فجمعنا ما کتبنا ثم احرقنا (۹۲) ”کیا اللہ کی کتاب کے ساتھ اور کتاب لکھی جا رہی ہے۔ کتاب اللہ کو علیحدہ کر کے لکھو اور اسے خالص رکھو، پس ہم نے جو کچھ لکھا تھا اسے اٹھا کر کے جلا دیا۔“ حضرت ابو سعید خدریؓ سے ہی صحیح مسلم میں روایت ہے کہ رسول اللہ ﷺ نے فرمایا کہ مجھ سے قرآن کے سوا اور کچھ نہ لکھو۔ اگر کسی نے قرآن کے سوا مجھ سے کچھ اور لکھا ہے تو اسے چاہیے کہ وہ اسے مٹا دے: وحدثنا عنی ولا حرج و من کذب علی متعمدا فلیسوا بمعقده من النار۔ (۹۳) ”اور میری احادیث کو بیان کرو اس میں کوئی حرج نہیں اور جس نے مجھ پر جھوٹ باندھا تو وہ اپنا ٹھکانا جہنم میں بنا لے۔“

حضرت ابو سعید خدریؓ سے مروی ان احادیث سے صاف پتہ چلتا ہے کہ کتابت حدیث کی ممانعت صرف اس صورت میں ہے جب اسے قرآن کے ساتھ ملا کر اس طرح لکھا جائے کہ خالق و مخلوق کا کلام خلط ملط ہو جائے۔ اگر حدیث حجت نہ ہوتی تو رسول اللہ ﷺ نہ صرف اس کی کتابت سے بل کہ اس کی روایت سے بھی مطلقاً منع فرمادیتے۔ محمد اکرم جیراج پوری نے قارئین کو فریب دینے کے لیے یہ دعویٰ کر دیا ”آپ نے اس (حکم) پر کوئی علت بیان نہ فرمائی تھی اور بلا کسی قید کے مطلقاً ممانعت فرمائی تھی۔“ اگر حضور اکرم ﷺ کا یہ مقصد تھا کہ قرآن و حدیث مخلوط نہ ہونے پائیں تو فرما سکتے تھے کہ دونوں کو الگ الگ رکھو۔ اس لیے محدثین کی توجیہ صحیح نہیں ہے۔“ (۹۴) حال آں کہ مسند امام احمد میں حضرت ابو

سعید خدری سے مروی روایت میں یہ توجیہ خود رسول اللہ ﷺ سے منقول ہے کہ کتاب اللہ کے ساتھ کسی اور چیز کو نہ ملاؤ۔ اسے خالص کر کے اور علیحدہ رکھ کر لکھو۔ نیز آپ نے یہ جو فرمایا: حدیثوا عنی ولا حرج ”میری طرف سے احادیث بیان کرو اس میں کوئی حرج نہیں۔“ اسے بھی جیراج پوری نے درخور اعتنا نہیں سمجھا۔ ان مباحث میں حفاظت و کتابت حدیث کے تحت مضامین میں بتایا جا چکا ہے کہ رسول اللہ ﷺ نے اپنے حکم سے ارد گرد کے حکمرانوں کو خطوط لکھوائے۔ اپنے حکم سے میثاق مدینہ، صلح نامہ حدیبیہ، زکوٰۃ و صدقات کے ادا کام، ایک رجسٹر میں پندرہ سو حضرات کے نام اور دیگر کئی مسودات لکھوائے۔ آپ نے متعدد صحابہ کو احادیث لکھنے کی ترغیب دی۔ حضرت عبد اللہ بن عمرو بن العاص کی روایت کے مطابق صرف حضرت عبد اللہ ہی نہیں بل کہ ان کے ساتھ متعدد دوسرے اصحاب بھی رسول اللہ ﷺ کے روبرو آپ کی احادیث لکھا کرتے تھے۔ حضرت انس بن مالک رضی اللہ عنہ نے جو احادیث لکھ رکھی تھی وہ انہوں نے آپ پر پیش بھی کی تھیں اور تصحیح و تصویب کرائی تھی۔ یہ بھی بتایا جا چکا ہے کہ نماز کا تشہد، دعائے استقارہ اور دیگر ادعیہ و اذکار وغیرہ آپ اپنے اصحاب کو ایسے ہی سکھاتے تھے جیسے قرآن کی سورت سکھاتے تھے۔ لیکن اس کے برعکس جھوٹ اور فریب سے حسب عادت کام لیتے ہوئے جیراج پوری نے لکھا ہے ”ان احادیث سے نہ تو کہیں یہ ثابت ہوتا ہے کہ حضور نے ان کی تصدیق فرمائی تھی اور نہ ہی وہ بعد میں اپنی شکل میں موجود ہیں لہذا رسول اللہ ﷺ نے جو کچھ امت کو دیا تھا وہ قرآن تھا۔ احادیث کا کوئی مجموعہ رسول اللہ ﷺ نے امت کو نہیں دیا۔“ (۹۵)

رسول اللہ ﷺ نے ہرگز ہرگز قرآن کریم کا بھی کوئی ایک جامد ڈاٹن و مرتب نسخہ جمع کرنا صحابہ کرام کے حوالے نہیں فرمایا تھا۔ قرآن وحی کتاب ہے اس لیے اس کی کتابت کا آپ نے خاص اہتمام ضرور فرمایا تھا جب کہ حدیث وحی غیر کتاب ہے جس کا مکتوبی ہونا فی نفسہ ضروری نہیں۔ اس کے باوجود قرآن کریم کے علاوہ احادیث کا جو ذخیرہ متعدد صحابہ کرام نے لکھ رکھا تھا وہ مجموعی حیثیت سے کیت اور حجم کے اعتبار سے منتشر اور متفرق اجزا پر لکھی گئی قرآنی آیات سے کسی بھی صورت میں کم نہیں تھا اور نہ صحابہ کرام کے پاس احادیث کے صحائف موجود نہ ہوتے۔ صدری حفاظت کے علی الرغم جہاں تک قرآن کی صرف کتابت کا تعلق ہے تو جس طرح مکتوبی صورت میں قرآن کریم کو صرف اور صرف صحابہ کرام نے ہی امت تک پہنچایا ہے کیوں کہ خود رسول اللہ ﷺ نے تو اپنے دست مبارک سے کسی کو بسم اللہ الرحمن

الرحیم بھی لکھ کر نہیں دی تھی، بعینہ اسی طرح صدری حفاظت اور تعامل کے ساتھ ساتھ سنت رسول کو بھی کلمتوں کی صورت میں سب سے پہلے صحابہ کرام نے ہی امت تک پہنچایا ہے، بعد کے محدثین نے صحابہ کرام کے اسمائے گرامی کے لحاظ سے مسانید مرتب کیں اور پھر فقہی عنوانات کے تحت ان کو مرتب و مدون کر دیا۔ رسول اللہ ﷺ نے امت کو صرف قرآن ہی نہیں دیا بل کہ اپنے اقوال، افعال اور تقریرات (سنت) کی صورت میں وہ بیان قرآن بھی یقیناً دیا جس کے بغیر قرآن کریم کے مجمل احکام و مضامین پر عمل ممکن ہی نہیں۔ بالفرض یہ بیان قرآن جو وحی کتاب نہیں بل کہ وحی غیر کتاب ہے، نہ بھی لکھا جاتا تو بھی اس کا حجت یعنی معتبر اور واجب التسلیم ہونا قطعاً متاثر نہ ہوتا۔ تورات کے نزول سے پہلے حضرت موسیٰ علیہ السلام پر سال ہا سال جو وحی غیر کتاب نازل ہوتی رہی وہ لکھی ہوئی نہ ہونے کے باوجود لوگوں پر حجت تھی اور اسی وحی غیر کتاب کا انکار کر کے فرعون اور اس کے ساتھی عذاب خداوندی کا شکار ہوئے۔ ادھر حقیقت یہ ہے کہ رسول اللہ ﷺ کے لکھوائے ہوئے خطوط، معاہدات، متعدد احکام، حضرت انسؓ کی وہ احادیث جو انہوں نے آپ پر پیش بھی کی تھیں۔ حضرت عبداللہ بن عمرو بن العاصؓ کا صحیفہ، حضرت علیؓ کا صحیفہ وغیرہ وغیرہ احادیث آپ کی رحلت کے موقع پر معدوم نہیں ہو گئی تھیں کہ انتہائی ڈھٹائی سے یہ جھوٹ بولا جائے کہ آپ نے امت کو صرف قرآن ہی دیا تھا اور بیان قرآن کی صورت میں کچھ دیا ہی نہیں تھا۔ محمد اسلم جیراج پوری نے یہ بھی لکھا ہے ”خود بخاری شریف میں بھی یہ حدیث موجود ہے کہ حضرت ابن عباسؓ سے پوچھا گیا کہ نبی کریم ﷺ نے امت کے لیے کیا چھوڑا ہے تو آپ نے کہا ماترک الاما بین الدفتین یعنی حضور نے قرآن کریم کے علاوہ اور کچھ نہیں چھوڑا۔“ (۹۱)

حضرت ابن عباسؓ یہاں کلام اللہ کی بات کر رہے ہیں۔ احادیث وحی پر مبنی ہونے کے باوجود کلام رسول ہیں۔ حضرت ابن عباسؓ کے پیش نظر ان روافض کی تردید تھی جو یہ کہتے تھے کہ خلفائے ثلاثہ نے فضائل علی وغیرہ کی بہت سی آیات قرآن سے نکال دی ہیں۔ ان ہی حضرت ابن عباسؓ کے متعلق جیراج پوری صاحب نے یہ لکھا ہے ”حضرت عبداللہ بن عباسؓ بھی کتابت حدیث سے منع فرماتے تھے اور کہتے تھے کہ گذشتہ قوموں کی ہلاکت اسی وجہ سے ہوئی ہے۔“ (۹۲)۔ اگر جیراج پوری کا مقصد دھوکہ اور فریب دینا نہیں تھا تو اسی کتاب جامع بیان العلم کے اگلے باب میں حضرت عبداللہ بن عباسؓ کے متعلق وہ یہ روایت

ہرگز نہیں چھوڑتے: عن یحییٰ بن کثیر قال قال ابن عباس رضی اللہ عنہما قیدو العلم بالکتاب ”یحییٰ بن کثیر“ کہتے ہیں کہ ابن عباسؓ فرماتے تھے کہ علم حدیث کو لکھ کر محفوظ کر لو۔“ اگر حضرت ابن عباسؓ مطلقاً کتابت کے قائل ہوتے تو خود ان کے پاس احادیث کا لکھا ہوا مجموعہ کیوں تھا جس سے ان کے شاگرد بھی احادیث نقل کرتے تھے جیسا کہ کتاب حدیث کے ضمن میں ہم نے حضرت ابن عباسؓ کے صحیفے کا بھی ذکر کیا ہے۔ انہوں نے نااہل لوگوں کو کتابت حدیث سے روکا ہوگا۔ نااہل لوگوں کو تو کتابت قرآن کی بھی اجازت نہیں دی جاسکتی۔ یا اگر وہ کسی وقت کتابت حدیث (وحی غیر کتاب) کو ضروری نہیں سمجھتے تھے تو بدلتے حالات کے تحت وہ بعد میں اس کے قائل ہو گئے۔

۱۲۔ حضرت ابو سعید خدریؓ کے متعلق ”مقام حدیث“ میں لکھا ہے: ”ابو نصرہ نے ابو سعید خدریؓ سے پوچھا کہ جو حدیثیں ہم آپ کی زبان سے سنتے ہیں لکھ لیا کریں؟ فرمایا۔ تم ان کو مصحف بنانا چاہتے ہو؟“ (۹۸) اس روایت کے آخر میں یہ الفاظ بھی ہیں جو جیراج پوری نے اپنے قارئین کو دھوکے میں رکھنے کے لیے چھوڑ دیے: ولکن خذوا عنا کما اخذنا عن رسول اللہ ﷺ (۹۹) لیکن تم ہم سے احادیث اسی طرح حاصل کرو جس طرح ہم نے رسول اللہ ﷺ سے حاصل کی ہیں۔“ بارہا لکھا جا چکا ہے کہ حدیث وحی غیر متلو اور وحی غیر کتاب ہے۔ یہ مکتوبی صورت میں نہ بھی ہو تو بھی اس کا حجت ہونا متاثر نہیں ہوتا، اگر معدودے چند بعض اصحاب وحی غیر کتاب کی کتابت کو نہ پسند کرتے ہوں تو اس سے حدیث کا حجت نہ ہونا ہرگز ثابت نہیں ہوتا اور نہ حضرت ابو سعید الخدریؓ احادیث بیان ہی نہ کرتے اور نہ ہی یہ فرماتے کہ ”جس طرح ہم رسول اللہ ﷺ سے احادیث حاصل کیا کرتے تھے اسی طرح تم بھی ہم سے احادیث حاصل کرو۔“ ظاہر ہے کہ جہاں متعدد صحابہ کرامؓ دور نبوی میں احادیث کو لکھا بھی کرتے تھے تو بہت سے ان کی صدوری حفاظت کو ہی اس وقت کے لحاظ سے کافی سمجھتے تھے۔

۱۳۔ حضرت عبد اللہ بن مسعود کے متعلق ”مقام حدیث“ میں لکھا ہے کہ ان کے پاس ایک نوشتہ لایا گیا جس میں حدیثیں تھی تو انہوں نے اس کو جلا دیا۔“ (۱۰۰) یہاں بھی دجل اور فریب سے کام لیا گیا ہے کیوں کہ جس کتاب ”جامع بیان العلم“ سے یہ روایت لی گئی ہے اسی کتاب کے اگلے باب میں یہ

روایت بھی موجود ہے کہ معن کہتے ہیں کہ عبدالرحمن بن عبداللہ بن مسعود نے میرے سامنے ایک کتاب نکالی اور قسم اٹھا کر کہا اسے میرے باپ عبداللہ بن مسعود نے لکھا ہے۔“ (۱۰۱) اس روایت کو چھوڑ دینا اور صرف منع کتابت کی روایت کو پیش کرنا قارئین کو دھوکہ دینے کے لیے ہے۔ اگر حضرت عبداللہ بن مسعود رضی اللہ عنہ نے کسی مجموعہ احادیث کو جلا دیا تھا تو وہ جلائے جانے کے ہی لائق ہو گا نہ یہ کہ حضرت عبداللہ بن مسعود احادیث کو حجت نہیں سمجھتے تھے اور اس کی کتابت کے مطلقاً قائل نہ تھے۔

۱۲۔ احادیث کی حیثیت وحی غیر کتاب کی ہے۔ بعض روایات سے یہ اندازہ ہوتا ہے کہ صحابہ گرامم میں سے معدودے چند حضرات مثلاً حضرت زید بن ثابتؓ، ابوسعید خدریؓ کتابت حدیث کی بہ جائے صرف اس کی صدوری حفاظت کے قائل تھے، بعض حضرات احادیث لکھنے کو تو جواز سمجھتے تھے لیکن جب احادیث یاد ہو جائیں تو ان کی تحریر کو منادینے کو بہتر سمجھتے تھے۔ لیکن صحابہ گرامم کی اکثریت احادیث کی کتابت کو نہ صرف جائز بل کہ مستحب خیال کرتی تھی۔ متقدمین حضرات کے ہاں یہ عام رواج تھا کہ وہ کسی بھی عنوان پر موسوعی (انکائیکلو پیڈک) انداز میں روایات اور متعلقہ مواد کو جمع کر دیتے تھے۔ اس میں وہ صحیح حسن، ضعیف بل کہ موضوع روایات تک بھی عموماً مع اسناد یک جا کر دیتے تھے، اور صحیح و غلط میں تمیز کرنے اور موافق و مخالف روایات کا مقابلہ و موازنہ کرنے کے بعد ان میں فیصلہ صادر کرنے (حماکے) کی ذمہ داری اہل علم قارئین پر چھوڑتے تھے اور بسا اوقات خود بھی اپنی رائے کا اظہار کر دیتے تھے۔ حافظ ابن عبدالبر کی کتاب جامع بیان العلم بھی اسی نوعیت کی ہے۔ اس کے ۱۸۳ ابواب ہیں، جن میں انہوں نے موافق و مخالف روایات کو یک جا کر دیا ہے۔ ان میں بہت سی روایات کا غیر مستند ہونا وہ خود بھی واضح کر دیتے ہیں اور روایات پر اپنا تبصرہ پیش کر کے صحیح نتائج تک پہنچنے میں قارئین کی مدد کرتے ہیں۔ اسی طرح کی ایک کتاب امام ابن قتیبہؒ کی ”مختلف الحدیث“ ہے جس میں بہ ظاہر معارض و مخالف دکھائی دینے والی روایات میں انہوں نے نہایت معقول انداز میں تطبیق پیدا کی ہے۔ جہاں تک محض ظاہری اور صوری تعارض کی بات ہے اس کی متعدد مثالیں تو قرآن کریم میں بھی مل جائیں گی۔ مثلاً سورہ قصص میں ہے: إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ ۚ وَهُوَ أَعْلَمُ بِالْمُهْتَدِينَ (۱۰۲) ”بے شک (اے پیغمبر!) تو جسے چاہے ہدایت نہیں دے سکتا بل کہ اللہ ہی جسے چاہتا



ہے ہدایت دیتا ہے اور وہ ہدایت پانے والوں کو خوب جانتا ہے، لیکن اس کے عین برعکس سورہ شوریٰ میں ہے: **وَإِنَّكَ لَتَهْدِي إِلَى صِرَاطٍ مُسْتَقِيمٍ** (۱۰۳) اور بے شک (اے پیغمبر!) تو سیدھے راستے کی (لوگوں کو) ہدایت دیتا ہے۔ ان دونوں آیات کے مفہوم میں تطبیق یوں پیدا کی جاتی ہے کہ ہدایت کا معنی ایصال الی المطلوب (منزل مقصود یعنی جہنم سے بچا کر جنت میں پہنچا دینے) کا ہو تو اس معنی میں ہادی صرف اور صرف اللہ تعالیٰ ہی ہے۔ پیغمبروں کے اختیار میں ایسا ہوتا تو مثلاً حضرت ابراہیمؑ اپنے باپ آذر کو اور رسول اللہ ﷺ اپنے چچا ابولہب کو ضرور ہدایت پر لے آتے۔ اگر ہدایت کا معنی ارآة الطريق (راستہ دکھانے) کا ہو تو اسی معنی میں حضرات انبیاء علیہم السلام اور ان کے سچے ورثا علمائے کرام لوگوں کو صراط مستقیم دکھاتے ہیں۔

الغرض متقدمین اہل علم اپنی تصنیفات و تالیفات میں موافق و مخالف آراء و نظریات ہر دو کے حق میں رطب و یابس ہر طرح کی روایات جمع کر دیتے تھے۔ علمی تحقیق اگر مقصود ہو اور قارئین کو صحیح نتائج تک پہنچانے کا جذبہ صادق ہو تو دیانت و امانت کا تقاضا یہ ہے کہ قارئین کے سامنے ہر طرح کا مواد رکھا جائے اور صحیح و غلط میں امتیاز کی ان کے لیے سہولت پیدا کی جائے۔ متعصب مستشرقین اور اہل باطل طہرین کی بدترین علمی خیانت یہ ہے کہ وہ اس طرح کی کتب سے من پسند مواد پیش کر کے لوگوں کو گمراہ کرتے ہیں اور انہیں خوب دھوکہ دیتے ہیں۔ عبارتوں میں قطع و برید اور تصویر کا صرف ایک رخ پیش کرتے ہوئے تلبیس تلبیس سے کام لیتے ہیں۔ مثلاً حافظ ابن عبد البر کی کتاب جامع بیان العلم کے چار ابواب منکرین حدیث کو نہایت ہی مرغوب ہیں تاکہ تصویر کا صرف ایک ہی رخ لوگوں کے سامنے آئے۔ (۱) کراہیۃ کتابۃ العلم و تخلیدہ فی الصحف یعنی علم کو لکھنے اور ہمیشہ تحریری حالت میں اسے رکھنے کی ناپسندیدگی۔ اس باب میں بتایا گیا ہے کہ بعض صحابہ کرامؓ حدیث زبانی یاد کر لینے کے بعد تحریر کو منادیتے تھے۔ (۲) اختلاف العلماء فی بعض الفروع اس باب میں اہل علم کے مابین بعض فروعی اختلافات کا جو ذکر ہے اسے منکرین حدیث خوب بڑھا چڑھا کر پیش کرتے ہیں تاکہ لوگوں کو احادیث سے بدگمان کیا جائے۔ (۳) من ذم الاکثار فی الحدیث دون التفہم لہ و التفہم فیہ یعنی ان لوگوں کا بیان جنہوں نے ان زیادہ حدیثیں بیان کرنے والے لوگوں کی مذمت کی ہے جو سمجھے اور

غور و فکر کئے بغیر ایسا کرتے ہیں۔“ اس باب کے عنوان کا حوالہ دے بغیر اس میں سے منکرین حدیث اپنے مذموم مقاصد کے لیے روایات پیش کرتے ہیں۔ (۴) لایقبل قول بعض العلماء فی بعض الآبیینة یعنی ایک عالم کا دوسرے عالم کے خلاف کوئی قول ثبوت کے بغیر قبول نہیں کیا جاسکتا۔ اس طرح کی جرح کو محدثین کی اصطلاح میں جرح مبہم یا جرح غیر منفسر کہا جاتا ہے۔ اور اگر کسی کے خلاف کوئی قول اطمینان بخش دلیل اور ثبوت کے ساتھ پیش کیا جائے تو اسے جرح منفسر کہا جاتا ہے۔ ظاہر ہے کہ صرف جرح منفسر ہی قابل قبول ہو سکتی ہے۔ اس باب سے منکرین حدیث روایات اس مذموم مقصد سے پیش کرتے ہیں کہ متعلقہ اہل علم کو غیر معتبر ٹھہرایا جاسکے۔ حال آنکہ اسی کتاب میں احادیث کی کتابت کے جواز اور احادیث کی کتابت کے استحباب پر بھی ابواب موجود ہیں لیکن منکرین حدیث ان میں دی گئی روایات کو اپنے مذموم مقاصد کی خاطر قطعاً نظر انداز کرتے ہیں اور قارئین کو ان سے بے خبر رکھتے ہیں۔ منع کتابت کی صحاح ستہ میں انہیں صرف ایک روایت ملی اسے تو خوب اچھالتے ہیں اور اس پر اپنی طرف سے خوب حاشیہ آرائی کرتے ہیں، حال آنکہ صحاح ستہ میں بہت سی ایسی احادیث بھی تو موجود ہیں جن سے کتابت حدیث کی اجازت و ترغیب اور بعض صورتوں میں کتابت کا حکم بھی پایا جاتا ہے۔ ایسی تمام روایات سے وہ یوں منہ موڑتے ہیں گویا انہیں سانپ سو گھ گیا ہو۔ حال آنکہ یہ احادیث تعداد میں کہیں زیادہ اور بہ اعتبار سند بھی قوی تر ہیں۔ منکرین حدیث کی اس طرح کی علمی خیانت اور فریب دہی کی جو مثالیں اوپر پیش کی جا چکی ہیں ان سے صورت حال کو سمجھنے میں دشواری پیش نہیں آتی۔

اسی طرح طاہر بن صالح الجزائری کی کتاب ”توجیہ النظر“ کی چند صفحات پر مشتمل صرف تیسری فصل ہی منکرین حدیث کو اپنے مذموم مقاصد کے لیے نہایت مرغوب ہے جس کا عنوان ہے الفصل الثالث فی تثبت السلف فی امر الحدیث خشية ان یدخل فیہ مالیس منه ”حدیث کے بارے میں سلف کی احتیاط اور تحقیق اس خدشے کی بنا پر کہ کہیں حدیث میں وہ مواد داخل نہ کر دیا جائے جو حقیقۃً اس میں شامل نہیں۔“ امام ذہبی کی تذکرہ الحفاظ سے بھی اپنا من پسند مواد لیا جاتا ہے حال آنکہ ان کتب کے مصنفین و مولفین حجیت حدیث کے بھرپور قائل ہیں۔ وہ بعض عنوانات پر موافق و مخالف روایات صرف اس لیے پیش کرتے ہیں کہ ان کا موازنہ کر کے جن صحیح تینا ح پر ان کتاب کے مولفین خود پہنچے ہیں، قارئین بھی ان تینا ح کے صحیح ہونے کو بہ خوبی سمجھ سکیں۔

۱۵۔ احادیث میں روایت بالمعنی کے متعلق ”مقام حدیث“ میں لکھا ہے کہ احادیث تیسری صدی ہجری میں لکھی گئی ہیں۔ چنانچہ متعلقہ عبارت یہ ہے ”احادیث کی جس قدر کتابیں ہمارے پاس موجود ہیں (بخاری و مسلم سمیت) ان کے الفاظ رسول اللہ ﷺ کے نہیں ہیں۔ یہ احادیث اور روایات بالمعنی ہیں... اب ذرا تصور میں لائیے کہ یہ سلسلہ ایک دو دن نہیں، مہینہ دو مہینہ، سال دو سال نہیں بل کہ اڑھائی سو سال تک یونہی جاری رہے... اور کروڑوں نہیں تو کم از کم لاکھوں آدمیوں کے ذریعے یہ باتیں منتقل ہوتی رہیں تو ان میں جو اصلیت باقی رہ جائے گی وہ ظاہر ہے۔

یہاں ایک دھوکہ تو یہ دیا گیا ہے کہ اڑھائی سو سال تک احادیث کی روایت صرف زبانی طور پر ہوتی رہی، شاید اس آسان کے نیچے اور اس زمین کے اوپر اس سے بڑا جھوٹ کبھی نہ بولا گیا ہو۔ اوپر متعلقہ عنوانات کے تحت اچھی طرح واضح کیا جا چکا ہے کہ احادیث کی صدی حفاظت کے ساتھ ساتھ ان کی کتابت کا سلسلہ دور نبوی، خلفائے راشدین اور دور تابعین و تبع تابعین میں تسلسل سے جاری و ساری رہا۔ تیسری صدی ہجری میں احادیث کی جمع و تدوین کا یہ مطلب ہرگز نہیں کہ اس سے پہلے احادیث مکتوبی صورت میں کہیں موجود ہی نہیں تھیں۔ تیسری صدی ہجری کے محدثین نے اپنے اسلاف کی روایات کو صحابہ کرام کے ناموں سے مسانید کی صورت میں، فقہی عنوانات اور ابواب کی ترتیب سے سنن کی صورت میں اور تمام عنوانات پر روایات کو جمع اور یک جا کرنے کے التزام و اہتمام سے ”جامع“ کی صورت میں امت کے لیے ہمیشہ کے لیے محفوظ کر دیا۔ دوسرا جھوٹ یہ بولا گیا ہے کہ ان احادیث میں ہمیشہ روایت بالمعنی ہی ہوئی ہے حال آنکہ ہم اوپر متعلقہ عنوانات کے تحت یہ بھی واضح کر چکے ہیں کہ ادعیہ و اذکار، نماز کے تشہد، دعائے استخارہ وغیرہ کی تعلیم رسول اللہ ﷺ صحابہ کرام کو اسی طرح دیتے تھے جیسے قرآن کریم کی سورتیں سکھاتے تھے۔ رسول اللہ ﷺ کے لکھوائے ہوئے خطوط، احکام و فرامین، معاہدات وغیرہ میں روایت باللفظ کے اہتمام و التزام کی مثالیں بھی سابقہ مباحث میں پیش کی جا چکی ہیں۔ قولی روایات کے متعلق بھی بتایا جا چکا ہے، مثلاً حضرت عبد اللہ بن عمرو بن العاص اور ان کے کئی ساتھی رسول اللہ ﷺ کے ارد گرد بیٹھ کر احادیث قلم بند کیا کرتے تھے۔ اور مثلاً دس سال تک رسول اللہ ﷺ کی خدمت کرنے والے خادم رسول حضرت انس بن مالک رضی اللہ عنہ نے بھی احادیث لکھ رکھی تھیں اور انہوں نے آپ پر یہ احادیث پیش بھی کی تھیں۔ تو یہ دعویٰ کرنا کہ احادیث کا سارے کا سارا ذخیرہ صرف روایت بالمعنی پر ہی مبنی ہے، سراسر غلط قرار پاتا ہے۔ جہاں تک روایت

بالمعنی کا تعلق ہے تو اوپر متعلقہ عنوان کے تحت بتایا جا چکا ہے کہ متعلقہ شرائط کو ملحوظ رکھا جائے تو عقلاً و نقلاً اس کی بھی پوری پوری گنجائش موجود ہے۔ اور جب منکرین حدیث کو یہ بھی تسلیم ہے کہ صرف نودس حضرات نے ہی نہیں بل کہ کروڑوں نہیں تو بھی کم از کم لاکھوں افراد کے ذریعے یہ روایات (گو ان کے جھوٹے دعوے کے مطابق زبانی ہی سہی) لوگوں تک منتقل ہوتی چلی آرہی تھیں تو الفاظ و کلمات کے اختلاف کے باوجود اگر معنی و مفہوم میں فرق نہ آئے تو اس سے، لفظی تو اترا نہ سہی لیکن معنوی تو اترا تو پھر بھی حاصل ہو جاتا ہے۔ نیز روایت باللفظ تو صرف قولی احادیث میں ہی ممکن ہے۔ رسول اللہ ﷺ کے افعال و تقریرات (فعلی و سکوتی احادیث) پر مشتمل روایت تو لازماً روایت بالمعنی کے ساتھ ساتھ تعامل امت سے ہی آگے منتقل ہو سکتی ہے۔ اگر منکرین حدیث ان ہی روایات کو ہی قبول کریں تو بڑی حد تک اختلاف رفع ہو جائے گا۔ فہل انتم مومنون؟

۱۶۔ منکرین حدیث کا ایک فریب یہ بھی ہے کہ وہ ٹھیک ٹھیک مستشرقین کے نقش قدم پر چلتے ہوئے اختلاف قراءت کی روایتوں کو اچھالتے ہیں تاکہ یہ تاثر قائم ہو سکے کہ احادیث کو معتبر قرار دینے سے قرآن کریم کی صحیح جمع و تدوین کے متعلق شبہات پیدا ہوتے ہیں۔ یہاں ایک دھوکہ تو یہ دیا جاتا ہے کہ وہ متقدمین کے اس منہج سے ناجائز فائدہ اٹھاتے ہیں کہ وہ کسی بھی عنوان پر موافق و مخالف روایات کو موسوعی (انسائیکلو پیڈک) انداز میں جمع کر دیتے تھے اور اس کوشش میں رطب و یابس ہر طرح کا مواد وہ جمع کر دیتے تھے۔ قراءتوں کے اختلاف کی معدودے چند روایات جو سند صحیح بھی ہیں، لیکن تو اترا سے منتقل ہونے والے قرآنی متن سے کچھ مختلف ہیں، انہیں بالاتفاق شاذ قراءتیں کہا جاتا ہے، جو متواتر قراءتوں کے مقابلے میں متروک اور ناقابل قبول ہیں۔ باقی رہا یہ سوال کہ یہ اختلاف پیدا ہی کیوں ہوا تھا تو اس کا جواب خود منکر حدیث غلام احمد پرویز نے یہ دیا ہے: ”قراءت کے اختلاف کی حقیقت صرف اتنی ہے کہ عربوں کے مختلف قبیلے بعض حروف کو مختلف طریق سے ادا کیا کرتے تھے۔ مثلاً بعض قبیلے ک کو گ بولتے تھے، اسی طرح جس طرح آج کل لاہور کے اصل باشندے ”ز کو“ ”ر“ کہتے ہیں (یعنی چڑی کو چری)، اور ہوشیار پور کے رہنے والے وہابیات کو باہیات کہتے ہیں حتیٰ کہ حیدرآبادی قرآن کو خزان بولتے

ہیں۔ اس اختلاف کے متعلق ابن خلدون نے لکھا ہے: "قرأت کے اختلاف قرآن کے تو اتر میں مطلق خلل انداز نہیں ہو سکے کیوں کہ ان کا مرجع کیفیت ادائے حروف تھا۔" (۱۰۳)

مذکورہ عبارت میں مختلف قبائل کے لب و لہجے میں باہم اختلاف کا ذکر ہے۔ لب و لہجے کا یہ اختلاف بل کہ الفاظ کا اختلاف ایک ہی قبیلے اور ایک ہی مقام بل کہ ایک ہی خاندان کے افراد میں بھی نہ صرف عقلاً ممکن ہے بل کہ خارجی شواہد سے بھی اس کی توثیق ہوتی ہے۔ ایک ہی خاندان کے کچھ گھرانوں میں مثلاً باپ کو باجی، اٹو جی اور پچا کو پچا جان، چاچو وغیرہ مختلف انداز سے بولا جاتا ہے۔ پنجابی بولنے والے ایک ہی خاندان میں مثلاً لحاف کو لحاف اور لیف (بائے جمبولہ کے ساتھ)، سیرھی کو سیرھی اور پوڑی، چھپکلی کو چھپکلی اور کرلی کہتے ہیں۔ کب کو کد اور کدوں، بنڈیا کو ہانڈی اور توڑی بولتے ہیں۔ اس طرح کی بہت سی مثالیں پیش کی جاسکتی ہیں۔ نزول قرآن کے ابتدائی دور میں لوگوں کی سہولت کے لیے احادیث صحیحہ کی رو سے خود رسول اللہ ﷺ نے اللہ تعالیٰ سے قرآن کی سات حروف (لبوں) میں پڑھنے اور پڑھانے کی اجازت حاصل کر لی تھی۔ مختلف قبائل کے لوگوں کی مزید سہولت کے لیے قرآنی آیات کے بعض کلمات میں مترادفات (ہم معنی الفاظ) کی بھی اجازت تھی۔ رسول اللہ ﷺ ہر سال رمضان کے مہینے میں حضرت جبرائیلؑ کے ساتھ قرآن کا معارضہ (آج کل کی اصطلاح کے مطابق دور) فرمایا کرتے تھے۔ آخری رمضان میں یہ دور آپ نے دو مرتبہ فرمایا۔ ہر سال کے اس دور میں کئی قرأتیں منسوخ ہوتی چلی گئیں۔ آخری معارضے یعنی آخری دور کی قرأت ہی معتبر ترین تھی، لیکن بہت سے حضرات میں قرأت کے کچھ اختلاف چلے آ رہے تھے۔ عجمیوں نے جب بڑی تعداد میں اسلام قبول کیا تو یہ اختلاف ان میں باہم جھگڑوں کا سبب بننے لگے۔ اس پر حضرت عثمانؓ نے اس اختلاف کو ہمیشہ کے لیے ختم کرنے کے لیے قرآن کریم کی اس نسخے کے پیش نظر از سر نو کتابت کرائی جو حضرت ابوبکر صدیقؓ کے دور میں مرتب کروایا گیا تھا اور اس کی نقول تمام صوبوں میں بھجوائیں۔ ساتھ ہی دیگر نسخوں کو ضائع کرنے کا لوگوں کو حکم جاری فرمایا۔ دور جاہلیت اور دور نبوت میں عربوں میں لکھنے پڑھنے کا عام رواج نہیں تھا۔ قرآن کریم اور اسی طرح احادیث کی حفاظت کا سب سے بڑا ذریعہ انہیں زبانی یاد کرنا تھا۔ عربوں کا حافظہ ضرب المثل ہے۔ اسی صدی حفاظت کا انہوں نے پورا پورا حق ادا کیا۔ قرآن کریم جن کتابتین وحی نے رسول اللہ ﷺ کے حکم سے اور دیگر صحابہ کرام نے اپنے طور پر منتشر اجزا پر لکھ رکھا تھا، تو طرز تحریر میں اختلاف اور کتابتین

حضرات کی طرف سے املا کی بعض اغلاط کا سرزد ہونا ایک فطری عمل تھا۔ اسی اختلاف کو ختم کرنے کے لیے حضرت عثمانؓ اور صحابہ کرامؓ نے قرآن کریم کو صرف لغت قریش پر لکھوایا۔ قرآن کریم کی مشہور سات قرأتوں کا تعلق (جو ذیلی شاخوں کے اعتبار سے دس بل کہ اس سے بھی کچھ زائد پر مشتمل ہیں) بعض الفاظ یا حروف کی ادائیگی مثلاً مد، لین، تخفیف، اظہار، املہ اور ادغام وغیرہ سے ہے۔ یہ اختلاف باجماع امت کسی خلفشار یا انتشار کا باعث نہیں ہے۔ اگر بالفرض بعض روایات کے مطابق حضرت عثمانؓ کے تیار کرائے ہوئے ان مصاحف میں اصل مصحف سے کہیں چند ایک مقامات پر کاتبوں کی غلطی سے کوئی فرق رہ بھی گیا ہو تو بعد میں اس کی اصلاح ہو گئی۔ ان دنوں عربی عبارات پر اعراب اور نقطوں کا بھی رواج نہیں تھا۔ املا اور کتابت میں وقت گزرنے کے ساتھ ساتھ بہتری پیدا ہوتی چلی گئی۔ اس سے حفاظت قرآن قطعاً متاثر نہیں ہوتی۔ کیوں کہ شروع ہی سے حفاظت کا انحصار کتابت سے زیادہ زبانی یاد کرنے پر تھا۔

اہل علم کا یہ اجماعی فیصلہ ہے کہ وہ احادیث جن کی حیثیت اخبار آحاد کی ہے اگر وہ قرآن کریم کے معارض نظر آئیں تو انہیں کتاب اللہ کے تابع کرتے ہوئے کتاب اللہ سے ان کی مطابقت پیدا کی جائے گی، کیوں کہ محض ظاہری اور صوری اختلاف تو خود قرآن کریم کے معانی میں بھی بعض اوقات نظر آتا ہے۔ یہ حقیقی تعارض نہیں ہے۔ اگر ان اخبار آحاد کی کتاب اللہ سے تطبیق صحیح توجیہ کسی بھی صورت میں بہ ظاہر ممکن نہ ہو تو ان روایات کو نظر انداز کرتے ہوئے صرف کتاب اللہ کو لیا جائے گا۔

جہاں تک موضوع اور مردود روایات کا تعلق ہے وہ دوسرے سے خارج از بحث ہیں۔ قرآن کریم کی جمع و تدوین کے سلسلے میں مستشرقین کے اعتراضات کے متعلق ہم نے عیسائیت پر اپنے مضامین میں مفصل مباحث پیش کئے ہیں اور قرآن کریم کی جمع و تدوین کا ہم نے بائبل کی جمع و تدوین سے بجا طور پر تقابل بھی کیا ہے اور مستشرقین کے جھوٹ اور فریب کو نمایاں کیا ہے۔<sup>(۱۵)</sup> الغرض احادیث صحیحہ کے بغیر تو قرآن کریم کو سمجھنا اور اس پر عمل کرنا ہرگز ممکن نہیں چہ جائیکہ یہ جھوٹا تاثر قائم کیا جائے کہ احادیث نے قرآن کریم کے محفوظ کتاب ہونے کو بھی (معاذ اللہ) مشکوک ٹھہرا دیا ہے۔ البتہ منکرین حدیث انکار حدیث کے ساتھ ہرگز قرآن کریم کو محفوظ کتاب ثابت نہیں کر سکتے۔ کیوں کہ اس کے محفوظ ہونے کی داخلی شہادتوں سے غیر مسلم تو متاثر نہیں ہو سکتے جب تک کہ خارجی شواہد پر مشتمل روایات کو معتبر اور مستند ثابت نہ کیا جائے۔ حدیث جب منکرین حدیث کے نزدیک معتبر و مستند ہی نہیں تو وہ مخالفین کے

ساتھ اپنے مباحث میں احادیث سے استدلال کے سرے سے مجاز ہی نہیں ہیں۔ جہاں تک طبقاتی و عملی تواتر سے قرآن کے محفوظ و معتبر ہونے کا تعلق ہے تو اسے تبھی تو تسلیم کیا جاسکتا ہے جب کہ اس کی تلاوت کو بھی مقصود بالذات قرار دیا جائے اور اس کو زبانی یاد کرنے کی فضیلت کا بھرپور اعتراف کیا جائے۔ قرآن کریم کو صحیح طریقے سے سمجھنے اور سمجھانے والے ہر دور میں بلاشبہ موجود رہے ہیں اور ان شاء اللہ العزیز تاقیامت موجود رہیں گے، لیکن اگر تلاوت و حفظ کے ساتھ قرآن کریم کو ہر حال میں سمجھ کر پڑھنے کی قید بھی لگا دی جائے تو ہر دور میں قرآن کریم کے جتنے حفاظ اور قاری حضرات اب تک ہوئے ہیں اور آئندہ بھی ہوتے رہیں گے، وہ ہرگز لاکھوں کی تعداد میں نہ ہوتے، بل کہ انتہائی محدود تعداد میں ہوتے اور قرآن کریم کی صدوری حفاظت کا دعویٰ بھی مشکوک و متشبہ ہو کر رہ جاتا۔ ادھر منکر حدیث مسٹر غلام احمد پرویز نے لکھا ہے ”قرآن ایک کتاب ہے جس میں یہ لکھا ہے کہ اس کے بتائے ہوئے طریقوں کے مطابق زندگی بسر کرنی چاہیے۔ کہیے کیا اس کے الفاظ دہرا لینے سے یہ مقصد حاصل ہو جائے گا؟ نیز قرآن اپنے مضامین پر بار بار غور کرنے کی دعوت دیتا ہے۔ کیا قرآن کا یہ مقصود بلا سوچے سمجھے پڑھنے سے حاصل ہو سکتا ہے؟“<sup>(۱۰۶)</sup> اس کا مطلب یہ ہوا کہ منکرین حدیث روایات و احادیث سے تو قرآن کریم کی صحیح جمع و تدوین اور محفوظیت قرآن کو ہرگز ثابت نہیں کر سکتے اور نہ ہی وہ ایسا کرنے کے مجاز ہو سکتے ہیں، رہا عملی تواتر تو چونکہ عربی زبان جانے بغیر قرآن کی تلاوت ان کے نزدیک (معاذ اللہ) محض بے سود ہے، اور حفاظ کا بہت بڑا طبقہ اسی طرح تلاوت کرتا رہا ہے، لہذا یہ طریقہ بھی منکرین حدیث کے نزدیک معتبر نہ رہا۔ جہاں تک احادیث کے بغیر قرآن سمجھنے کی بات ہے تو آج تک منکرین حدیث کا کوئی گروہ یا فرد صرف اقامتِ صلوة کا ہی صحیح مطلب اور طریقہ نہ بتا سکا ہے نہ قیامت تک بتا سکتا ہے۔ قرآن کریم کے حروفِ مقطعات اور جن آیات کو مشابہت کہا گیا ہے۔ ان کا مطلب تلاش کرنے کے درپے ہونے کو تو قرآن کریم میں گم راہی قرار دیا گیا ہے اور چونکہ منکرین حدیث کے نزدیک سمجھے بغیر قرآن کی تلاوت بہ یکار ہے لہذا منکرین حدیث کے خیال میں حروفِ مقطعات اور مشابہ آیات کو یا تو (معاذ اللہ) قرآن سے نکال دینا چاہیے یا تلاوت کرتے ہوئے سخت احتیاط کرنی چاہیے کہ کہیں ایسی آیات کی بھی ”غلطی سے“ تلاوت نہ ہو جائے۔ یہاں اصل حقیقت یہ ہے کہ قرآن کو سمجھنا اور اس پر عمل کرنا اپنی جگہ پر مقصود بالذات ہے اور اس کی تلاوت اور اسے حفظ کرنا اپنی جگہ پر الگ مقصود بالذات ہے۔ اور قرآن کریم کی

جمع و تدوین اور حفاظت پر مشتمل روایات کو معتبر و مستند سمجھنے بغیر قرآن کو محفوظ کتاب ثابت کرنا منکرین حدیث کے لیے ہرگز ہرگز ممکن نہیں ہے۔

۱۷۔ سچے دین اسلام کا یہ اعجاز ہے کہ دشمنانِ اسلام اس میں الحاد و تحریف کی جو بھی کوشش کریں تو اللہ تعالیٰ کی طرف سے ان کی اس سعی نامشکور کی ناکامی کے فیسی اسباب پیدا ہو جاتے ہیں۔ اگرچہ کتابت حدیث کا تسلسل دور نبوی سے جاری و ساری ہے لیکن منکرین حدیث ذخیرہ احادیث میں منع کتابت کی صرف ایک روایت پر خوب حاشیہ آرائی کرتے ہوئے یہ ثابت کرنا چاہتے ہیں کہ حدیث دین میں حجت یعنی معتبر و مستند اور واجب التسلیم نہیں ہے۔ لیکن منع کتابت حدیث کی یہ روایت بھی تو منکرین حدیث کے موقف کی مکمل بیخ کنی کر رہی ہے۔ اس کی تفصیل یہ ہے کہ قرآن میں اللہ تعالیٰ نے رسول اللہ ﷺ کے متعلق ارشاد فرمایا ہے: وَمَا يَنْطِقُ عَنِ الْهَوَىٰ اِنْ هُوَ اِلَّا وَحْيٌ يُوحَىٰ (۱۰۷)۔ ”اور یہ (پیغمبر) خواہشِ نفس سے بولتا ہی نہیں، یہ تو وحی ہے جو اس کی طرف کی جاتی ہے۔“

اب یہاں نطق رسول (رسول کے بولنے اور کلام کرنے) میں عقلاً دو شقیں ہی ممکن ہیں۔ یا تو اس نطقِ رسول سے صرف قرآن کریم کا پڑھ کر سنانا مراد ہے یا دین کے متعلق آپ کے تمام نطق یعنی قرآنی اور غیر قرآنی دونوں اقوال اس میں داخل ہیں۔ اگر دوسری شق اختیار کی جائے تو دین کے متعلق آپ کے تمام اقوال وحی میں داخل ہوئے، لہذا حدیث کی کتابت سے کسی خاص موقع پر آپ ﷺ نے منع فرمایا ہو تو یہ لازماً غیر قرآنی وحی کی بنا پر ہوا کیوں کہ قرآن کریم میں تو ایسا کوئی حکم موجود نہیں ہے۔ بل کہ قرآن کریم میں تو خود قرآن کریم کی کتابت یا عدم کتابت کا بھی کوئی حکم موجود نہیں ہے۔ غیر قرآنی وحی خواہ مکتوبی ہو یا غیر مکتوبی، بہر حال حجت اور واجب التسلیم ہے۔ دیکھیے کہ طور پر اللہ تعالیٰ نے حضرت موسیٰ علیہ السلام سے جو کلام فرمایا تھا اسے اللہ تعالیٰ نے وحی قرار دیا ہے۔ چنانچہ حضرت موسیٰ سے کہا گیا تھا: فَاسْتَمِعْ لِمَا يُوحَىٰ۔ (۱۰۸) ”اے موسیٰ! جو (تیری طرف) وحی کیا جاتا ہے اسے خوب غور سے سُن۔“ یہ یقیناً غیر توراتی وحی تھی، کیوں کہ تورات کا تو اس وقت دنیا میں کوئی وجود ہی نہیں تھا۔ یہ تو فرعون اور اس کے ساتھیوں کے غرق ہونے کے بعد کہیں جا کر آپ پر نازل ہوئی تھی۔ جب آپ فرعون کے پاس گئے تھے، تو اس غیر توراتی وحی کو کسی کتاب یا صحیفے کی صورت میں اس کے پاس لے کر نہیں گئے تھے۔ یہ



غیر توراتی اور غیر مکتوبی وحی حجت اور واجب التسلیم نہ ہوتی تو فرعون اور آل فرعون کو غرق نہ کیا جاتا۔ پس غیر قرآنی وحی (حدیث) مکتوبی ہو یا غیر مکتوبی، اس کا حجت اور واجب التسلیم ہونا کسی بھی صورت میں متاثر نہیں ہوتا۔ اگر پہلی شق اختیار کی جائے کہ نطق رسول میں صرف قرآنی وحی داخل ہے، اور ساتھ ہی یہ دعویٰ بھی کیا جائے کہ رسول اللہ ﷺ پر قرآن کے علاوہ اور کوئی وحی نازل ہی نہیں ہوئی تو قرآن کریم پر زائد آپ ﷺ کے تمام اقوال (معاذ اللہ) لازماً آپ کی ہوئی (خواہش نفس) پر مبنی ہوں گے، لہذا منع کتابت حدیث کا آپ کا قول بھی (معاذ اللہ) آپ کی خواہش نفس پر مبنی ہوگا۔ خواہش نفس پر مبنی قول دین کا حصہ نہیں ہو سکتا پس اس سے کوئی دینی مسئلہ بھی ثابت نہیں ہو سکتا، لہذا اس سے حدیث کے حجت نہ ہونے کا منکرین حدیث کا دعویٰ بھی ہرگز ثابت نہ ہوا۔ نیز جب منکرین حدیث کے ناپاک افکار و نظریات کے تحت خود رسول اللہ ﷺ کے قرآن پر زائد سب کے سب اقوال (معاذ اللہ) وحی پر مبنی نہیں تو لازماً ہوئی (خواہش نفس) پر مبنی ہونے کی وجہ سے دین میں داخل نہ ہوئے۔ تو بعد کے مفروضہ مراکز ملت کے اقوال بھی ہرگز دین نہیں ہو سکتے۔ لہذا منکرین حدیث کے ”مرکز ملت“ کے متعلق سارے تصورات بھی کالعدم اور محض فریب نفس ہوئے۔ خوب غور کیجیے کہ اس منع کتابت والی روایت سے بھی منکرین حدیث کے ہاتھ کیا آیا؟ فاعتبر ووايانا ولی الابصار!!!

### الف: خلفائے راشدینؓ اور صحابہ کرامؓ کی امتیازی شان

منکرین حدیث یہ فریب بھی دیتے ہیں کہ خلفائے راشدینؓ رسول اللہ ﷺ کی متعین فرمودہ جزئیات میں اپنی طرف سے کمی بیشی قطع و برید اور ترمیم و تنسیخ وغیرہ کے بہ طور ”مرکز ملت“ مجاز تھے اور بہ قول ان کے حضرت عمرؓ کے بہت سے اقدامات اسی نوعیت کے تھے۔ یہاں تمہیداً یہ سمجھ لینا چاہیے کہ اہل حق کے نزدیک سنت کے مفہوم میں صرف سنت رسول ہی نہیں بل کہ سنت خلفائے راشدینؓ اور بہ حیثیت مجموعی سنت صحابہؓ بھی شامل ہے۔ کوئی بھی صحابی بشمول خلفائے راشدینؓ اپنی طرف سے دین میں مسائل گھڑنے والا بہ الفاظ دیگر بدعتی نہیں ہو سکتا۔ کیوں کہ ہر بدعت شرعیہ گمراہی ہے اور صحابہ کرامؓ بہ موجب قرآن منعم علیہم (انعام یافتہ لوگ) ہیں: الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضَيْتُ لَكُمْ الْإِسْلَامَ دِينًا<sup>(۱۰۹)</sup> کے اولین مخاطب وہی ہیں۔ آیت کا ترجمہ اور مفہوم یہ ہے کہ میں نے آج تمہارے لیے تمہارے دین کو کامل کر دیا اور میں نے تم پر اپنی نعمت پوری کر دی اور

اسلام کو تمھارے لیے بہ طور دین پسند کر لیا۔ اور سورہ فاتحہ سے ثابت ہے کہ منعم علیم لوگوں کا راستہ ہی وہ صراط مستقیم ہے جو مطلوب و مقصود ہے، اور یہ ہی وہ صراط مستقیم ہے جسے ان لوگوں کے راستے سے متضاد بیان کیا گیا ہے جن پر اللہ کا غضب نازل ہوا اور جو ضالین (گم راہ لوگوں) کا راستہ ہے۔ پس جب صحابہ کرام گم راہ نہیں تو کوئی بھی صحابی بدعتی بھی نہیں ہو سکتا۔

صلح نامہ حدیبیہ کے موقع پر جو صحابہ کرام رسول اللہ ﷺ کے ہم راہ تھے، سورہ فتح میں اللہ تعالیٰ نے انہیں اپنی رضامندی کی اور ساتھ ہی مستقبل قریب و بعید میں بے شمار فتوحات و غنائم کی بشارتیں دیں، نیز ان کے متعلق ارشاد فرمایا کہ وہ تمہیں صراط مستقیم پر چلانا چاہتا ہے وَيَهْدِيكَ صِرَاطًا مُسْتَقِيمًا<sup>(۱۱۰)</sup> بعینہ یہ ہی بات سورہ فتح کی ابتدائی آیات میں خود رسول اللہ ﷺ کے متعلق بھی کہی گئی ہے وَيَهْدِيكَ صِرَاطًا مُسْتَقِيمًا<sup>(۱۱۱)</sup> ” اور تاکہ وہ تجھے سیدھے راستے پر چلائے “۔ پس جس طرح رسول اللہ ﷺ صراط مستقیم پر قائم و دائم ہیں اسی طرح (اختلاف مراتب مدارج کے باوجود) یہ اصحاب رسول بھی صراط مستقیم پر قائم و دائم رہے۔ اسی سورت میں ان کے متعلق یہ بھی فرمایا گیا ہے وَالزَّمَهُمْ كَلِمَةَ التَّقْوَىٰ وَكَانُوا أَحَقَّ بِهَا وَأَهْلَهَا ط وَكَانَ اللَّهُ بِكُلِّ شَيْءٍ عَلِيمًا<sup>(۱۱۲)</sup> ” اور اس (اللہ) نے انہیں تقویٰ کے لہجے پر قائم رکھا اور وہ اس کے سب سے زیادہ مستحق اور سب سے زیادہ اہل ہیں اور اللہ ہر چیز کو خوب جاننے والا ہے۔“ سورہ توبہ میں ہے: الَّذِينَ آمَنُوا وَهَاجَرُوا وَجْهَهُمْ لِلدِّينِ سَبِيلَ اللَّهِ بِأَمْوَالِهِمْ وَأَنْفُسِهِمْ لِاعْظَمَ دَرَجَةً عِنْدَ اللَّهِ ط وَأُولَئِكَ هُمُ الْفَائِزُونَ يَنْشُرْ هِمَّ رَبِّهِمْ بَرَحِمَةٍ مِنْهُ وَرِضْوَانٍ وَجَنَّتْ لَهُمْ فِيهَا نَعِيمٌ مُّقِيمٌ خَلِيدِينَ فِيهَا أَبَدًا ط إِنَّ اللَّهَ عِنْدَهُ أَجْرٌ عَظِيمٌ<sup>(۱۱۳)</sup> ” اور جو لوگ ایمان لائے اور جنہوں نے ہجرت کی اور اللہ کی راہ میں اپنے مالوں اور اپنی جانوں کے ساتھ جہاد کیا، اللہ کے نزدیک ان کا درجہ سب سے بڑا ہے اور وہی کامیاب لوگ ہیں۔ ان کا رب انہیں اپنی طرف سے بڑی رحمت، عظیم رضامندی اور ایسے بانگات کی بشارت دیتا ہے جن میں ان کے لیے ہمیشہ رہنے والی نعمت ہے جن میں وہ ہمیشہ رہنے والے ہیں بے شک اللہ ہی ہے جس کے پاس (ان لوگوں کے لیے) بہت بڑا اجر ہے۔“ اسی سورہ توبہ میں ہے: وَالسَّبِقُونَ الْأَوْلُونَ مِنْ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ لَرَضِيَ اللَّهُ عَنْهُمْ وَرَضُوا عَنْهُ وَأَعَدَّ

۱۱۰- الف: ۱۸-۲۱

۱۱۱- الف: ۲

۱۱۲- الف: ۲۶

۱۱۳- الب: ۲۰-۲۲

لَهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ<sup>(۱۱۳)</sup> ” اور جو مہاجرین و انصار (قبول اسلام میں) سابق اور مقدم ہیں اور جنہوں نے بھی اخلاص کے ساتھ ان کی پیروی کی، اللہ ان سب سے راضی ہو اور وہ اللہ سے راضی ہوئے اور اللہ نے ان کے لیے ایسے بانغات تیار کر رکھے ہیں جن کے نیچے نہریں چلتی ہوں گی جن میں وہ ہمیشہ ہمیشہ رہیں گے۔ یہ بہت بڑی کامیابی ہے۔“ سورہ لقمان میں ہے: وَاتَّبِعْ سَبِيلَ مَنْ أَنَابَ إِلَيَّ<sup>(۱۱۵)</sup> ” اور تو ہر اس شخص کے راستے کی پیروی کر جو میری طرف رجوع کرتا ہو۔“ غور کیجیے کہ سورہ توبہ اور سورہ لقمان کی ان آیات میں رسول اللہ ﷺ کا ذکر نہیں ہے تاکہ سب پر یہ خوب واضح ہو جائے کہ صحابہ گرام کی عموماً اور ان میں سے سابقوں اولوں کی خصوصاً پیروی دراصل رسول اللہ ﷺ ہی کی پیروی ہے۔ سب کے سب اصحاب رسول فرداً فرداً معصوم عن الخطاء نہ ہونے کے باوجود اللہ تعالیٰ کی طرف رجوع کرنے والے تھے، لہذا من حیث المجموع وہ لائق اتباع ہیں۔ ان کی اتباع رسول کی اتباع ہے۔ چنانچہ سورہ نساء میں ہے: وَمَنْ يُتَّبِعِ الْوَسْوَاسَ الْخَافِيَ الَّذِي يُوَسْوِسُ لِيَتَّبِعِ الْكُفْرَ يَتَّبِعْهُ يَكْفُرْ وَمَنْ يُتَّبِعِ الْوَسْوَاسَ الْآمِنَ الَّذِي يُوَسْوِسُ لِيَتَّبِعِ اللَّهَ يَكْفُرْ إِنَّ اللَّهَ سَمِيعٌ عَلِيمٌ<sup>(۱۱۴)</sup> ” اور جو شخص بھی رسول کی مخالفت کرے بعد اس کے کہ اس پر ہدایت کھل چکی (وہ خود غور نہ کرے تو اس کا اپنا قصور ہے) اور مومنین کے راستے کے علاوہ کسی اور راستے کی پیروی کرے تو ہم اس کا رخ ادھر ہی کر دیں گے جس طرف اس نے خود کر لیا ہے اور ہم اسے جہنم میں داخل کریں گے اور وہ براٹھ کاٹا ہے۔“

غور کیجیے یہاں بہ ظاہر یہی کہنا کافی تھا کہ جو رسول اللہ ﷺ کی مخالفت کرے وہ جہنم رسید ہوگا۔ درمیان میں ”وَاتَّبِعِ الْوَسْوَاسَ الْآمِنَ الَّذِي يُوَسْوِسُ لِيَتَّبِعِ اللَّهَ“ کے کلمات لانے کی بہ ظاہر ضرورت تھی لیکن ایسا اس لیے کیا گیا کہ اگر کوئی شخص اصحاب رسول کے راستے کو چھوڑ کر اتباع رسول کا دعویٰ کرے تو وہ جھوٹا ہے۔ اگرچہ صحابہ کرام کے بعد بھی کسی دینی امر پر امت مسلمہ کا اجماع حجت ہے لیکن نزول قرآن کے موقع پر اس کرہ ارض پر مومنین صرف اور صرف صحابہ گرام ہی تھے۔ اس لیے ان کا اجماع توبہ طریق اولیٰ دین میں حجت ہے۔

سورۃ انفال کی ابتدائی آیات میں ہے کہ ”مومن تو وہ ہیں کہ جب اللہ کا ذکر کیا جائے تو ان کے دل ڈر جاتے ہیں، اور جب ان کے سامنے اس کی آیات پڑھی جاتی ہیں، تو ان کا ایمان بڑھادیتی ہیں اور وہ اپنے رب ہی پر بھروسہ رکھتے ہیں، جو نماز قائم کرتے ہیں، اور اس میں سے جو ہم نے انہیں دیا ہے خرچ کرتے ہیں اُولَئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ“<sup>(۱۱۷)</sup> یہی وہ سچے مومن ہیں، ان کے لیے ان کے رب کے پاس بہت سے درجے اور بڑی بخشش اور باعزت رزق ہے۔“ اسی سورت کے آخر میں ہے کہ ”جو لوگ ایمان لائے اور ہجرت کی اور اللہ کی راہ میں انہوں نے جہاد کیا اور جن لوگوں نے (ان مہاجرین مکہ کو) جگہ دی اور مدد کی (یعنی انصار مدینہ) اُولَئِكَ هُمُ الْمُؤْمِنُونَ حَقًّا لَهُمْ مَغْفِرَةٌ وَرِزْقٌ كَرِيمٌ“ یہی وہ سچے مومن ہیں ان کے لیے بڑی بخشش اور باعزت رزق ہے۔“ منطقی قیاس میں اگر دو یا دو سے زیادہ جملوں (قضایا) میں کوئی کلمہ یا جملہ مشترک ہو تو اسے منطقی اصطلاح میں حدِ اوسط (Middle term) کہا جاتا ہے جس کے حذف کرنے سے نتیجہ (Conclusion) برآمد ہوتا ہے۔

سورۃ انفال کی مذکورہ بالا ابتدائی اور آخری آیات میں کلمات اُولَئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ<sup>(۱۱۸)</sup> کی حیثیت حدِ اوسط کی ہے جس کو حذف کرنے سے یہ معلوم ہو رہا ہے کہ مہاجرین مکہ اور انصارِ مدینہ سب کے سب وہ مومن ہیں کہ جب اللہ کا ذکر کیا جائے تو ان کے دل ڈر جاتے ہیں اور جب ان کے سامنے اس کی آیات پڑھی جائیں تو ان کا ایمان بڑھادیتی ہیں اور وہ اپنے رب ہی پر بھروسہ کرتے ہیں، جو نماز قائم کرتے ہیں اور اس میں سے جو ہم نے انہیں دیا خرچ کرتے ہیں۔“

سورت کی ابتدائی آیات میں: اُولَئِكَ هُمُ الْمُؤْمِنُونَ حَقًّا وَرِزْقٌ كَرِيمٌ لَهُمْ دَرَجَاتٌ عِنْدَ رَبِّهِمْ کا اضافہ ہے۔ ایسا اس لیے ہے کہ اگر نتیجہ حاصل کرنے کی غرض سے کوئی منطقی حدِ اوسط کو حذف بھی کر دے تو یہ نہ سمجھا جائے کہ (معاذ اللہ) یہ مستقل حذف ہو گئی ہے اور وہ یہ ذہن میں رکھے کہ محض استنتاج (نتیجہ حاصل کرنے) کے لیے ان کلمات کو عارضی طور پر حذف بھی کیا جائے تو

”لَهُمْ دَرَجَاتٌ عِنْدَ رَبِّهِمْ“ کے کلمات پھر بھی بحال ہی رہیں گے۔ یہاں یہ بھی سمجھ لینا چاہیے کہ مذکورہ متعلقہ آیات کو یک جا نہیں لایا گیا ہے بل کہ کچھ آیات کو سورت کی ابتدا میں اور آخری متعلقہ آیت کو سورت کی آخری آیتوں میں لایا گیا ہے۔ ایسا اس لیے کیا گیا ہے کہ درمیان میں بعض آیات میں ان مہاجرین و انصار کو ان کی بعض لغزشوں اور تقصیرات پر تنبیہ کی گئی ہے اور بعض ضروری ہدایات اور نصائح سے انہیں نوازا گیا ہے تاکہ لوگوں کو یہ بہ خوبی معلوم ہو جائے کہ مہاجرین و انصار معصوم عن الخطانہ ہونے کے باوجود حسن عاقبت کی نعمت سے مالا مال ہیں جیسا کہ سورت کے آخر میں متعلقہ آیت لاکر واضح کر دیا گیا ہے۔

سورہ حدید میں ہے: ”تم میں سے جس نے فتح (مکہ) سے پہلے (اللہ کی راہ میں) مال خرچ کیا اور جنگ کی وہ (بعد میں ایسا عمل کرنے والوں کے) برابر نہیں۔ یہ لوگ درجے میں ان لوگوں سے بڑے ہیں جنہوں نے بعد میں خرچ کیا اور جنگ کی، وَ كَلَّا وَعَدَّ اللَّهُ الْحَسَنَىٰ ط وَ اللَّهُ بِمَا تَعْمَلُونَ خَبِيرٌ“ (۱۱۹) ” اور اللہ نے ہر ایک سے بھلائی کا وعدہ کر لیا ہے اور اللہ تمہارے اعمال سے خوب باخبر ہے۔“ یعنی فتح مکہ کے بعد اسلام قبول کرنے والے بھی مرحوم و مغفور ہیں اور ان سے بھی اللہ تعالیٰ نے حُسن عاقبت کا وعدہ فرمایا۔ سورہ ممتحنہ میں ہے کہ ”بہت ممکن ہے کہ اللہ تمہارے درمیان اور ان کے درمیان جن سے تمہاری (فی الحال) دشمنی ہے۔ محبت پیدا کر دے (کیوں کہ دلوں کا حال بدلنے پر اللہ قادر ہے اور اللہ بہت بخشنے والا نہایت مہربان ہے“ (۱۳۰)۔ یعنی اہل مکہ بھی اسلام قبول کر لیں گے۔ فتح مکہ کے بعد اسلام قبول کرنے والوں کو خود اللہ تعالیٰ نے موکفۃ القلوب قرار دیا ہے کیوں کہ ان کی تالیفِ قلب کے لیے رسول اللہ ﷺ نے غزوہ ہوازن کے تمام غنائم ان میں تقسیم فرمادیے تھے۔ مہاجرین کو بہت کم اور انصار کو کچھ بھی نہیں دیا گیا تھا۔ تالیفِ قلب ان ہی کی ہو سکتی ہے جو اللہ تعالیٰ کے مقرب ہوں۔ جس طرح مہاجرین مکہ کو ”مہاجرین“ کا اور انصار مدینہ کو ”انصار“ کا لقب خود اللہ تعالیٰ نے قرآن کریم میں دیا ہے اسی طرح ان نو مسلموں کو جنہوں نے فتح مکہ کے بعد اسلام قبول کیا ”موکفۃ القلوب“ کا اعزاز بھی اللہ تعالیٰ نے ہی دیا ہے اور مصارفِ زکوٰۃ میں موکفۃ القلوب کو بھی شامل کیا ہے۔ اگر وہ فی الحال یا بعد میں منافق و مرتد ہونے والے ہوتے تو عالم الغیب والشہادۃ اللہ تعالیٰ ہرگز اپنے رسول

کو ان میں غزوہ ہوازن کے اموال غنیمت تقسیم کرنے کی اجازت نہ دیتا۔ یہ اموال غنیمت تو ان میں تقسیم بھی اسی طرح ہوئے کہ ان اموال غنیمت کے بہ ظاہر اصل مستحقین مہاجرین و انصار میں سے مہاجرین کو بہت کم اور انصار کو تو ایک دانہ بھی نہیں دیا گیا۔ صحابہ کرام مہاجرین و انصار اور فتح مکہ کے بعد اسلام قبول کرنے والے اہل مکہ (موکفہ القلوب) کی فضیلت اور ان کے حسن عاقبت پر مشتمل آیات کا یہاں احاطہ و استیعاب مقصود نہیں ہے، تاہم جو کچھ اوپر لکھا جا چکا ہے عقل رکھنے والوں کے لیے کافی ہے۔

### ب: احادیث کی رو سے مقام صحابہ

رسول اللہ ﷺ کا ارشاد ہے:

فعلیکم بستتی و سنة الخلفاء الراشدين المهديين تمتسکوا بها وعضوا علیها بالنوا جذب و ایتاکم و محدثات الامور فان کل محدثة بدعة و کل بدعة ضلالة۔<sup>(۱۲۱)</sup>

”سو تم اپنے اوپر میری سنت اور خلفائے راشدین کی سنت کو لازم پکڑو، اس کے ساتھ چٹ جاؤ اور اسے واڑھوں سے مضبوط پکڑو۔ اور دین میں نئی نئی باتوں سے بچو کیونکہ (دین کے اندر) ہر نئی بات بدعت ہے اور ہر بدعت گم راہی ہے۔“ حضرت حدیقہؓ سے رسول اللہ ﷺ کا ارشاد مروی ہے کہ ”مجھے علم نہیں کہ کب تک میں تم میں زندہ رہوں گا: فافتقدوا بالذین من بعدی ابی بکرو عمر“<sup>(۱۲۲)</sup> ”سو تم میرے بعد ان دونوں ابوبکر اور عمر کی اقتداء کرو۔“ پس جب آپ نے خلفائے راشدینؓ (خصوصاً حضرت ابوبکر و عمر رضی اللہ عنہما) کی سنت کو بھی مضبوطی سے پکڑنے اور ان کی اقتداء کا حکم دیا ہے تو آپ کے حکم سے خلفائے راشدینؓ کی قولی و فعلی سنت کی پیروی دراصل خود رسول اللہ ﷺ ہی کی سنت کی پیروی ہے۔ یعنی رسول اللہ ﷺ کی سنت اور خلفائے راشدینؓ کی سنت میں اگر یہ ظاہر مغایرت پائی بھی جائے تو وہ ہرگز حقیقی مغایرت نہ ہوگی۔ مثلاً شرابی کے لیے رسول اللہ ﷺ نے کوئی حتمی اور متعین حد مقرر نہیں فرمائی تھی بل کہ اسے ہاتھوں، پاؤں اور (بٹ دی ہوئی) چادروں سے مارا پیٹا جاتا تھا۔ اس سلسلے میں حضرت علیؓ کا ارشاد ہے کہ اگر حد و د میں سے کسی حد کو جاری کرنے سے مجرم کی جان چلی جائے تو مجھے اس کی پروا نہیں لیکن شرابی کی جان ضائع ہو جائے تو میں اس کی دیت دینا پسند کرتا ہوں

۱۲۱۔ ابوداؤد: ج ۲، ص ۲۹۔ ترمذی: ج ۲، ص ۹۲۔ مسند احمد: ج ۳، ص ۷۲ وغیرہ

۱۲۲۔ ترمذی: ج ۲، ص ۲۰۷۔ ابن ماجہ: ص ۱۰۔ مستدرک: ج ۳، ص ۷۵

لان رسول اللہ ﷺ لم یسنہ۔<sup>(۱۲۳)</sup> کیوں کہ رسول اللہ ﷺ نے اس کی کوئی متعین سزا مسنون نہیں فرمائی۔ یعنی اس کے متعلق آپ کی کوئی اہل اور حتی سنت موجود نہیں، البتہ بعض مواقع پر آپ نے شرابی کو چالیس کوڑوں کی سزا دی تھی۔ چنانچہ حضرت علیؓ فرماتے ہیں جلد النبی ﷺ اربعین وابوبکر اربعین وعمر ثمانین وکل سنتہ۔<sup>(۱۲۴)</sup> نبی ﷺ نے شرابی کو چالیس کوڑے لگوائے اور حضرت ابوبکرؓ نے بھی چالیس کوڑے لگوائے اور حضرت عمرؓ نے اسی کوڑے لگوائے اور ان میں سے ہر ایک (کامل) سنت ہے۔ امام حاکمؒ کی روایت میں ہے: ثم اتمھا عثمان ثمانین وکل سنتہ<sup>(۱۲۵)</sup> پھر حضرت عثمانؓ نے پورے اسی کوڑے متعین کر دیے اور ان میں سے ہر ایک سنت ہے۔ حاکمؒ کی دوسری روایت میں ہے: ثم جلد عثمان ثمانین واربعین<sup>(۱۲۶)</sup> پھر حضرت عثمانؓ نے اسی کوڑے اور چالیس بھی لگوائے۔ دیکھیے حضرت عمرؓ اور حضرت عثمانؓ کی سنت رسول اللہ ﷺ اور حضرت ابوبکر صدیقؓ کی سنت سے بہ ظاہر مغائر و مختلف ہے لیکن حضرت علیؓ نے اسے بھی سنت قرار دیتے ہوئے پوری طرح واضح کر دیا ہے کہ خلفائے راشدینؓ کی سنت اور رسول اللہ ﷺ کی سنت میں (معاذ اللہ) کوئی حقیقی تعارض نہیں ہے۔ رمضان میں تراویح کی نماز باجماعت کو حضرت عمرؓ نے جو نعم البدعۃ (اچھی بدعت) کہا تو بدعت کا لفظ عربی زبان میں اپنے لغوی معنی میں بھی استعمال ہوتا ہے، اور اس سے ہر جگہ اصطلاحی بدعت یعنی بدعت شرعیہ مراد نہیں ہوا کرتی۔ بعینہ جیسے ”رسول“ کا لفظ قرآن کریم میں مثلاً سورہ یوسف میں ”قاصد اور اپنی“ کے لغوی معنی میں استعمال ہوا ہے۔ شاہ مصر نے قید خانے میں حضرت یوسفؑ کے پاس جس قاصد کو بھیجا تھا اسے ”رسول“ کہا گیا ہے۔<sup>(۱۲۷)</sup> یہاں رسول کا لفظ کسی صاحب وحی شخص یعنی اصطلاحی پیغمبر کے معنی میں نہیں ہے۔ بدعت کا اور اللہ تعالیٰ کے صفتی نام ”البدیع“ دونوں کا مادہ ”ب۔ د۔ ع“ ہے، پس یہ لفظ اپنے لغوی مفہوم کے اعتبار سے بہ ذات خود مذموم نہیں ہے۔ ”مصنف ابن ابی شیبہ“ میں یہ جو روایت ہے کہ حضرت عثمانؓ کی طرف سے جمعہ کی زائد اذان کو

۱۲۳۔ بخاری: ج ۲، ص ۱۰۰۶، مسلم: ج ۲، ص ۷۲

۱۲۴۔ مسلم: ج ۲، ص ۷۲

۱۲۵۔ حاکم۔ معرفۃ علوم الحدیث: ص ۱۸۱

۱۲۶۔ حاکم۔ مستدرک: ج ۳، ص ۳۷۵

۱۲۷۔ یوسف: ۵۰

حضرت عبداللہ بن عمرؓ نے بدعت کہا ہے<sup>(۱۲۸)</sup> تو یہاں بھی بدعت سے لغوی بدعت مراد ہے نہ کہ شرعی بدعت۔ چنانچہ یہاں درج ذیل امور توجہ طلب ہیں:

۱۔ ہر بدعت شرعیہ بالاتفاق گم راہی ہے اور اس کا مرتکب گم راہ ہے۔ حال آنکہ رسول اللہ ﷺ نے حدیث فعلیکم بسنتی و سنتہ الخلفاء الراشدین المہدیین میں خلفائے راشدین کو راشدین اور المہدیین (ہدایت یافتہ) قرار دیا ہے۔ اب اگر کوئی شخص خلفائے راشدین کے کسی عمل کو بدعت قرار دے کر انہیں (معاذ اللہ) بدعتی ٹھہرائے اور رسول اللہ ﷺ خلفائے راشدین کو ہدایت یافتہ قرار دے تو ظاہر ہے کہ رسول اللہ ﷺ ہی کی بات صحیح ہے۔

۲۔ خلفائے راشدین کے قول و فعل کو خود رسول اللہ ﷺ نے ”سنت“ سے تعبیر فرمایا ہے۔ بدعت تو سنت کی ضد ہے لہذا کوئی خلیفہ راشد ہرگز بدعتی نہیں ہو سکتا۔ ورنہ اسے راشد اور مہدی (ہدایت یافتہ) کیسے کہا جاسکتا ہے؟

۳۔ اگر زیر نظر حدیث میں خلفائے راشدین کی سنت سے بعینہ ان کا وہ قول و فعل مراد ہو جس کا صدور و ظہور خود رسول اللہ ﷺ سے بھی لازماً ہوا ہو تو اس میں خلفائے راشدین کی تخصیص ہی کیا رہی؟ زید، عمرو، بکر وغیرہ جس کا بھی قول و فعل رسول اللہ ﷺ کے قول و فعل سے مطابقت رکھتا ہو تو اس کی بھی اتباع نہ صرف درست بل کہ اکثر صورتوں میں مطلوب و مقصود بھی ہوگی۔

۴۔ جیسا کہ پہلے بھی بیان کیا جا چکا ہے کہ صحابہ کرامؓ از روئے قرآن امت مسلمہ کا اولین انعام یافتہ طبقہ ہیں۔ الیوم اکملت لکم دینکم و اتممت علیکم نعمتی کے اولین مخاطب حضرات صحابہ کرامؓ ہی ہیں۔ سورہ فاتحہ میں انعام یافتہ لوگوں کے صراط مستقیم پر ہونے کی وجہ سے ان کا تقابل ان لوگوں سے کیا گیا ہے، جن پر اللہ کا غضب نازل ہوا اور جو گم راہ ہیں۔ چوں کہ ہر بدعت شرعیہ گم راہی ہے اور اس کا مرتکب گم راہ ہے۔ (گو اس کی گم راہی حد کفر تک نہ بھی پہنچتی ہو) لہذا بدعت میں طوط کوئی بھی شخص حقیقی انعام یافتہ یعنی ہدایت یافتہ اور صراط مستقیم پر چلنے والے لوگوں میں شامل نہیں ہو سکتا۔ ادھر صحابہ کرامؓ تو یہ طریق اولیٰ منعم علیہم لوگوں میں شامل ہیں، لہذا وہ عموماً اور خلفائے راشدین خصوصاً ہرگز بدعتی نہیں ہو سکتے۔



۵۔ حدیث فعلیکم بسنتی وسنة الخلفاء الراشدين کے آخری کلمات میں رسول اللہ ﷺ نے احداث فی الدین (دین کے اندر نئی باتیں نکالنے) سے جو منع فرمایا ہے اور اسے بدعت قرار دیا ہے اور یہ بھی فرمایا ہے کہ ہر بدعت گم راہی ہے تو ظاہر ہے کہ اس کا تقابل آپ نے اپنی سنت اور نیز خلفائے راشدین کی سنت سے بھی فرمایا ہے پس خلفائے راشدین ہرگز احداث فی الدین یعنی بدعت شرعیہ کے مرتکب نہیں ہو سکتے۔ ان کی طرف سے جاری کردہ نئے امور یا توبہ ذات خود سنت شرعیہ میں داخل ہیں یا ان کے بعض اقدامات احداث للدين (دین کے لیے کوئی نیا کام کرنا) کے تحت ہیں۔ احداث فی الدین تو بالاتفاق بدعت شرعیہ ہے جو مذموم ہے اور جسے گم راہی قرار دیا گیا ہے لیکن احداث للدين (دین کے لیے نئے حالات اور نئی پیش آمدہ ضرورتوں کے مطابق کوئی نیا کام کرنا یا تادیب و تجاویز اختیار کرنا) خصوصاً خلفائے راشدین کا احداث للدين ہرگز مذموم نہیں بل کہ مطلوب و مقصود ہے اسی لیے خلفائے راشدین کے جاری کردہ نئے امور کی جو بھی نوعیت ہو اسے بہ ہر حال رسول اللہ ﷺ نے بدعت کے مقابل سنت قرار دیا ہے اور فرمایا ہے کہ میری سنت کو اور ہدایت یافتہ خلفائے راشدین کی سنت دونوں کو مضبوطی سے پکڑو۔

۶۔ رسول اللہ ﷺ نے اپنی سنت کے بعد وسنة الخلفاء الراشدين کے کلمات سے خلفائے راشدین کی سنت کا ذکر و اعاطفہ سے فرمایا ہے۔ اور عطف میں اصل مغائرت ہے کہ معطوف کو معطوف علیہ کا غیر ہونا چاہیے۔ لہذا آپ کی سنت الگ اور خلفائے راشدین کی سنت الگ ہوگی، لیکن چونکہ آپ نے اپنی اور خلفائے راشدین دونوں کی سنت کے اتباع کا یکساں تاکید ہی حکم دیا ہے۔ لہذا خلفائے راشدین کے جاری کردہ امور میں اور رسول اللہ ﷺ کی سنت میں اگر بالفرض کہیں مغائرت نظر بھی آئے تو یہ صوری (بہ لحاظ صورت) تو ہوگی، لیکن اسے ہرگز حقیقی مغائرت قرار نہیں دیا جاسکتا جس کی طرف چوتھے خلیفہ راشدین حضرت علیؓ نے (مثلاً) شرابی کی حد کے سلسلے میں ”وکل سنتہ“ کے کلمات سے واضح اشارہ فرمادیا ہے۔ فتدبروا تشکر۔

۷۔ بلاشبہ خلفائے راشدین اور دیگر صحابہ کرامؓ فرداً فرداً معصوم عن الخطا نہیں ہیں، لیکن دین کے کسی بھی معاملے میں صحابہ کرامؓ کا اجماع زبردست حجت ہے۔ اسی طرح خلفائے راشدین کی جن سنن کو صحابہ کرامؓ نے من حیث المجموع زبردست اکثریت سے قبول کیا، اگر وہ معتبر اور حجت نہ ہوتیں تو رسول اللہ ﷺ فرقتاً ناجیہ (نجات پانے والے فرقے) کی علامت یوں بیان نہ فرماتے کہ یہ لوگ اس راستے پر

ہوں گے جس پر میں اور میرے اصحاب ہیں<sup>(۱۲۹)</sup> چنانچہ حضرت عبداللہ بن مسعود رضی اللہ عنہ فرماتے ہیں: من كان مستتاً فليستن بمن قدمات فان الحي لا يؤمن عليه الفتنه، اولئك اصحاب محمد صلى الله عليه وسلم كانوا افضل هذه الامه ابرها قلوبا واعمقها علماء واقلهم تكلفاً۔ اختارهم الله لضجة نبیه ﷺ ولاقامة دينه فاعرفوا لهم فضلهم واتبعوهم على اثرهم وتمسكوا بما استطعتم من اخلاقهم وسيرهم فانهم كانوا على الهدى المستقيم۔<sup>(۱۳۰)</sup> ”اگر کوئی شخص کوئی سنت (طریقہ) اختیار کرنا چاہتا ہے تو اسے چاہیے کہ ان حضرات کا طریقہ اختیار کرے جو فوت ہو چکے ہیں کیوں کہ جو زندہ ہے وہ کسی (بھی وقت کسی) فتنے میں مبتلا ہو سکتا ہے۔ یہ (گذشتہ و رفتہ) لوگ اصحاب محمد ہیں۔ یہ اس امت کے افضل ترین لوگ ہیں۔ دل کے سب سے زیادہ نیک اور علم میں سب سے زیادہ گہرے اور سب سے کم تکلف میں پڑنے والے ہیں۔ اللہ نے انہیں اپنے نبی کی صحبت اور دین کے قیام کے لیے چن لیا تھا سو تم اس فضیلت کو چاہتے ہو تو ان کے نقش قدم پر چلو اور تم سے جہاں تک ہو سکے ان کے اخلاق اور ان کی سیرتوں کو مضبوطی سے پکڑو کیوں کہ وہ بلاشبہ صراط مستقیم پر تھے۔“

پس یہ تصور بھی نہیں کیا جا سکتا کہ خلفائے راشدینؓ کے غلط فیصلوں پر صحابہ کرامؓ کی اکثریت خاموش رہے اور زبان پر کوئی حرف شکایت تک نہ لائے۔ تو خلفائے راشدینؓ کی طرف سے جاری کردہ امور سے صحابہ کرامؓ کا اجماعی حیثیت سے یا اکثریت کے اعتبار سے اپنے قول و فعل بل کہ سکوت اور خاموشی کے ذریعہ بھی اتفاق کر لینا دین میں اس لیے حجت ہے کہ رسول اللہ ﷺ نے صرف اپنی سنت ہی کے اتباع کا نہیں بل کہ ساتھ ہی خلفائے راشدینؓ کی سنت کے اتباع کا بھی تاکید فرمایا ہے اور خلفائے راشدینؓ کو محمدین (ہدایت یافتہ) قرار دیا ہے۔

الغرض رسول اللہ ﷺ کے بعد خلفائے راشدینؓ نے جو امور نافذ فرمائے ان میں ان کی اتباع کا حکم چوں کہ خود رسول اللہ ﷺ ہی نے دیا ہے لہذا وہ بھی سنت میں ہی شمار ہوں گے۔ مکتبہ اہل حدیث کے مشہور عالم نواب صدیق حسن خانؒ ارشاد فرماتے ہیں: ان ماسنہ الخلفاء الراشدون من بعده فالأخذ به ليس إلا لامره ﷺ بالأخذ به والافتداء بما فعلوه هو لا امر ﷺ لنا بالعمل بسنة الخلفاء الراشدين والافتداء بابي بكر ﷺ وعمر ﷺ<sup>(۱۳۱)</sup> ”رسول اللہ ﷺ کے بعد

۱۲۹۔ جمع الفوائد، ج ۱، ص ۲۹۔ رقم ۱۵۵

۱۳۰۔ جمع الفوائد، ج ۱، ص ۲۷، رقم ۱۳۳

۱۳۱۔ نواب صدیق حسن خانؒ۔ الدین الخالص، ج ۲، ص ۳۳۵

جو امور خلفائے راشدین نے جاری کئے تو انہیں اختیار کرنا محض اس لیے ہے کہ خود رسول اللہ ﷺ نے ان امور کو اختیار کرنے کا اور خلفائے راشدین کی اقتدا کا ہمیں یوں حکم دے رکھا ہے کہ آپ نے خلفائے راشدین کی سنت کی پیروی اور (ساتھ ہی) حضرت ابو بکر و عمر کی اقتدا کا (الگ بھی) اشارہ فرمایا ہے۔“

مذکورہ بالا مباحث میں قرآنی آیات اور احادیث سے بہ خوبی معلوم ہوا کہ صحابہ کرام امت مسلمہ کا اولین اور افضل ترین طبقہ ہیں۔ انہیں باقی امت کے مقابلے میں یہ امتیازی شان حاصل ہے کہ انہیں حسن عاقبت کی یقینی بشارتیں دی گئی ہیں، لہذا وہ معلوم العاقبتہ ہیں۔ بعد کے لوگوں کی عاقبت کے اچھے ہونے یا نہ ہونے کا یقینی علم اللہ تعالیٰ کو تو ہے لیکن خود لوگوں کو یقینی علم نہیں۔ پس وہ اپنے علم کے اعتبار سے مجہول العاقبتہ ہوئے۔ یہی وجہ ہے کہ سنت کے معنی میں وسعت پیدا کرتے ہوئے اس کے مفہوم میں خلفائے راشدین کی سنت کو خصوصاً اور من حیث المجموع (مجموعی حیثیت سے) صحابہ کرام کی سنت کو بھی عموماً شامل کیا جاتا ہے۔ اہل حق کو اہل السنۃ والجماعۃ کہا جاتا ہے صرف اہل السنۃ ہی نہیں۔ پس اگر صحابی رسول دین کے متعلق کوئی بات کہے یا کوئی کام کرے اور اس کا قول غیر مد رک بالقیاس ہو یعنی یہ تصور بھی نہ کیا جاسکتا ہو کہ اس کا یہ قول و فعل رسول اللہ ﷺ سے علم حاصل کئے بغیر ہو سکتا ہے، تو صحابی کے ایسے قول و فعل کو حدیث مرفوع کی حیثیت حاصل ہوگی۔ اہل حق کا متفقہ فیصلہ ہے کہ صحابہ کرام سب کے سب عدول ہیں، یعنی وہ رسول اللہ ﷺ کی طرف کسی قول و فعل کی جھوٹی نسبت ہرگز نہیں کرتے نیز کسی بھی دینی امر میں صحابہ کرام کا اجماع زبردست حجت ہے۔ اسی طرح سنت رسول کے ساتھ خلفائے راشدین کی سنت کی اتباع بھی مطلوب و مقصود ہے، تو خلفائے راشدین کے جن فیصلوں، احکام و فرامین کو سب صحابہ یا ان کی عظیم اکثریت نے قول و فعل یا اپنے سکوت سے قبول کیا ہو تو یقیناً کتاب اللہ یا سنت رسول اللہ ﷺ یا دونوں میں اس کی اصل اور بنیاد ضرور بالضرور موجود سمجھی جائے گی، کیوں کہ رسول اللہ ﷺ کی فعلی سنن کا ہر حال میں صرف احادیث کے ذریعے ہم تک پہنچنا ہرگز ضروری نہیں۔ مثلاً صرف نماز ہی کو لیجئے اس کا بالترتیب اور بالتفصیل مکمل طریقے یعنی فقہی اصطلاح کے مطابق اس کی شرائط، ارکان، واجبات، سنن موکدہ، مستحبات، مباحات، مکروہات، مفسدات، ان میں سے ہر ایک کی تعداد، ہر ایک کی تعریف، ہر ایک کے عمد یا سہواً چھوٹ جانے کے متعلق پورے پورے احکام او مسائل کی پوری پوری تفصیل تو صحاح ستہ اور دیگر کتب احادیث سے بھی نہیں ملے گی۔ اس سے معلوم

ہوا کہ رسول اللہ ﷺ کی بہت سی فعلی سنن یا ان کے متعلق فقہی احکام تعامل صحابہ اور تعامل امت سے بھی ہم تک پہنچے ہیں ان سب کا کتب حدیث میں لفظاً لفظاً مذکور ہونا ضروری نہیں۔

اس تمہید کے بعد ہم اصل موضوع کی طرف آتے ہیں۔ خلفائے راشدینؓ مثلاً حضرت عمرؓ کے بعض اقدامات اور احکام و قضایا سے منکرین حدیث اور دیگر بعض لوگوں نے یہ نہایت ہی غلط نتیجہ اخذ کیا کہ حاکم اعلیٰ کو دینی جزئیات از خود یا لوگوں کے مشورے سے متعین کرنے اور رسول اللہ ﷺ کی سنت میں تغیر و تبدل اور قطع و برید کرنے کی کھلی رخصت حاصل ہو گئی ہے، حال آن کہ جیسا کہ ہم اوپر واضح کر چکے ہیں کہ خلفائے راشدینؓ کا معاملہ بعد میں آنے والے حکمرانوں سے قطعاً مختلف ہے۔ خلفائے راشدینؓ اور رسول اللہ ﷺ کی سنت میں کوئی حقیقی مغایرت ہے ہی نہیں، اس لیے تو رسول اللہ ﷺ نے اپنی سنت کے ساتھ ساتھ خلفائے راشدینؓ کی سنت کو بھی اپنے اوپر لازم کرنے کا حکم دیا ہے اور تب ہی تو سورہ نساء میں صحابہ کرامؓ کے راستے کی پیروی نہ کرنے اور رسول اللہ ﷺ کی مخالفت کو ایک ہی چیز قرار دیا گیا ہے۔ اگر رسول اللہ ﷺ نے خلفائے راشدینؓ کی سنت کی بجاے یہ فرمایا ہوتا کہ میری سنت کو اور میرے بعد آنے والے اپنے ہر ہر حاکم کی سنت کو لازم پکڑو تو اس طرح کے نتائج اخذ کرنے کی کوئی گنجائش ہو سکتی تھی، چونکہ رسول اللہ ﷺ نے اپنی سنت کے ساتھ خلفائے راشدینؓ کی سنت کی اتباع کا بھی تاکید ہی حکم دیا ہے۔ لہذا خلفائے راشدینؓ کی سنت کی پیروی دراصل رسول اللہ ﷺ کی اس قولی سنت ہی کی تو پیروی ہے کہ میری سنت اور خلفائے راشدینؓ کی سنت (دونوں) کو مضبوطی سے پکڑو پس رسول اللہ ﷺ کی سنت اور خلفائے راشدینؓ کی سنت میں کوئی حقیقی مغایرت نہیں ہو سکتی، ورنہ حضرت علیؓ شراہی کی حد کے سلسلے میں رسول اللہ ﷺ کی طرف سے چالیس کوڑوں کی سزا اور حضرت عمرؓ اور حضرت عثمانؓ کی طرف سے اسی کوڑوں کی سزا دونوں کے متعلق ہرگز نہ فرماتے ”وکل منہ“ کہ یہ سب شرعی سنت میں ہی داخل ہے۔

### ج: حضرت عمرؓ کے بعض اقدامات سے منکرین حدیث کا غلط استدلال

ایسے امور جن کے متعلق منکرین حدیث کا دعویٰ ہے کہ ان میں حضرت عمرؓ نے شرعی تبدیلیاں کی ہیں۔ ان میں متعدد امور ایسے ہیں جو خود رسول اللہ ﷺ سے ثابت ہیں اور کچھ امور ایسے ہیں جن کی حیثیت بعض انتظامی اقدامات کی ہے جن سے دینی امور کا نفاذ اور اجرا مقصود ہے نہ کہ حضرت عمرؓ نے دینی مسائل میں کسی ایجاد و اختراع سے کام لیا ہے۔ مثلاً:

۱۔ اذان میں اضافہ: صبح کی نماز میں الصلوٰۃ خیر من النوم کا اضافہ احادیث صحیحہ کی رو سے خود رسول اللہ ﷺ سے ثابت ہے۔ (۱۳۲) حضرت عمرؓ کے پاس ایک شخص صبح کی نماز کی خبر دینے کے لیے آیا۔ آپ سو رہے تھے، اس نے کہا الصلوٰۃ خیر من النوم یا امیر المؤمنین۔ اس پر آپ نے اسے کہا کہ یہ کلمہ اذان کے اندر کہا کرو۔ آپ کا یہ مطلب تھا کہ اس کلمے کا صحیح موقع اسے صبح کی اذان کے اندر کہنا ہے، یہ مطلب ہرگز نہیں کہ دور نبوی میں یہ کلمہ اذان میں نہیں کہا جاتا تھا۔ (۱۳۳)

## ۲۔ قحط کے زمانے میں چوری کی حد کا ساقط ہونا

قحط کے زمانے میں چوری کی سزا حضرت عمر رضی اللہ عنہ نے اپنے طور پر موقوف نہیں کی بل کہ اس کا ثبوت سنت نبوی سے ملتا ہے۔ حضرت عباد بن شریحیل رضی اللہ عنہ سے روایت ہے کہ ”قحط اور بھوک کی حالت میں میں نے ایک کھیت سے کچھ غلہ لے لیا تو کھیت والے نے مجھے مارا اور میرا کپڑا بھی چھین لیا تو مجھے نبی ﷺ کے پاس لایا گیا اور آپ کو ساری بات بتائی گئی۔ آپ نے کھیت کے مالک سے فرمایا ما علمت اذا كان جاهلاً وما اطمعت اذا كان جائعاً او ساغباً یعنی اگر یہ نادان تھا تو نے اسے تعلیم نہیں دی اور اگر یہ بھوکا تھا تو نے اسے کھانا نہیں کھلایا۔ اس پر کھیت والے نے میرا کپڑا بھی واپس کر دیا اور مار کے بدلے ایک دسق یا نصف دسق غلہ بھی مجھے دیا۔“ (۱۳۴) اسی طرح حضرت رافع بن عمرو رضی اللہ عنہ سے روایت ہے کہ ”میں انصار (کے باغات) کی کھجوروں کو پتھر وغیرہ مار کر گرالیتا اور کھا لیا کرتا تھا تو وہ مجھے پکڑ کر نبی ﷺ کے پاس لے آئے۔ آپ نے مجھ سے پوچھا، اے رافع! تو ان کی کھجوریں کیوں گراتا ہے؟ میں نے عرض کیا، یا رسول اللہ! بھوک کی وجہ سے۔ تو آپ ﷺ نے فرمایا: تو اس طرح کھجوریں گرایا نہ کر بل کہ جواز خود گر جائیں تو انہیں کھا لیا کر۔ اللہ تجھے سیر شکم کرے اور تجھے سیراب کرے۔ ایک روایت میں ہے۔ اللّٰھم اشبع بطنہ۔ اے اللہ! اسے شکم سیر کر دے۔“ (۱۳۵)

۱۳۲۔ جمع الفوائد: ج ۱، ص ۱۱۹، رقم ۱۱۳۶

۱۳۳۔ جمع الفوائد: ج ۱، ص ۱۲۰، رقم ۱۱۳۳

۱۳۴۔ جمع الفوائد: ۵۱۵۸۱، رقم ۵۳۲۰

۱۳۵۔ الضأ: ج ۱، ص ۵۶۵، احادیث رقم ۵۳۲۳-۵۳۲۴

## ۳۔ غیر شادی شدہ کے زنا کی حد

غیر شادی شدہ زنا کرے تو قرآن کریم میں اس کی حد سو کوڑے ہے۔ حدیث میں اس کے ساتھ یہ بھی ہے کہ زانی کو ایک سال کے لیے جلا وطن بھی کیا جائے۔ احناف یہ کہتے ہیں کہ حد تو وہی ہے جو قرآن میں مذکور ہے، اور جلا وطنی حاکم کی صواب دید پر تعزیر ہے۔ یہ کہنا غلط ہے کہ حضرت عمرؓ نے اس سلسلے میں کسی شرعی حکم کو بدل دیا تھا اور جلا وطنی کی سزا کو یک سر خم کر دیا تھا۔ چنانچہ حضرت ابن عمرؓ سے مروی ہے کہ کوڑے لگانے اور جلا وطنی (یعنی حد و تعزیر) دونوں کو نبی ﷺ، ابو بکرؓ اور عمرؓ نے (زانی پر) جاری کیا ہے۔ (۳۶)

## ۴۔ حد زنا کا اسقاط

اگر کسی عورت سے زنا بالجبر کیا گیا ہو تو عورت پر حد کا جاری نہ کرنا بھی حضرت عمرؓ کی کوئی ایجاد و اختراع نہیں بل کہ رسول اللہ ﷺ سے ثابت ہے۔ حضرت وائل بن حجر رضی اللہ عنہ سے روایت ہے ”کہ ایسی ہی ایک خاتون کو آپ نے فرمایا تھا اذہبی فقد غفر اللہ لک یعنی تو چلی جا کہ بے شک اللہ نے تجھے معاف فرما دیا ہے اور متعلقہ زانی مرد کو سنگسار کرنے کا آپ نے حکم صادر فرمایا۔“ (۳۷)

## ۵۔ قاتل کی وراثت سے محرومی

قاتل کو مقتول کے ترکہ کی وراثت سے محروم کرنے کا فیصلہ بھی خود رسول اللہ ﷺ نے فرمایا ہے یہ کوئی حضرت عمرؓ کی اختراع نہیں ہے بل کہ دیگر متعدد اصحاب کے علاوہ خود حضرت عمرؓ سے بھی روایت ہے کہ ”میں نے رسول اللہ ﷺ کو یہ فرماتے سنا ہے کہ قاتل کے لیے مقتول کی وراثت میں کوئی حصہ نہیں ہے۔“ (۳۸) حضرت ابو ہریرہؓ سے روایت ہے ”رسول اللہ ﷺ نے فرمایا کہ قاتل وارث نہیں ہوگا۔“ (۳۹)

## ۶۔ اُم ولد کی خرید و فروخت پر پابندی

۱۳۶۔ ایضاً: ج ۲، ص ۵۵۵ رقم ۵۳۳

۱۳۷۔ ایضاً: ج ۲، ص ۵۵۹ رقم ۵۳۶۸

۱۳۸۔ ایضاً: ج ۱، ص ۵۲۳، رقم ۵۰۸۱

۱۳۹۔ مشکوٰۃ، ج ۱، ص ۱۰۰، رقم ۱۰۰

یہ پابندی بھی حضرت عمرؓ نے اپنی طرف سے نہیں لگائی بل کہ یہ بھی رسول اللہ ﷺ سے ثابت ہے۔ حضرت ابن عمرؓ سے مروی ہے کہ رسول اللہ ﷺ نے اولاد والی لونڈیوں کو فروخت کرنے سے منع فرمایا کہ نہ وہ بیچی جاسکتی ہیں، نہ ہبہ کی جاسکتی ہیں اور نہ ہی ترکے میں شمار ہو سکتی ہیں۔ ایسی لونڈی کا مالک جب تک زندہ ہے اس سے فائدہ اٹھا سکتا ہے اور جب وہ مر جائے تو لونڈی آزاد ہوگی۔ (۱۳۰)

## ۷۔ طواف میں رمل

طواف کے پہلے تین چکروں میں رمل کیا جاتا ہے جس میں کندھے کھول کر اور ہلکا ہلکا کر ذرا تیز چلایا جاتا ہے۔ یہ اس لیے تھا کہ مشرکین مکہ کہتے تھے کہ یثرب (مدینہ منورہ) کی آب و ہوا نے مسلمانوں کو کم زور کر دیا ہے۔ تو رسول اللہ ﷺ نے یہ طریقہ اس لیے تجویز فرمایا کہ کفار کو معلوم ہو جائے کہ مسلمان کم زور نہیں ہوئے ہیں۔ منکرین حدیث کا یہ دعویٰ قطعاً جھوٹا ہے کہ طواف میں اس رمل کو حضرت عمرؓ نے بند کر دیا تھا بل کہ پوری روایت یوں ہے کہ حضرت عمرؓ نے فرمایا: ”اب کندھے کھول کر اور کندھے ہلکا ہلکا کر تیز چلنا کس لیے ہے؟ اللہ نے اسلام کو پھیلا دیا اور کفار کو مٹا دیا ہے۔ و لکن مع ذالک لانزع شیئاً کنا نفعله مع رسول اللہ ﷺ“۔ اس کے باوجود ہم کسی ایسی چیز کو بھی نہیں چھوڑیں گے جسے ہم رسول اللہ ﷺ کے ساتھ کیا کرتے تھے۔“ (۱۳۱)

## ۸۔ مصارف زکوٰۃ

۱۔ زکوٰۃ میں زکوٰۃ کے جو آٹھ مصارف مذکور ہیں۔ ان میں ایک مصرف تالیفِ قلب کا بھی ہے کہ نو مسلموں کی دل جوئی اور اسلام میں ان کی پختگی کے لیے انہیں زکوٰۃ میں سے رقم دی جاتی تھی۔ ان مصارف زکوٰۃ پر خرچ کرنے کا یہ مطلب ہرگز نہیں ہے کہ لازماً ہر ایک مد آور ہر ایک مصرف پر برابر برابر یا ہر ایک وقت سب پر زکوٰۃ کی رقم خرچ کی جائے۔ یہ حاکم کی صواب دید پر مبنی ایک انتظامی اور تدبیری عمل ہے۔ حضرت عمرؓ نے تالیفِ قلب پر زکوٰۃ کا مال خرچ کرنے کو اس لیے موقوف فرمایا تھا کہ اسلام کے غالب اور کفر کے پوری طرح مغلوب ہو جانے پر اس کی ضرورت باقی نہیں رہی تھی کہ نو مسلموں کو محض تالیفِ قلب کے لیے مال دیا جائے۔ ہاں اگر وہ فقرا اور مساکین میں شامل ہوں تو انہیں زکوٰۃ دی جاسکتی

ہے اور دیگر فقرا و مساکین پر بعض حالات میں انہیں ترجیح بھی دی جاسکتی ہے یہ سب کچھ حاکم کی صواب دید پر چھوڑا گیا ہے۔ حضرت عمرؓ نے یہاں بھی کسی شرع حکم کو تبدیل نہیں کیا ہے، ورنہ یہ بے ہودہ بات بھی مانتی پڑے گی کہ سنت رسول تو ایک طرف رہی، حضرت عمرؓ تو قرآن کریم میں مذکور احکام میں (معاذ اللہ) قطع و برید کو لیا کرتے تھے۔ تالیف قلب کی یہ مد معروضی حالات کے تحت موقوف و معطل ہے نہ یہ کہ ہمیشہ کے لیے منسوخ ہے یہ ایسا ہی ہے جیسے بعض تاریخی روایات کے مطابق تیسرے خلیفہ راشد حضرت عثمانؓ کے زمانے میں مال کی اس قدر فراوانی ہو گئی تھی کہ لوگوں کو زکوٰۃ کے لیے فقرا اور مساکین نہیں ملتے تھے اور وہ ایسے اموال (زکوٰۃ کی وصولی پر عالمین کو دینے کے علاوہ) اپنے طور پر بھی بیت المال میں جمع کر دیا کرتے تھے۔ جس طرح کے حالات میں تالیف قلب کے لیے زکوٰۃ کے اموال خرچ کئے جاتے تھے اگر کسی زمانے میں خدانہ خواستہ ایسے حالات پھر سے پیدا ہوں تو یہ مد بھی بحال ہی سمجھی جائے گی۔ حضرت عمرؓ کے اس انتہائی دانش مندانہ اقدام کا ہی یہ اثر ہے کہ مخالفین اسلام آج یہ جھوٹا دعویٰ تو کرتے ہیں کہ اسلام تلوار کے زور سے پھیلا ہے لیکن یہ نہیں کہتے کہ اسلام گھي کے ڈبے اور آنے کی تھیلیاں وغیرہ تقسیم کرنے سے پھیلا ہے، جیسا کہ عیسائی مشنری (تبلیغی) ادارے عیسائیت کے پرچار کے لیے کرتے چلے آ رہے ہیں۔

## ۹۔ مفتوحہ اراضی کا انتظام

رسول اللہ ﷺ نے مفتوحہ اراضی کے متعلق مختلف مواقع پر حسب موقع و ضرورت مختلف فیصلے فرمائے۔ بنو نضیر، بنو قریظہ، خیبر، فدک، وادی القریٰ، مکہ اور طائف کی مفتوحہ اراضی میں سے ہر ایک کا انتظام دور نبوی میں الگ الگ طریقوں سے کیا گیا تھا۔ رسول اللہ ﷺ کا ہرگز ایسا کوئی حکم نہیں تھا کہ مفتوحہ اراضی کو لازماً اور ہر حال میں مجاہدین میں تقسیم کر دیا جائے۔ پس اگر حضرت عمرؓ نے اپنے دور خلافت میں صحابہ کرامؓ کے مشورے سے ان کی کثرت رائے کے پیش نظر مجاہدین میں انہیں تقسیم نہیں کیا تو اس سے ہرگز یہ ثابت نہیں ہوتا کہ انہیں رسول اللہ ﷺ کے کسی فیصلے میں رد و بدل کا کوئی شخصی اختیار حاصل ہو گیا تھا۔ ایسا ہوتا تو وہ ان زمینوں کو بھی مجاہدین سے واپس لے لیتے جو رسول اللہ ﷺ نے ان میں تقسیم فرمائی تھیں۔



حیش اسامہ کے سلسلے میں حضرت عمرؓ نے خلیفہ اول حضرت ابوبکر صدیقؓ نے کو یہ مشورہ دیا تھا کہ ان کی جگہ کسی اور کو امیر لشکر بنا دیا جائے یا اس مہم کو فی الحال ملتوی کر دیا جائے۔ اس سے یہ نتیجہ اخذ کرنا غلط ہے کہ رسول اللہ ﷺ کے فیصلوں میں رد و بدل میں حضرت عمرؓ کوئی حرج نہیں سمجھتے تھے، کیوں کہ جوں ہی حضرت ابوبکر صدیقؓ نے اس معاملے میں رسول اللہ ﷺ کا حوالہ دیا تو حضرت عمرؓ سمیت سب کی گردنیں فوراً جھک گئیں۔ کوئی ایک بھی آواز نہیں اٹھی کہ رسول اللہ ﷺ کا قول و فعل ہم پر حجت نہیں ہے یا آپ کے انتقال کے بعد ہم پر حجت نہیں رہا۔

## ۱۱۔ تکبیراتِ جنازہ

نماز جنازہ میں چار تکبیروں کے بارے میں بھی حضرت عمرؓ نے رسول اللہ ﷺ کی سنت کو تبدیل نہیں کیا۔ صحیح بخاری میں حضرت ابو ہریرہؓ کی روایت ہے کہ ”نباشی شاہ حبشہ کے انتقال کی خبر سن کر صحابہ کرامؓ کے ہم راہ رسول اللہ ﷺ جنازے کے لیے نکلے اور آپ ان کے ساتھ جنازہ پڑھنے کی جگہ پر تشریف لے گئے اور آپ نے (نباشی کے اس جنازے پر) چار تکبیریں کہیں۔“ (۱۳۲)

## ۱۲۔ گھوڑوں پر زکوٰۃ

شریعت کے ماخذ میں قرآن، سنت، اجماع اور قیاس ہیں جنہیں اولہ اربعہ کہا جاتا ہے۔ دور نبوی میں گھوڑے صرف جہاد اور سواری کے لیے پالے جاتے تھے۔ ان کی عام تجارت نہیں ہو کرتی تھی۔ حضرت عمرؓ کے دور خلافت میں اسلامی مملکت کو خاصی وسعت حاصل ہوئی۔ اس وسیع و عریض مملکت میں گھوڑوں کی تجارت بھی عام تھی، تو جس طرح تجارتی غرض سے پالے جانے والے جانوروں اونٹ بھیڑ بکری اور گائے پر دور نبوی میں زکوٰۃ تھی، اس پر قیاس کرتے ہوئے حضرت عمرؓ کے زمانے میں تجارتی گھوڑوں پر بھی زکوٰۃ مقرر کی گئی۔ فقہاء نے تجارتی بھیمنوں پر بھی اسی قیاس کے تحت زکوٰۃ مقرر کی ہے حال آنکہ عرب میں بھیمنوں کا وجود نہ تھا۔

## ۱۳۔ زکوٰۃ، جزیہ اور خراج

زمینی پیداوار پر زکوٰۃ قرآن و سنت دونوں سے ثابت ہے۔ عرب میں دریا نہ ہونے کی وجہ سے دریائی پیداوار تھیں۔ حضرت عمر کے دور خلافت میں دریائی پیداوار والے علاقے اسلامی مملکت کا حصہ بنے اس لیے زمینی پیداوار پر قیاس کرتے ہوئے آپ نے دریائی پیداوار پر بھی زکوٰۃ عائد فرمائی۔

زکوٰۃ کی شرح شرعاً متعین ہے، اس میں تبدیلی کا کسی حاکم کو اختیار نہیں، البتہ غیر مسلموں سے جزیہ لینے کی کوئی شرح متعین نہیں ہے۔ اس میں انتظامی و تدبیری لحاظ سے کمی بیشی ہو سکتی ہے۔ حضرت عمر نے اگر جزیہ کی شرح کو زکوٰۃ کی شرح کے برابر قرار دیا تو یہ محض انتظامی معاملہ ہے۔ اس سے ذمیوں (اسلامی ریاست کے غیر مسلم شہریوں) کو یہ احساس دلانا بھی مقصود تھا کہ ان سے جزیہ لے کر ان پر کوئی ظلم نہیں کیا جا رہا کیوں کہ ریاست کے مسلم شہری بھی تو اتنی ہی مقدار میں عکومت کو زکوٰۃ ادا کرتے ہیں۔ اسی طرح نو مسلم کی غیر منقولہ جائیداد غیر مسلموں کو دینا اور اس کا عوض و وظیفہ وغیرہ کی صورت میں نو مسلم کو دینا بھی حضرت عمر کا محض ایک انتظامی نوعیت کا مسئلہ ہے، جو ہر دور کے حاکم کی صواب دید پر مبنی ہوتے ہیں اور ان سے کسی شرعی ضابطے کی خلاف ورزی نہیں ہوتی، دور نبوی میں خراجی زمینیں نہیں تھیں کہ رسول اللہ ﷺ ان کے خراج متعین فرماتے۔ دور فاروقی میں ایسی زرعی اراضی اسلامی مملکت کے اقتدار و تصرف میں آئیں تو انتظام و تدبیر کے طور پر حضرت عمر نے ان اراضی پر خراج عائد فرمایا لیکن اس کی مقرر کردہ شرحوں کو ایسی کوئی شرعی حیثیت حاصل نہیں کہ انہیں کم و بیش یا ختم نہ کیا جاسکے۔

حضرت عمر نے ان غیر مسلم تاجروں پر عشر (یکس) عائد فرمایا جو بہ غرض تجارت اپنے اموال اسلامی مملکت میں درآمد کرتے تھے، کیوں کہ اس طرح کا یکس غیر مسلم ممالک میں مسلمان تاجروں سے بھی لیا جاتا تھا۔ یہ محض ایک انتظامی و تدبیری مسئلہ ہے۔

### ۱۴۔ غلامی کا مسئلہ

غلامی کو ختم کرنا اسلام کے مقاصد میں شامل ہے۔ حضرت عمر کے اس اعلان سے کہ آئندہ کسی عرب کو غلام نہیں بنایا جائے گا، کسی شرعی حکم کی ترمیم نہیں ہوتی۔ ایسا اعلان تو غلامی کو کم کرنے میں مدد و معاون ہے۔

### ۱۵۔ تعزیرات کا اجرا

کسی کی غیبت، تحقیر و تذلیل، اشعار میں کسی کی ناتق مذمت کرنا (ہجو) وغیرہ سب کام شرعاً ممنوع ہیں۔ حاکم کا ایسے کسی بھی کام پر بہ طور تعزیر کوئی اقدام کرنا بالکل درست ہے۔ جو سزائیں اللہ تعالیٰ کی طرف سے مقرر ہیں یعنی حدود، ان میں کمی بیشی کا حاکم مجاز نہیں۔ جن سزاؤں میں حاکم کو کمی بیشی کا شرعاً اختیار حاصل ہے انہیں تعزیرات کہا جاتا ہے۔ کسی بی ہجو کرنے، عورتوں کا نام غزل میں ذکر کرنے سے ان کی توہین مقصود ہو یا عام لوگوں میں اس سے توہین کا تصور پایا جاتا ہو تو، اسے لائق تعزیر جرم قرار دینا ایک انتظامی ضرورت ہے۔ حضرت عمرؓ نے اس طرح کے جرائم کی سزائیں متعین فرما کر کسی شرعی ضابطے کی خلاف ورزی نہیں کی۔

## ۱۶۔ بعض مباحات پر عارضی پابندی

بعض مباحات (جائز کام) اگر کسی وقت مفاد عامہ میں خلل پذیر ہوں تو ان پر وقتی اور عارضی پابندی عائد کرنے کا حاکم کو شرعاً اختیار حاصل ہے بل کہ مفاد عامہ کے پیش نظر بسا اوقات ایسے اوقات شرعاً واجب بھی ہیں۔ مثلاً کسی علاقے میں کوئی وبائی مرض پھیل رہا ہو تو اس کی روک تھام کے لیے ایسی غذاؤں اور ایسے سامان تجارت پر پابندی ضروری ہو سکتی ہے، جس سے مرض کے مزید پھیلنے کا اندیشہ ہو۔ حضرت عمرؓ نے لکنا بیہ (یسودی و عیسائی) عورتوں سے نکاح پر جو پابندی عائد فرمائی تو اس کی نوعیت بھی محدود مدت کے لیے ایک عارضی و عبوری حکم یا آرڈیننس کی تھی۔ ہر حاکم اس کا شرعاً مجاز ہے، اس سے کسی شرعی حکم کی خلاف ورزی نہیں ہوتی۔

## ۱۷۔ امتیازی حیثیت میں خلفاء۔ نہ راشدینؓ کے بعض اقدامات

سابقہ مباحث میں بہ خوبی واضح کیا جا چکا ہے کہ رسول اللہ ﷺ نے نہ صرف اپنی سنت کو بل کہ خلفائے راشدینؓ کی سنت کو بھی مضبوطی سے پکڑنے کا حکم صادر فرمایا ہے۔ شراب نوشی کی سزا میں اضافہ، جمعے کی دوسری اذان، رمضان میں ترواج کی نماز باجماعت کا اہتمام وغیرہ ایسے امور ہیں جن سے رسول اللہ ﷺ کی سنت کی خلاف ورزی نہیں ہوتی۔ بل کہ آپ کے فرمان کے عین مطابق خلفائے راشدینؓ کی سنت بھی چوں کہ واجب التسلیم ہے، لہذا ان کے یہ کام بھی سنت شرعیہ ہی میں داخل ہیں۔ جیسا کہ شرابی کی سزا کے سلسلے میں حضرت علیؓ نے ”وکل سنتہ“ کے کلمات سے واضح بھی فرمایا ہے۔

## ۱۸۔ وظائف و عطایا کی تقسیم

وغائف و عطایا کی تقسیم میں اگر لوگوں کی ضرورت کے سانحہ ساتھ ان کی خدمات کے پیش نظر کمی بیشی کی جائے تو یہ بھی ایک انتظامی مسئلہ ہے، جس سے کسی شرعی صابٹے کی خلاف ورزی نہیں ہوتی۔

### ۱۹۔ حرمتِ متعہ

متعہ کا جو مفہوم اہل تشیع بیان کرتے ہیں کہ مرد و عورت مقررہ وقت کے لیے مقررہ اجرت پر گواہوں اور ولی کی اجازت کے بغیر باہم ایجاب و قبول کر کے جنسی تعلق قائم کریں جس میں متعہ عورت نان و نفقہ اور مرد سے وراثت کی مستحق نہیں ہوتی اور جو مٹھی بھر گندم دینے سے بھی کیا جاسکتا ہے، تو اس طرح کے متعہ کی کسی بھی شریعت میں کبھی بھی اجازت نہیں دی گئی۔ اگر ایسے کسی متعہ کی اجازت ہوتی، بل کہ (معاذ اللہ) اس کے فضائل مذکور ہوتے تو قضائے شہوت کا یہ نہایت ہی آسان طریقہ صحابہ کرامؓ میں وسیع پیمانے پر رائج ہوتا اور تو اتر سے امت تک منتقل ہوتا۔ اور حضرت عمرؓ بھلا کیا مجال ہوتی کہ وہ اسے اپنے طور پر ممنوع قرار دیتے۔ دور جاہلیت کی اس رسم کو کسی دور میں ہی ختم کر دیا گیا۔ سورۃ اعراف میں ہے: **وَإِذَا فَعَلُوا فَاجِسَةً قَالُوا وَجَدْنَا عَلَيْهَا آثَاءَ وَاللَّهُ أَمَرَنَا بِهَا ط قُلْ إِنَّ اللَّهَ لَا يَأْمُرُ بِالْفَحْشَاءِ ط اتَّقُوا لَوْ نَعَىٰ اللَّهُ مَا لَأَتَّعَلَمُونَ ۝۰** (۴۳) ”اے جب وہ کوئی بے حیائی کا کام کرتے ہیں تو کہتے ہیں کہ ہم نے اپنے باپ دادا کو اس پر پایا ہے اور اللہ نے اس کا ہمیں حکم دے رکھا ہے (اے پیغمبر!) تو کہہ دے کہ بے شک اللہ بے حیائی کا حکم نہیں دیتا۔ کیا تم اللہ کے ذمہ وہ بات لگاتے ہو جو تم جانتے نہیں۔“ چنانچہ متعہ کی بے حیائی کو مکی دور میں ہی ختم کر دیا گیا۔ سورۃ مومنون اور سورۃ معارج (مکی سورتوں) میں ہے: **”وَالَّذِينَ هُمْ لِغُرُوحِهِمْ خَبْطُونَ ۖ أَلَا عَلَىٰ أَرْوَاحِهِمْ أَوْ مَا مَلَكَتْ أَيْدِيهِمْ فَاتَّبَعَتْهُمْ غَيْرُ مَلَأُوا مِنْهُنَّ فَمَنْ ابْتِغَىٰ وَرَاءَ ذَلِكَ فَأُولَٰئِكَ هُمُ الْعٰذُونَ“** (۱۳۳) اور جو اپنی شرم گاہوں کی حفاظت کرنے والے ہیں، ہاں اپنی بیویوں اور لونڈیوں کے بارے میں جن کے وہ مالک ہیں، انہیں کوئی ملامت نہیں جو کوئی اس کے علاوہ (راہ) ڈھونڈے گا تو ایسے لوگ ہی حد سے گزر جانے والے ہیں۔“

امامیہ حضرات کی کتب سے ثابت ہے کہ جس عورت سے متعہ کیا جا رہا ہے وہ چار بیویوں میں شامل نہیں، اور نہ ہی وہ لونڈیوں میں شامل ہے بلکہ یہ تو اجرت پر لی ہوئی عورت ہے۔<sup>(۱۳۵)</sup> یہی وجہ ہے کہ ایک ہی وقت میں چار سے زیادہ عورتوں سے بھی متعہ کیا جاسکتا ہے جب کہ بیویوں ایک ہی وقت میں چار سے زیادہ نہیں ہو سکتیں۔ پس جب مستوعہ عورت بیویاں اور لونڈیوں میں شامل ہی نہیں تو ایسی عورت سے جنسی خواہش پوری کرنا مذکورہ بالا آیات کی رو سے حرام اور ممنوع ہے۔ یہ آیات مکی سورتوں کی ہیں۔ اس کے بعد رسول اللہ ﷺ سے متعہ کے جائز ہونے کی کوئی روایت نہیں ملتی لیکن اس کے حرام ہونے کی اشاعت بعض وجوہات کی بنا پر پوری طرح نہیں ہوئی تھی۔ سب سے بڑی وجہ یہ تھی کہ متعہ کا کاروبار عام نہیں بلکہ شاذ و نادر صورتوں میں مثلاً لمبے سفر اور جنگوں میں گھر سے دور رہنے اور سفر پر ہونے کی وجہ سے متعہ کیا جاتا تھا اور اس میں باقاعدہ گواہ بھی موجود ہوتے تھے۔ چنانچہ امامیہ کتب میں ہے کہ امام جعفر صادقؑ سے پوچھا گیا، کیا دور نبوی میں لوگ گواہوں کے بغیر متعہ کرتے تھے تو آپ نے فرمایا نہیں۔ علامہ طوسی لکھتے ہیں: انہم ماتزو وجوا الالبینۃ و ذالک هو الافضل” انہوں نے نکاح متعہ بغیر گواہوں کے کبھی نہیں کیا اور یہی افضل ہے۔“<sup>(۱۳۶)</sup> چونکہ اس کے حرام ہونے کی اشاعت وسیع پیمانے پر نہیں ہوئی تھی اس لیے غزوہ خیبر اور بعض دیگر مواقع پر رسول اللہ ﷺ سے متعہ کی ممانعت کی جو روایات ملتی ہیں، تو یہی سابقہ ممانعت کو برقرار رکھنے کے لیے بہ طور تاکید تھی، یعنی یہ نبی تشریحی نہیں بلکہ نبی تاکیدری تھی۔ البتہ فتح مکہ کے موقع پر آپ نے تین دن کے لیے جو اجازت دی تھی وہ بھی اہل تشیع کے مشہور و معروف متعہ کی ہرگز (پھر دہرائے) ہرگز شکل نہیں تھی، بلکہ یہ نکاح موقت تھا اور اسی کو اس دور میں متعہ کا نام دیا جاتا تھا، جس میں باقاعدہ گواہ بھی ہوتے تھے جیسا کہ اوپر امامیہ کی کتب تہذیب الاحکام اور الاستبصار کے حوالے سے بتایا جا چکا ہے کہ عہد نبوی میں متعہ گواہوں کے بغیر نہیں ہوا کرتا تھا۔ پس اگر کسی روایت میں گواہوں کا ذکر نہ بھی ہو تو عدم ذکر سے عدم وجود ثابت نہیں ہوتا۔ فتح مکہ کے موقع پر نکاح موقت (متعہ) کی جو اجازت صرف تین دن کے لیے دی گئی تھی، وہ بھی آئندہ کے لیے تاقیامت ختم کر دی گئی۔<sup>(۱۳۷)</sup> اس کے بعد اگر کسی غزوے مثلاً غزوات حنین، ادطاس اور تبوک میں رسول اللہ ﷺ سے حرمت متعہ منقول ہے، تو یہ سابقہ ممانعت پر محض

۱۳۵۔ فروع کافی: ابواب المتعہ، ص ۴۳۸۔ تہذیب الاستبصار: ج ۲، ص ۱۸۸

۱۳۶۔ تہذیب الاحکام: ج ۲، ص ۸۶، الاستبصار: ج ۳، ص ۱۳۸

۱۳۷۔ جمع لنوائد: ج ۱، ص ۳۳۲۔ رقم ۲۲۳۶

نہی تاکید ہی ہے، اس کا یہ مطلب ہرگز نہیں کہ اس نہی سے فوراً پہلے نکاحِ موقت (متعہ) جائز تھا۔ کچھ لوگ سورہ نساء کی آیت نکاح میں فيما استمتعتم به منهن کے بعد ”النی اجل مسمیٰ“ کی قرأت منسوخہ یا شاذہ سے جواز متعہ پر استدلال کرتے ہیں۔ حال آں کہ اس کے فوراً بعد اگلی آیت میں یہ کہا گیا ہے کہ ”جو لوگ آزاد مومن عورتوں سے مالی لحاظ سے نکاح کرنے کی استطاعت نہ رکھتے ہوں تو وہ مومن لوٹدنیوں سے ان کے مالکوں کی اجازت سے متعلقہ احکام و شرائط کے تحت نکاح کر سکتے ہیں۔ اس کے بعد ارشاد ہے ”ذٰلک لمن خشی العنت منکم ط و ان تضرروا اخیر“ لکنم ط واللہ غفور“ رَحِیم“ (۱۳۸) (لوٹدنیوں سے نکاح کرنے کی) یہ اجازت اس شخص کے لیے ہے جو تم میں سے گناہ میں پڑنے سے ڈرتا ہو اور اگر تم صبر کرو (اور لوٹدنیوں سے نکاح نہ کرو) تو یہی تمہارے لیے بہتر ہے اور اللہ بہت بخشنے والا مہربان ہے۔“ اسی طرح سورہ نور میں ہے و لیسْتَغْفِرَ الذّٰیْنَ لَا یَجِدُوْنَ نِکَاحًا حَتّٰی یَغْنِیَہُمُ اللّٰهُ مِنْ فَضْلِہِ۔ (۱۳۹) ”اور چاہیے کہ وہ لوگ پاکدامنی اختیار کریں جو کوئی نکاح نہیں پاتے یہاں تک کہ اللہ انہیں اپنے فضل سے غنی کر دے۔“ اگر اہل تشیع والے متعہ کی کوئی گنجائش ہوتی، جس میں مستومعہ عورت نان و نفقہ اور وراثت وغیرہ کے حقوق کی مستحق ہی نہیں ہوتی اور جو گندم یا آٹے کی ایک مٹھی پر بھی ہو سکتا ہے اور جو ایک گھنٹے کے لیے بھی ہو سکتا ہے تو خوب غور کیجیے کہ نکاح کی مالی استطاعت نہ رکھنے والوں کو صبر، پاک دامنی اور مالی حیثیت سے غنی ہونے تک کا انتظار کرنے کا حکم دینے کی ضرورت ہی کیا تھی؟ صاف یہ کہا جاتا کہ ایسے نادار لوگ مٹھی بھر گندم یا آٹا وغیرہ دے کر تھوڑی دیر کے لیے جس خاتون سے چاہیں متعہ کر لیا کریں اور خوب ثواب کمایا کریں۔ پس اگر النی اجل مسمیٰ کی منسوخ یا شاذہ قرأت کو تسلیم بھی کر لیا جائے تو اس کا تعلق عقد سے نہیں بل کہ لازم مہر مہرجل سے قائم کرنا ہو گا کہ جو مہر بوقت نکاح فوری ادا نہ کیا گیا ہو بل کہ بعد میں معینہ مدت پر اس کی ادائیگی کا وعدہ کیا گیا ہو تو ایسی عورتوں سے مہر کی معینہ مدت تک استمتاع (فائدہ اٹھانے یعنی جماع کرنے) کے بعد مہر ادا کرنا یا جائے۔ نیز اگر النی اجل مسمیٰ کا تعلق عقد سے ہو اور اس سے مراد متعہ ہو تو لازم آئے گا کہ متعہ کے لیے عمر بھر کی مدت کی تعیین درست نہ ہو حال آں کہ امامیہ حضرات عمر بھر کے لیے بھی متعہ کو جائز قرار دیتے ہیں۔

حضرت عمرؓ کے دور خلافت میں اس زمانے کے متنعہ (یعنی گواہوں کی موجودگی میں نکاح موقت) کے اگادہ واقعات لاعلمی کی بنا پر ہوئے تو آپ نے اس کی سختی سے ممانعت کر دی اور متنعہ (نکاح موقت) کے حرام ہونے کا عام اعلان فرمایا۔

## ۲۰۔ بہ یک وقت دی گئی تین طلاقوں کا اجرا

صحیح مسلم میں حضرت ابن عباسؓ سے مروی ہے کہ (ایک مجلس کی) تین طلاقوں کو پہلے ایک ہی سمجھا جاتا تھا۔ حضرت عمرؓ نے اپنے دور میں تینوں نافذ کر دیں۔<sup>(۱۵۰)</sup> اس کے متعلق امام بیہقی اپنی سند کے ساتھ امام شافعیؒ سے نقل کرتے ہیں کہ بعید نہیں کہ ابن عباسؓ سے مروی یہ روایت ایک منسوخ حکم کے متعلق ہو جس کے منسوخ ہونے کا بعض حضرات کو علم نہیں تھا۔ ورنہ یہ کیسے سو سکتا ہے کہ حضرت ابن عباسؓ کو رسول اللہ ﷺ کا ایک غیر منسوخ حکم معلوم بھی ہو اور پھر بھی وہ دیدہ و دانستہ اس کے خلاف عمل کرتے اور بارہا فتویٰ دیتے رہیں۔<sup>(۱۵۱)</sup> چنانچہ سنن نسائی میں خود حضرت ابن عباسؓ سے ہی یہ روایت موجود ہے کہ پہلے تین طلاقوں کے بعد رجوع ہو سکتا تھا جو بعد میں منسوخ ہو گیا۔<sup>(۱۵۲)</sup> اور امام ابو داؤد نے حضرت ابن عباسؓ کی صحیح مسلم والی روایت کو منسوخ قرار دیتے ہوئے اسے باب بقیۃ نسخ المراجعة بعد التظلیقات الثلاث کے تحت درج کیا ہے۔<sup>(۱۵۳)</sup> پس حضرت عمرؓ نے یہاں بھی کسی شرعی حکم میں ہرگز تبدیلی نہیں کی۔ حضرت نافع بن عجمیر فرماتے ہیں کہ ”حضرت رکانہ بن عبد یزید رضی اللہ عنہ نے اپنی بیوی سھیمہ کو بتہ (قطع تعلق کرنے والی) طلاق دی۔ پھر رسول اللہ ﷺ کے سامنے انہوں نے عرض کیا کہ اللہ کی قسم! میں نے ایک کا ارادہ کیا ہے۔ اس پر آپ نے فرمایا واللہ ما اردت الا واحدة؟ فقال زکاة ﷺ واللہ ما اردت الا واحدة فردھا الیہ رسول اللہ ﷺ فطلقھا الثانیۃ فی عہد عمر ﷺ والثالثۃ فی زمان عثمان ﷺ“<sup>(۱۵۴)</sup> ”اللہ کی قسم کیا (اے رکانہ) تو نے واقعی ایک (طلاق) کا ہی ارادہ کیا تھا؟ اس پر زکانہ نے عرض کیا، اللہ کی قسم میں

۱۵۰۔ مسلم: ج ۱، ص ۷۷۷۔ مستدرک: ج ۱، ص ۳۳۶۔ مستدرک: ج ۲، ص ۱۹۶

۱۵۱۔ محصلہ سنن الکبریٰ: ج ۷، ص ۷۷، ص ۳۳۸

۱۵۲۔ النسائی: ج ۲، ص ۱۰۳

۱۵۳۔ ابو داؤد: ج ۱، ص ۲۹۸

۱۵۴۔ ابو داؤد: ج ۱، ص ۳۰۰۔ مستدرک: ج ۲، ص ۱۹۹۔ دارقطنی: ج ۲، ص ۳۳۹

نے ایک ہی کا ارادہ کیا تھا تو آپ نے اس (خاتون) کو اس پر لوٹا دیا۔ پھر رکانہ نے اسے دوسری طلاق حضرت عمرؓ کے اور تیسری طلاق حضرت عثمانؓ کے دور خلافت میں دی۔ "اگر ایک مجلس کی تینوں طلاقیں مؤثر نہ ہوتیں تو حضرت زکاتہؓ سے قسم کیوں لی جاتی؟" روایت کے راوی حضرت نافع بن عیبر کو امام ابن حبان ثقہ تابعی قرار دیتے ہیں جب کہ ابو القاسم بغوی، ابو نعیم اور حافظ ابو موسیٰ وغیرہ انہیں صحابی بتاتے ہیں۔<sup>(۱۵۵)</sup> پس حافظ ابن قیم کا یہ لکھنا ہرگز درست نہیں کہ نافع بن عیبر مجہول ہیں۔ نیز امام ابو داؤد نے اس حدیث کو صحیح (صحیح ترین) قرار دیا ہے۔ اور اس روایت کو مرجوح قرار دیا ہے جس میں یہ کہا گیا ہے کہ حضرت زکاتہؓ نے تین طلاقیں دی تھیں۔ یعنی صحیح ترین روایت یہی ہے کہ تین طلاقیں نہیں بل کہ بتہ قطع تعلق کرنے والی (طلاق دی تھی)۔

یہاں یہ عذر قبول نہیں کیا جاسکتا کہ طلاق ثلاثہ کے سلسلہ میں حضرت عمرؓ آخر میں اپنے اس فعل پر نادم ہو گئے تھے۔ ایسا ہوتا تو وہ اپنے حکم کو برملاء واپس لیتے اور اسے منسوخ کرتے۔ اگر ایسا ہوتا تو ائمہ اربعہ ہرگز اس پر متفق نہ ہوتے کہ ایک مجلس کی تین طلاقیں ایک ہی شمار ہوں گی۔ اس روایت کا راوی خالد بن یزید بن ابی مالک ہے جس پر اکثر محدثین نے سخت جرح کی ہے۔ امام یحییٰ فرماتے ہیں لیس بشتی یعنی وہ کچھ نہیں ہے۔ امام نسائی فرماتے ہیں کہ وہ ثقہ نہیں ہے۔ امام دارقطنی فرماتے ہیں کہ وہ ضعیف ہے۔ امام ابو داؤد نے ایک روایت میں اسے ضعیف اور دوسری روایت میں منکر الحدیث قرار دیا ہے۔ امام یعقوب بن سفیان، حافظ عقیلی نے اسے ضعیف قرار دیا ہے۔ یحییٰ بن معین فرماتے ہیں کہ دو کتابوں کا دفن کر دینا زیادہ مناسب ہے۔ ایک تو عراق میں ابن کلبی کی تفسیر ہے جس میں ابوصالح عن ابن عباسؓ کے طریق سے وہ روایت کرتا ہے اور دوسری کتاب شام میں خالد بن یزید بن ابی مالک کی کتاب الدیات ہے۔ لم یرض ان یکذب علی ابیہ حتی کذب علی اصحاب رسول اللہ ﷺ یعنی وہ صرف اس پر راضی نہیں کہ اپنے باپ پر اس نے جھوٹ باندھا بل کہ اس نے تو رسول اللہ ﷺ کے اصحاب پر بھی جھوٹ باندھا ہے۔<sup>(۱۵۶)</sup> اگر ایسے غیر معتبر راوی کی روایت کو خواہ مخواہ صحیح بھی قرار دیا جائے تو بھی حضرت عمرؓ کی مبینہ ندامت سے ہرگز ثابت نہیں ہوتا کہ وہ اپنے فیصلے کو غلط سمجھتے تھے ورنہ وہ برملاء اپنے حکم کو واپس لیتے، اگر کوئی شخص تین کے عدد کا ذکر کیے بغیر ایک مجلس میں اپنی بیوی کو کہے کہ تجھے



طلاق ہے، طلاق ہے، طلاق ہے تو ممکن ہے کہ اس کا ارادہ ایک ہی طلاق کا ہو اور تین مرتبہ کی تکرار محض تاکیداً ہو۔ ایسی صورت میں دیانہ (اللہ کے نزدیک) تو ایک ہی طلاق ہوگی مگر معاملہ قاضی کے پاس جائے تو قضاہ (قاضی کے فیصلے کے مطابق) اس سے تین طلاقیں ہی سمجھی جائیں گی۔ حضرت عمرؓ نے چون کہ ایسی طلاق کو تین ہی شمار کرنے کا حکم دیا تھا، اس لیے ممکن ہے کہ انہیں اس پر ندامت بھی ہو کہ شاید واقعی کسی کا ارادہ ایک ہی طلاق کا ہو لیکن میں دلوں کا حال نہیں جانتا اس لیے اللہ مجھے معاف کرے۔

یہ کہنا بھی ہرگز قبول نہیں کیا جاسکتا کہ حضرت عمرؓ نے تادیباً (لوگوں کو سزا دینے اور انہیں ادب سکھانے کے لیے) تین طلاقوں کو نافذ کیا تھا۔ شریعت کے کسی حکم کو اس طرح قطعاً تبدیل نہیں کیا جاسکتا ورنہ (معاذ اللہ) اس کی بھی پوری گنجائش ہونی چاہیے کہ (مثلاً) کوئی حاکم نماز سے غفلت برتنے والے کسی شخص کو چار رکعت فرض کی بہ جائے تادیباً آٹھ رکعت پڑھنے کا حکم دے۔ حضرت عمرؓ نے اگر تادیباً ایک مجلس کی تین طلاقوں کو تین قرار دیا حال آنکہ شریعت میں واقع نہ ہوتی ہوں تو یہ شرعی حکم میں تبدیلی ہے۔ تادیب و تعزیر کی اور بھی کئی صورتیں مثلاً ضرب و جس وغیرہ ہو سکتی تھیں۔ دور حاضر میں تو ایسی تعزیر کی شدید ضرورت ہے، اور اس سلسلے میں مناسب قانون سازی ہونی چاہیے تاکہ تین طلاقیں بہ یک وقت دینے کی حوصلہ شکنی ہو، اور متعلقہ مسائل اور پیچیدگیاں پیدا ہی نہ ہوں۔ ذخیرہ احادیث میں ہرگز ایسی کوئی حدیث نہیں کہ رسول اللہ ﷺ نے ایک وقت میں دی گئی تین طلاقوں کو ایک ہی طلاق شمار کرنے کا کوئی حکم دیا ہو۔ حضرت رکانہ کے متعلق بعض روایات میں یہ جو کہا گیا ہے کہ انہوں نے اپنی بیوی کو تین طلاقیں دی تھیں، اس سے صحیح حدیث کا تقابل کرتے ہوئے امام ابو داؤد فرماتے ہیں 'هذا اصح من حدیث ابن جریج ان زکاة طلق امرأته ثلاثاً لانہم اهل بیتہ وهم اعلم بہ (۱۵۷) "حضرت رکانہ کے متعلق یہ روایت (جس میں بتہ کا لفظ موجود ہے) ابن جریج کی روایت سے زیادہ صحیح ہے جس میں آتا ہے کہ انہوں نے تین طلاقیں دی تھیں کیوں کہ بتہ والی حدیث کو تو ان کے گھر والے بیان کرتے ہیں اور وہ اس کو زیادہ جانتے ہیں۔" قاضی شوکانی بھی تسلیم کرتے ہیں کہ واثنت مازوی فی قصة زکاة انه طلقها البتة لا ثلاثاً (۱۵۸) "حضرت رکانہ کے واقعے میں سب سے زیادہ صحیح اور ثابت بات یہی ہے کہ انہوں نے بتہ طلاق دی تھی تین طلاقیں نہیں دی تھیں۔ امام نووی لکھتے ہیں کہ

بعض راویوں نے لفظ تہ کو تین سمجھ کر غلطی سے ثلاثاً کا لفظ استعمال کیا ہے۔<sup>(۱۵۹)</sup> حضرت عمرؓ نے جب ایک مجلس میں دی گئی تین طلاقوں کو تین ہی قرار دیا تو صحابہ کرامؓ میں سے کسی فرد واحد نے بھی اس پر ہرگز کوئی اعتراض نہیں کیا۔ کسی کی زبان پر حضرت عمرؓ کے خلاف کوئی حرف شکایت نہیں آیا۔ مملکت سعودی عرب نے علمائے حرمین اور دیگر نامور ترین علما پر مشتمل ایک تحقیقاتی مجلس قائم کر رکھی ہے۔ اس مجلس میں تین طلاقوں کا مسئلہ پیش ہوا۔ مجلس نے قرآن و حدیث کی نصوص صریحہ کے علاوہ تفسیر و حدیث کی کوئی سنتائیں کتابوں کے حوالے اور سیر حاصل بحث کے بعد واضح الفاظ میں متفقہ فیصلہ دیا کہ ایک لفظ سے دی گئی تین طلاقیں تین ہی شمار ہوں گی۔ مقالے کا عنوان حکم الطلاق الثلاث بلفظ واحد فی ضوء الكتاب والسنة ہے۔ کوئی ڈیڑھ سو صفحات پر مشتمل یہ مقالہ مولانا مفتی رشید احمد لدھیانویؒ کی کتاب احسن الفتاویٰ میں مکمل موجود ہے۔<sup>(۱۶۰)</sup>

حضرت عمرؓ کو صحابہ کرامؓ میں ایک خاص امتیازی مقام حاصل ہے۔ کئی ایک قرآنی احکام ان کی رائے اور مشورے کے مطابق نازل ہوئے۔ بعض اوقات انہوں نے انفرادی حیثیت میں رسول اللہ ﷺ کے کسی واضح حکم کی بہ ظاہر شدید مخالفت کی۔ اس کے باوجود رسول اللہ ﷺ نے اپنی زبان مبارک سے برملا ان کی رائے کی تائید و توثیق فرمائی یا سکوت اختیار فرما کر اسے درست قرار دیا۔ مثلاً ایک موقع پر حضرت ابوہریرہؓ کو رسول اللہ ﷺ نے اپنے مبارک نعلین (جوتے) عطا فرمائے (تاکہ لوگ حضرت ابوہریرہؓ کی بات پر حیران نہ ہوں بل کہ اسے پورے وثوق اور اعتماد سے بہ غور سنیں) اور انہیں حکم دیا کہ لوگوں میں یہ اعلان کر دو کہ جو شخص بھی لا الہ الا اللہ کی خلوص قلب سے شہادت دیتا ہے، اسے جنت کی بشارت دی جاتی ہے۔ سب سے پہلے ان کی ملاقات حضرت عمرؓ سے ہوئی جنہوں نے سینے پر زور دار ضرب لگا کر انہیں زمین پر گرا دیا اور رسول اللہ ﷺ کے مذکورہ واضح اور کھلے حکم کی تعمیل سے سختی سے روکتے ہوئے انہیں واپس دھکیل دیا۔ حضرت ابوہریرہؓ نے اپنی اس توہین پر زار و قطار روتے ہوئے رسول اللہ ﷺ کی خدمت میں پہنچ کر حضرت عمرؓ کی شکایت کی۔ اتنے میں حضرت عمرؓ بھی وہیں پہنچ گئے۔ رسول اللہ ﷺ کے استفسار پر حضرت عمرؓ نے عرض کیا کہ آپ ایسا نہ کریں کیوں کہ مجھے ڈر ہے کہ لوگ اسی پر بھروسہ کر کے بیٹھ جائیں گے (اور احکام شریعت پر عمل میں

کو تہا ہی کریں گے) اس پر آپ نے فرمایا: تو اچھا لوگوں کو ان کے حال پر چھوڑ دو۔<sup>(۱۱۱)</sup> اسی طرح کی ایک روایت حضرت ابو موسیٰ اشعریؓ سے بھی ہے کہ ”میں رسول اللہ ﷺ کی خدمت میں حاضر ہوا اور میرے ساتھ کچھ اور لوگ بھی تھے۔ آپ نے فرمایا کہ تم اپنے سے پیچھے لوگوں کو یہ بشارت سنا دو کہ جو شخص لا الہ الا اللہ کی دل سے تصدیق کرتا ہوا (زبان سے) اس کی شہادت دے تو وہ جنت میں داخل ہوگا۔ ہم جب وہاں سے نکلے تو حضرت عمرؓ سے ہماری ملاقات ہوئی۔ وہ ہمیں رسول اللہ ﷺ کے پاس واپس لوٹائے، اور عرض کیا یا رسول اللہ! اس طرح تو لوگ (عمل چھوڑ کر) اسی پر بھروسہ کر بیٹھیں گے۔ اس پر رسول اللہ ﷺ خاموش رہے (یعنی آپ نے اپنے سکوت سے حضرت عمرؓ کے قول کی تائید و تصویب فرمائی)۔“<sup>(۱۱۲)</sup> غور کیجیے حضرت عمرؓ کی وجہ سے رسول اللہ ﷺ نے خود ہی اپنے پہلے حکم کو منسوخ ٹھہرایا اور حضرت عمرؓ کی رائے اور مشورے کے عین مطابق اس کی بہ جائے اپنی سنت قولی یا تقریری سے دوسرا حکم صادر فرمایا جو آپ کے پہلے حکم کے لیے ناسخ کی حیثیت رکھتا ہے۔ یعنی گو یہ حقیقت اپنے حال پر برقرار رہی کہ لا الہ الا اللہ کی خلوص قلب سے شہادت دینے والا (زودیا بہ دیر) جنت میں داخل ہوگا، لیکن آپ نے حضرت عمرؓ کی اس رائے سے بھرپور اتفاق فرمایا کہ اس حقیقت کا برملاء اظہار اور اس کا اعلان فی الحال مناسب نہیں۔

پس اگر یہ ثابت بھی ہو جائے (حال آں کہ ہرگز ایسا کوئی ثبوت نہیں ہے) کہ رسول اللہ ﷺ نے ایک مجلس اور ایک قول کی تین طلاقوں کو ایک ہی طلاق قرار دینے کا کوئی واضح اور صریح حکم دیا تھا تو بھی حضرت عمرؓ کا اپنے دورِ خلافت میں ایسی تین طلاقوں کو تین ہی قرار دینے کا حکم ہرگز خلاف سنت نہیں سمجھا جائے گا۔ شرابی کے لیے زیادہ سے زیادہ سزا رسول اللہ ﷺ سے چالیس کوڑوں سے زیادہ ثابت نہیں لیکن حضرت عمرؓ اور حضرت عثمانؓ نے شرابی کو اسی کوڑوں کی سزا دی جس کے متعلق حضرت علیؓ کا ارشاد ہے و کُلُّ سُنَّةٍ (۱۱۳) ”یہ سب کچھ سنت ہی میں شامل ہے“۔ وجہ ظاہر ہے کہ رسول اللہ ﷺ نے صرف اپنی سنت کو ہی نہیں بل کہ خلفائے راشدینؓ کی سنت کو بھی مضبوطی سے پکڑنے کی امت کو تاکید فرمائی ہے۔ یعنی خلفائے راشدینؓ کی جو سنت آپ کی سنت سے بہ ظاہر مغائر نظر آئے اور جسے صحابہ کرامؓ

۱۶۱۔ جمع الفوائد: ج ۱، ص ۷۔ ۸ رقم ۸

۱۶۲۔ ایضاً: ج ۱، ص ۸ رقم ۹

سنت مسلمہ: ج ۱، ص ۷

نے بالاتفاق یا عظیم اکثریت سے قبول کیا ہو تو یہ مغائرت اور یہ اختلاف حقیقی نہیں، بل کہ محض ظاہری اور صورتی (بیجا صورت) ہے اور اس اختلاف کا کوئی نہ کوئی معقول سبب یقیناً موجود ہے لیکن یہ تو ضروری نہیں کہ بعد کے لوگوں کو اس سبب کا ضرور بالضرور علم بھی ہو سکے۔ اگر ایسے کسی ظاہری اختلاف کو قبول نہ کرنے کا ناحق یہ عذر تراشا جائے کہ آپ کی اور خلفائے راشدینؓ کی سنت میں ہر حال میں عینیت ہونی چاہیے کہ خلفائے راشدینؓ کی صرف وہی سنت مراد ہو جو ہو بہو اسی صورت میں خود رسول اللہ ﷺ سے بھی ثابت ہو تو حدیث میں خلفائے راشدینؓ کی تخصیص (معاذ اللہ) قطعاً الایحیٰ اور بے مقصد ٹھہرتی ہے۔ رسول اللہ ﷺ کا حکیمانہ کلام اس طرح کے عیب سے پاک ہے کیوں کہ زید، عمرو اور بکر وغیرہ وغیرہ جس کی سنت بھی آپ کی سنت کے عین مطابق ہو تو اس کی بھی اتباع بہ ہر حال مطلوب و مقصود ہوگی خواہ فقہی اصطلاح میں ایسی اتباع فرض، واجب، سنت مؤکدہ، مستحب یا مباح کے درجے میں ہو۔ اب اگر اس مفروضے کو صحیح سمجھ لیا جائے کہ بعض صحابہ کرامؓ حضرت عمرؓ کے مذکورہ فیصلے سے متفق نہیں تھے، گو انہوں نے اس کے خلاف بہ ظاہر کوئی شکایت نہیں کی تو یہ بھی ماننا ہو گا کہ اس اختلاف کی حیثیت ان کے نزدیک اختلاف السنۃ بالسنۃ (سنت کا سنت سے اختلاف) کی ہے، جیسے شرابی کی حد کے سلسلے میں چالیس اور اسی کوڑوں کے اختلاف میں دونوں سزاؤں کو حضرت علیؓ نے سنت ہی قرار دیا ہے۔ اگر تین طلاقیوں کے سلسلے میں حضرت عمرؓ کے نافذ کردہ فیصلے کو صحابہ کرامؓ خلاف سنت سمجھتے تو ہرگز خاموش نہ رہتے۔

کسی مسئلے پر اجماع سے اگر چند ایک حضرات کو اختلاف بھی ہو تو بھی اس سے اجماع میں خلل پذیر نہیں ہوتا، چنانچہ امام نوویؒ، قاضی شوکانیؒ اور علامہ جزائریؒ لکھتے ہیں کہ داؤد ظاہریؒ کی مخالفت سے اجماع پر کوئی زندگی نہیں پڑتی۔<sup>(۱۳)</sup> مکتبہ اہل حدیث کے نامور عالم دین نواب صدیق حسن خانؒ فرماتے ہیں: ولا بتوہم أن المراد بالمجتہدین جمیع مجتہدی الامۃ فی جمیع الاعصار الی یوم القیامۃ فان ہذا توہم باطل لانہ یؤدی الی عدم ثبوت الاجماع۔<sup>(۱۴)</sup> اور یہ وہم نہ کیا جائے کہ مجتہدین سے تمام زمانوں میں قیامت تک کے امت کے سارے مجتہد مراد ہیں، کیوں کہ یہ محض باطل وہم ہے اس سے تو یہ لازم آتا ہے کہ کسی بھی مسئلے میں اجماع سرے سے ثابت ہی نہیں ہوگا۔ اس سے معلوم ہوا کہ طلاق ثلاثہ کے معاملے میں بھی جن حضرات کے اقوال اور فتاویٰ جمہور کے اجماع کے خلاف ہیں وہ سب

۳۔ نووی۔ شرح مسلم، ج ۲، ص ۸۷۔ شوکانی۔ شرح بلوغ المرام، ص ۶۔ الجزائری۔ توجیہ النظر، ص ۴۱۴

۱۶۵۔ نواب صدیق حسن خانؒ۔ الجزینہ، ص ۹

کے سب شاذ اور ناقابل عمل ہیں۔ چنانچہ علامہ احمد بن محمد القطلانی الشافعی (المتوفی ۹۲۳ ہجری) تین طلاقوں کو ایک سمجھنے والوں کے مذہب کے متعلق لکھتے: "بناہ مذہب شاذ فلا یعمل بہ اذہو منکر۔"<sup>(۱۱۶)</sup> "کیوں کہ یہ شاذ مذہب ہے اس لیے اس پر عمل نہیں کیا جائے گا بل کہ یہ ناقابل قبول ہے۔"

مولانا محمد سرفراز خاں صاحب لکھتے ہیں: "ہمارے نزدیک یہ دونوں طریقے پسندیدہ نہیں، نہ تو ایسے شاذ اور خلاف اجماع قول پر بے جا اصرار اور ضد ہی بھلی ہے، ورنہ کسی بھی اختلافی مسئلے میں (گو وہ مروج اور کم زور پہلو کا حامل کیوں نہ ہو) جب کہ بعض سلف صالحین سے اختلاف چلا آ رہا ہو) دوسرے فریق کی مار پٹائی درست ہے اور نہ اس کو کافر اور مرتد قرار دینا اور قابل گردن زدنی قرار دینا صحیح ہے۔ چنانچہ حضرت مولانا مفتی محمد کفایت اللہ دہلوی ایسے ہی ایک استفتاء کے جواب میں ارشاد فرماتے ہیں: ایک مجلس میں تین طلاقیں دینے سے تینوں طلاقیں پڑ جانے کا مذہب جمہور علماء کا ہے اور ائمہ اربعہ اس پر متفق ہیں۔ جمہور علماء اور ائمہ اربعہ کے علاوہ بعض علماء ضرور اس کے قائل ہیں کہ ایک رجعی طلاق ہوتی ہے اور یہ مذہب اہل حدیث نے بھی اختیار کیا ہے۔ اور حضرت ابن عباسؓ اور طاؤسؓ اور عمرؓ و ابن اسحاق سے منقول ہے۔ پس کسی اہل حدیث کو اس حکم کی وجہ سے کافر کہنا درست نہیں اور نہ ہی وہ مستحق اخراج عن المسجد ہے۔"<sup>(۱۱۷)</sup>

اس مسئلے کا دورِ حاضر میں مناسب ترین حل یہ ہے کہ ایک ہی مجلس اور ایک ہی وقت میں تین طلاقیں دینے والے خاوند کے لیے قرار واقعی تعزیر ہونی چاہیے اور اس سلسلے میں مناسب قانون سازی کرتے ہوئے نکاح کے مروجہ رجسٹریشن فارم میں بھی مناسب ترمیم ہونی چاہیے، کیوں کہ ایسا خاوند بہ موجب حدیث نبوی کتاب اللہ کے ساتھ تلاءعب (کھیل) کا مرتکب ہوتا ہے۔ حضرت محمود بن لبید سے مروی ہے: "أخبر رسول اللہ ﷺ عن رجل طلق امرأته ثلاث تطليقات جميعاً فقام غضباناً ثم قال انلعب بكتاب الله وأنا بين اظهركم حتى قام رجل وقال يا رسول الله ألا اقتله۔"<sup>(۱۱۸)</sup> "رسول اللہ ﷺ کو یہ خبر دی گئی کہ ایک شخص نے اپنی عورت کو اٹھی تین طلاقیں دے

دی ہیں تو آپ غصے میں اٹھ کھڑے ہوئے پھر آپ نے فرمایا کہ میری موجودگی میں اللہ کی کتاب سے کھیلا جا رہا ہے؟ حتیٰ کہ ایک شخص کھڑا ہوا اور اس نے کہا یا رسول اللہ! کیا میں اس شخص کو قتل نہ کر ڈالوں؟“۔

## ۲۱۔ بیس تراویح کا اجرا

رمضان المبارک میں بیس تراویح کے اجرا کے سلسلے میں بھی حضرت عمرؓ نے کسی شرعی حکم میں کوئی تبدیلی نہیں کی۔ دور نبوی میں نماز تراویح باجماعت باقاعدگی سے اس لیے نہیں پڑھائی گئی کہ کہیں یہ امت پر فرض نہ ہو جائے۔ حضرت ابو بکر صدیقؓ نے مختصر دور خلافت میں اس مسئلے کی طرف توجہ نہ دی جاسکی۔ حضرت عمرؓ نے اس مشروع عمل کا اہتمام فرمایا۔

مصنف ابن ابی شیبہ میں حضرت ابن عباسؓ سے مروی ہے: ان رسول اللہ ﷺ کان یصلی فی رمضان عشرين ركعة والوتر۔ رسول اللہ ﷺ رمضان میں بیس رکعت تراویح اور وتر پڑھتے تھے۔<sup>(۱۹)</sup> اس حدیث کے راوی ابراہیم بن عثمان کے ضعیف ہونے پر بعض حضرات نے اعتراض کیا ہے، حال آنکہ ابن ماجہ کی جس حدیث میں صلوٰۃ الجنائزہ میں سورۃ فاتحہ کا پڑھنا مذکور ہے اس کی سند میں بھی یہ راوی موجود ہے مگر ہمارے ان ہی بھائیوں کو؛ ہاں اس راوی پر کوئی اعتراض نہیں۔ نماز جنازہ میں سورۃ فاتحہ کا یہ طور ثنا پڑھنا بالکل درست ہے، لیکن نماز تراویح کی بیس رکعات کے برعکس اسے امت میں تلقی بالقبول کا شرف حاصل نہیں، یعنی یہ ایسا کام نہیں جس پر امت مسلسل عمل کرتی چلی آ رہی ہو۔ چنانچہ امام مالکؒ فرماتے ہیں کہ ”نماز جنازہ میں سورۃ فاتحہ پڑھنے کا ہمارے شہر مدینہ میں کوئی دستور نہیں۔“<sup>(۲۰)</sup> طبرانی کی المعجم الصغیر کے آخر میں کوئی بیس صفحات پر مشتمل ایک رسالہ التحفة المرضیۃ فی حل بعض مشککات الحدیثیہ ہے، جس میں امام شافعیؒ، امام بخاریؒ، امام ترمذیؒ، علامہ سیوطیؒ، سنائیؒ، اور قاضی شوکانی وغیرہ کے حوالے سے یہ اصول بیان کیا گیا ہے کہ جس خبر واحد کو تلقی بالقبول (امت میں قبولیت) حال ہو اور خصوصاً جسے امت کا طبقاتی اور عملی توازن حاصل ہو تو اس کی سند پر بحث کی ضرورت باقی نہیں رہتی، علامہ ابن حزمؒ ظاہری لکھتے ہیں: واذ اور حدیث فرسل او فی احد اقلیہ ضعف فوجدنا ذالک الحدیث مجمعا علی اخذہ والعمل بہ علمنا

یقیناً انہ حدیث صحیح لاشک فیہ۔<sup>(۱۷۱)</sup> اور جب کوئی حدیث مُرسل ہو یا ایسی کوئی حدیث ہو جس کے ناقلین (راویوں) میں سے کسی میں ضعف ہو لیکن اس حدیث کو لینے اور اس پر عمل کرنے کے سلسلے میں (امت کا) اجماع واقع ہو چکا ہو تو ہم یقیناً یہی جانیں گے کہ یہ حدیث صحیح ہے اور اس میں کوئی شک نہیں۔“ یہاں حقیقت تو یہ ہے کہ اگر کوئی خبر واحد ایسی ہو جس کی سند میں کوئی داغ نہ ہو لیکن تعامل صحابہ و امت اس کے خلاف ہو تو یقیناً ایسی روایت کی مناسب تاویل کی جائے گی، اور یہ معمول بہا (جس پر عمل کیا جائے) نہیں سمجھی جائے گی۔ تراویح کا تیس رکعت ہونا بہ لحاظ درایت بھی معقول اور مناسب ہے اولاً رمضان میں تکثیر عبارت کا تقاضا یہ ہے کہ یہ عام دنوں کی عبادت سے دگنی ہو، دن رات میں ہم پر تیس رکعت نماز فرض اور واجب ہے۔ فجر کی دو رکعت، ظہر کی چار رکعت، عصر کی چار رکعت، مغرب کی تین رکعت، عشاء کی چار رکعت کل سترہ رکعت نماز فرض ہے اس میں وتر کی تین رکعتوں کو شامل کرنے سے تیس رکعت ہوتی ہیں۔ یوں رمضان المبارک میں تیس تراویح سے عبادت دگنی ہو جاتی ہے ثانیاً پانچ اوقات کی نمازوں میں سُنن مؤکدہ وغیرہ مؤکدہ کی تعداد بھی تیس ہوتی ہے فجر کی دو سنتیں نہ ظہر کی چار رکعت فرض سے پہلے چار رکعت سنت مؤکدہ اور فرض رکعتوں کے بعد مزید دو رکعتیں سنت مؤکدہ عصر کی فرض نماز سے پہلے چار رکعت سنت غیر مؤکدہ، مغرب کی فرض نماز کے بعد دو رکعت سنت مؤکدہ، عشاء کی فرض نماز سے پہلے چار رکعت سنت غیر مؤکدہ اور فرض کے بعد دو رکعت سنت مؤکدہ، یوں کل تیس رکعات سنت ہوتی ہیں۔ ثالثاً تراویح کا لفظ ترویج (چار رکعات تراویح کے بعد آرام کرنے اور سنانے کا وقفہ) کی جمع ہے۔ عربی زبان میں جمع کم از کم تین افراد پر مشتمل ہوتی ہے۔ اگر آٹھ رکعت بہ طور تراویح پڑھی جائیں تو ہر ترویج شمار کرنے سے ہرگز تین ترویجیں ہو سکتے ہیں جب کہ تیس رکعت تراویح میں کم از کم چار ترویجیں اور اگر تیس سے پہلے بھی ترویج ہو تو پانچ ترویجیں ہوتے ہیں لہذا عربی لغت کے اعتبار سے تیس رکعت کو ہی تراویح کا نام دیا جاسکتا ہے۔ رابعاً تیس رکعت تراویح میں امام اور مقتدی حضرات کو قرآن کریم کے سنانے اور سننے میں نسبتاً زیادہ قیام نہیں کرنا پڑتا۔ خامساً تیس رکعت تراویح سے سائیسویں شب کو قرآن کریم کا رکوع شمار کیے کے اعتبار سے ختم نسبتاً زیادہ درست اور مناسب رہتا ہے۔ سادساً کوئی بارہ صدیوں تک پوری امت مسلمہ تیس رکعت تراویح پر متفق رہی ہے۔ اجماع امت بہ ذات خود دین میں زبردست حجت ہے۔

## ایک ضروری وضاحت

حضرت عمرؓ کے بعض اقدامات کے سلسلے میں منکرینِ حدیث کے برعکس بعض اہل ظاہر دوسری انتہاء پر چلے گئے۔ اگر بیس رکعت تراویح اور ایک مجلس اور وقت میں دی گئی تین طلاقوں کو تین قرار دینے سے کسی کو اختلاف ہو تو سلامتی اسی میں ہے کہ ایسے حضرات اس اختلاف کو اختلاف السنۃ بالسنۃ (سنت کا سنت سے اختلاف) کے عنوان کے تحت ایسے ہی قرار دیں جیسے چوتھے خلیفہ راشد حضرت علیؓ نے شہابی کے لیے چالیس اور اسی کوڑوں کی سزا کے اختلاف میں دونوں کو سنت قرار دیتے ہوئے فرمایا تھا وکل من بعدہ۔ اگر حضرت عمرؓ کے ایسے اقدامات کو (معاذ اللہ ثم معاذ اللہ) خلاف سنت قرار دیا جائے تو لازماً یہ سوال پیدا ہوتا ہے کہ حضرت عمرؓ کے ایسے اقدامات کے خلاف سنت ہونے کا علم اکابر صحابہ مہاجرین و انصار کو بھی تھا یا نہیں تھا؟ اگر نہیں تھا تو سیکڑوں برس کے بعد کے لوگوں کو یہ علم کہاں سے حاصل ہو گیا؟۔ اگر منکرینِ حدیث کا چودہویں صدی ہجری میں یہ انکشاف ایک زبردست اٹھو کہ ہے کہ احادیث کا پورا ذخیرہ ”عجمی سازش“ ہے تو سیکڑوں برس بعد کسی کو یکایک یہ انکشاف ہوا ہو کہ بیس تراویح کا نفاذ تو خلاف سنت تھا اور لگا تار سیکڑوں برس تک اگر عالم اسلام میں کہیں بھی اور کسی بھی ایک مسجد میں متبادل آٹھ رکعت تراویح نہیں پڑھی گئیں، اور یہ سب کچھ خلاف سنت ہوتا رہا تو یقیناً ایسا ”انکشاف“ بھی دل چسپ اٹھو کہ ہی ہے اگر مہاجرین و انصار صحابہ کرامؓ کو یہ علم تھا کہ حضرت عمرؓ کے یہ اقدامات خلاف سنت ہیں یا وہ یقیناً اجتہادی غلطی پڑیں، تو مزید سوال پیدا ہوتا ہے کہ خلاف سنت کام ”معروف (یعنی)“ میں شامل سے یا اسے ”منکر (برائی)“ میں شامل کیا جائے گا۔ اگر معروف میں شامل ہے تو اس کی وضاحت مطلوب ہے اگر یہ ”منکر“ میں شامل ہے تو مزید سوال پیدا ہوتا ہے کہ اکابر صحابہ کرامؓ نے عموماً اور حضرت عمرؓ کی مجلس شوریٰ نے خصوصاً امر بالمعروف اور نہی عن المنکر کا فریضہ سرانجام دیا تھا یا نہیں؟۔ اگر نہیں تو کیا سارا قرآن (معاذ اللہ) اسی طرح کے صحابہ کرامؓ کی مدح و توصیف سے بھرا پڑا ہے؟ اگر فریضہ انجام دیا تھا تو کیا حضرت عمرؓ نے اپنے اقدامات سے برسرعام رجوع کا اعلان فرمایا تھا یا نہیں؟۔ اگر رجوع فرمایا تھا تو وضاحت مطلوب ہے۔ اگر نہیں فرمایا تھا تو وہ خلیفہ راشد کیسے ہوئے؟ اگر یہ کام خلاف سنت تھے تو بعد میں آنے والے خلفائے راشدینؓ حضرت عثمانؓ اور حضرت علیؓ نے انہیں برسرعام کالعدم قرار دیا تھا یا نہیں؟ اگر نہیں تو وہ بھی خلفائے راشدینؓ میں کیسے شمار ہوں گے؟ اگر برسرعام انہوں نے ایسا کوئی اعلان فرمایا تھا تو اس کی وضاحت اور نشان دہی مطلوب ہے۔ یہ سوال بھی یہاں پیدا ہوتا



ہے کہ کیا رسول اللہ ﷺ نے خلاف سنت کام کرنے اور کرانے والے خلفا کے متعلق ارشاد فرمایا تھا کہ تم میری اور میرے خلفائے راشدین کی سنت کو لازم پکڑو۔ میرے بعد ابوبکر اور عمر کی اقتدا کرو وغیرہ؟ جمہور اہل علم کا قول تو یہی ہے کہ حضرت عمرؓ کے اس طرح کے تمام اقدامات کے صحیح ہونے پر صحابہ کرامؓ کا اجماع ہے۔ اگر امت مسلمہ کے شاید دو فیصد سے بھی کم کچھ حضرات کا یہ خیال ہو کہ صحابہ کرامؓ کا ان اقدامات پر اجماع نہیں تھا، تو لازماً یہ بھی ماننا پڑے گا کہ انہوں نے حضرت عمرؓ سے اپنے اختلاف کو اجتہادی اختلاف سے زیادہ کچھ اور قرار نہیں دیا ہو گا اور اجتہادی اختلاف میں کوئی فریق بھی موردِ طعن نہیں ہوتا ورنہ اس باطل تصور پر اگر اصرار کیا جائے کہ حضرت عمرؓ کے یہ اقدامات یقیناً خلاف سنت تھے یا یہ ان کی ایسی (مبینہ) اجتہادی غلطی تھی جس کا صحابہ کرام کو یقین بھی تھا پھر بھی وہ اس پر خاموش رہے تو حضرت عمر، حضرت عثمان اور حضرت علی رضی اللہ عنہم تینوں کو (معاذ اللہ ثم معاذ اللہ) خلفائے راشدین نہیں کہا جاسکتا، بل کہ دیگر صحابہ کرامؓ کو بھی ہرگز عدول نہیں سمجھا سکتا۔ اگر تعلق بالقبول، تعامل امت اور تعامل صحابہؓ سے پہنچنے والے کسی دینی امر میں اخبار آحاد کے حوالے سے شہادت پیدا کرنے یا انکار کی گنجائش ہو تو خدا نہ خواستہ ایسا زمانہ بھی آسکتا ہے کہ اسی طرح کے تو اترا سے پہنچنے والی قرآنی آیات کے متعلق بھی ہر آیت کے لیے مرفوع احادیث تلاش کی جائیں، بل کہ اگر کوئی ایسی حدیث موجود ہے تو اسے (معاذ اللہ) کتاب اللہ پر ترجیح دی جائے یا اسے درست اور کتاب اللہ کی متعلقہ آیت کو نادرست سمجھا جائے۔ مثلاً اصح الکتب بعد کتاب اللہ صحیح بخاری کے علاوہ صحیح مسلم اور ترمذی میں یہ روایت موجود ہے کہ حضرت عبداللہ بن مسعود اور حضرت ابو ذر رضی اللہ عنہما سورۃ البلیل کی آیت: **وَمَا خَلَقَ الذَّكَرَ وَالْأُنثَىٰ** کو **وَالذَّكَرَ وَالْأُنثَىٰ** پڑھا کرتے تھے۔ (۱۴۲) چوں کہ یہ خبر واحد ہے اور ان متواتر قرآنوں کے خلاف ہے جو خود حضرت عبداللہ بن مسعود رضی اللہ عنہ کے شاگرد قرآن سے منقول ہیں، لہذا اسے قرأتِ شاذہ قرار دیا گیا ہے، جو قرأتِ متواترہ کے مقابلے میں ناقابل قبول ہے۔ بعینہ اسی طرح کوئی خبر واحد خواہ بہ اعتبار سند کتنی ہی قوی کیوں نہ ہو اگر تعامل صحابہ اور تعامل امت کے خلاف ہو تو وہ منسوخ یا موقوف سمجھی جائے گی اور اس پر عمل متروک ہوگا۔ تعامل صحابہ اور تعامل امت کے مقابلے و معارضے میں اخبار آحاد کے بارے میں اس افراط (غلو) کو بھی منکرین اللہ کی اس تفریط (تقیص) کا ایک سبب قرار دیا جاسکتا ہے کہ وہ سرے سے ہی اخبار آحاد کی حیثیت کے منکر ہو گئے۔

## چوتھا حصہ: عقائد اسلام اور پرویزی منکرین حدیث

## ایمان بالغیب

سورہ بقرہ میں متقین کی ایک صفت یہ بیان کی گئی ہے کہ وہ غیب پر ایمان رکھتے ہیں۔ اہل حق کے نزدیک بالانفاق اس کا صحیح مفہوم یہ ہے کہ وہ متقین (پرہیزگار لوگ) ان غیبی امور پر یقین رکھتے ہیں جن کا ادراک صرف عقل و حواس سے ممکن نہیں جیسے ذات باری تعالیٰ، وحی الہی، جنت و جہنم، ملائکہ، حیات بعد المات وغیرہ۔ اللہ اور رسول کی بتلائی ہوئی ان باتوں پر یقین رکھنا جزو ایمان ہے اور ان کا انکار کفر و ضلالت ہے۔ پس قرآن کریم تاقیامت ان پرہیزگار لوگوں کے لیے کتاب ہدایت ہے، جو ان امور غیبیہ پر ایمان رکھتے ہیں۔ ان غیبی امور کا مشاہدہ اس دنیا میں نہیں بل کہ عالم آخرت میں ہوگا۔ لیکن مسٹر غلام احمد پرویز نے ایمان بالغیب کا مفہوم یوں بیان کیا ہے ”خدا کے نظام ربوبیت کے ان دیکھے نتائج پر ایمان رکھنا“۔<sup>(۱۷۳)</sup> پانچ حضرات سے یہ امر مخفی نہیں کہ پرویز صاحب کی خود ساختہ اصطلاح ”نظام ربوبیت“ سے مراد معیشت کا ”اشتراکی نظام“ ہے، جس میں تمام ذرائع پیداوار ریاست کے ہاتھ میں ہوتے ہیں اور ریاست کے کسی بھی فرد کے لیے انفرادی اور نجی ملکیت کا کوئی جواز نہیں۔ یوں پرویزی مفہوم کے مطابق قرآن کریم ان لوگوں کے لیے ہی کتاب ہدایت ہے جو ان کے خود تراشیدہ نظام ربوبیت کے ان نتائج پر ایمان و یقین رکھتے ہوں جو فی الحال، تو حالت غیب میں ہیں مگر بعد میں کبھی نمودار ہوں گے۔ پس جب (مفروضہ) اشتراکی نظام قائم ہو جائے گا تو اس کے نتائج و ثمرات تو اسی دنیا میں ظاہر و نمایاں ہو جائیں گے وہ تو سب کے سامنے محسوس و مشاہد ہوں گے لہذا پرویزی فکر کے مطابق قرآن کریم بھی (معاذ اللہ) اس لائق ہوگا کہ اسے کسی غائب گھر میں رکھ دیا جائے۔ بہ الفاظ دیگر پرویزی منکرین حدیث کے مجوزہ اشتراکی نظام معیشت کا تعلق صرف اس دنیا سے ہے۔ اگر یہ نظام دنیا میں قائم اور نافذ ہو جائے تو اس کے ثمرات و نتائج امور غیبیہ میں شامل ہی نہیں رہیں گے لہذا پرویزی فکر کے مطابق قرآن کریم بھی (معاذ اللہ) مستقبل کے لیے کتاب ہدایت نہیں رہے گا بل کہ اس کی حیثیت تاریخی یادداشت کی رہ جائے گی۔

## اللہ پر ایمان

منکرین حدیث کے لٹریچر میں لفظ ”اللہ“ کے متعدد ایسے معانی ملتے ہیں جن کا باہم کسی طرح کا بھی کوئی تعلق نہیں۔ اس سے ان کے ایمان باللہ (اللہ پر ایمان) کی حقیقت از خود نمایاں ہو جاتی ہے۔ منکرین حدیث کے بیان کردہ مفہوم اور ترجمے کے بعد ہم نے متعلقہ قرآنی آیات و کلمات کا صحیح ترجمہ بھی تقابلی کے لیے لکھ دیا ہے:

### الف: اللہ بمعنی ”نظام ربوبیت“

وَاللّٰهُ بِعِدَّتِكُمْ مَّخْفِيَةٌ مِّنْهُ وَفَضْلًا<sup>(۱۴۳)</sup> پرویزی مفہوم: ”نظام ربوبیت تمہیں پوری پوری حفاظت کا یقین دلاتا ہے اور رزق کی فراوانیوں کی ضمانت دیتا ہے۔“<sup>(۱۴۵)</sup> صحیح ترجمہ: ”اور اللہ تم سے اپنی طرف سے مغفرت اور فضل کا وعدہ کرتا ہے۔“

### ب: اللہ بمعنی ”اللہ کا قانون“

حَسْبُكَ اللّٰهُ وَمَنِ اتَّبَعَكَ مِنَ الْمُؤْمِنِينَ<sup>(۱۴۶)</sup> پرویزی مفہوم: ”تمہارے لیے اس نکر او میں جو مفاد پرست جماعتوں سے ہونے والا ہے اللہ کا قانون اور اس جماعت کی رفاقت کافی ہے۔“<sup>(۱۴۷)</sup>

پوری آیت اور اس کا صحیح ترجمہ یوں ہے: يَا أَيُّهَا النَّبِيُّ حَسْبُكَ اللّٰهُ وَمَنِ اتَّبَعَكَ مِنَ الْمُؤْمِنِينَ ”اے نبی! اللہ تجھے کافی ہے اور ان مومنوں کو بھی جو تیری پیروی کرتے ہیں۔“

رَضِيَ اللّٰهُ عَنْهُمْ وَرَضُوا عَنْهُ<sup>(۱۴۸)</sup> پرویزی مفہوم: ”انہوں نے قانون خداوندی موافقت پیدا کر لی اور قانون ان کا رفق و یاور بن گیا۔“ صحیح ترجمہ: ”اللہ ان سے راضی ہو اور وہ اللہ سے راضی ہوئے۔“<sup>(۱۴۹)</sup> أَلَمْ تَرَ أَنَّ اللّٰهَ أَنْزَلَ مِنَ السَّمَاءِ مَاءً

پرویزی مفہوم: ”کیا تم اس پر غور نہیں کرتے کہ اللہ کا قانون بادلوں سے پانی برساتا ہے۔“<sup>(۱۵۰)</sup> صحیح ترجمہ: کیا تو نے دیکھا نہیں کہ اللہ نے آسمان سے پانی اتارا۔“

۱۴۳۔ البقرہ: ۲۶۸

۱۴۵۔ قرآنی نظام ربوبیت: ص ۱۷۵

۱۴۶۔ الانفال: ۶۳

۱۴۷۔ قرآنی نظام ربوبیت: ص ۱۱۷

۱۴۸۔ التوبہ: ۱۰۰

۱۴۹۔ فاطر: ۲۷

### (ج) اللہ بہ معنی ”اللہ کا نظام“

وَأَنْ تَقُولُوا عَلَيَّ اللَّهُ مَا لَا تَعْلَمُونَ<sup>(۱۸۱)</sup> پرویزی مفہوم: ”کہیں ایسا نہ ہو کہ تم نا سمجھی سے اس نظام کو خدا کا نظام سمجھنے لگ جاؤ“۔<sup>(۱۸۲)</sup> پوری آیت اور اس کا صحیح ترجمہ یہ ہے: إِنَّمَا يَأْمُرُكُمْ بِالشُّرِّ وَالْفَحْشَاءِ وَأَنْ تَقُولُوا عَلَيَّ اللَّهُ مَا لَا تَعْلَمُونَ۔ ”وہ (شیطان) تمہیں صرف برائی اور بے حیائی کا اور اللہ پر ان باتوں کے کہنے کا حکم دیتا ہے جن کا تمہیں علم نہیں“۔ یعنی اللہ کی طرف جھوٹی باتیں منسوب کرنے کا حکم دیتا ہے۔

### و: اللہ بہ معنی ”صفات خداوندی“

وَلِلَّهِ الْأَسْمَاءُ الْحُسْنَىٰ۔<sup>(۱۸۳)</sup> پرویزی مفہوم: ”صفاتِ خداوندی میں حُسن کا لانا توازن ہے“۔<sup>(۱۸۴)</sup> آیت کا متعلقہ حصہ اور اس کا صحیح ترجمہ یہ ہے: وَلِلَّهِ الْأَسْمَاءُ الْحُسْنَىٰ فَادْعُوهُ بِهَا اور اچھے اچھے نام اللہ ہی کے لیے ہیں سوان ناموں سے تم اسے پکارا کرو۔“

### ھ: اللہ بہ معنی ”؟“

الْحَمْدُ لِلَّهِ رَبِّ الْعَالَمِينَ<sup>(۱۸۵)</sup> پرویزی مفہوم: ”زندگی کا ہر حسین نقشہ اور کائنات کا ہر تعمیری گوشہ خالقِ کائنات کے عظیم القدر نظام ربوبیت کی ایسی زندہ شہادت ہے جو ہر چشمِ بصیرت سے بے ساختہ دادِ تحسین لے لیتی ہے“۔<sup>(۱۸۶)</sup> مذکورہ بالا پرویزی مفہوم میں لفظ ”اللہ“ کا ترجمہ اگر قارئین کرام کو ن ملے تو ہم ان کی کیا مدد کر سکتے ہیں؟ صحیح ترجمہ: سب تعریف اللہ کے لیے ہے جو سب جہانوں کا پروردگار ہے۔“

۱۸۰۔ طلوع اسلام: فروردی ۱۹۵۲ء، ص ۳۳

۱۸۱۔ البقرہ: ۱۶۹

۱۸۲۔ قرآنی نظام ربوبیت: ص ۱۲۵

۱۸۳۔ الاعراف: ۱۸۰

۱۸۴۔ قرآنی نظام ربوبیت: ص ۱۱۷

۱۸۵۔ فاتحہ: ۱

۱۸۶۔ نظام ربوبیت مفہوم القرآن: ص ۱۱

## و: اللہ ورسول بہ معنی ”مرکز ملت“

قرآن کریم میں جہاں بھی اللہ اور رسول کی اطاعت کا اہل ایمان کو حکم دیا گیا ہے تو منکرین حدیث کے نزدیک اللہ اور رسول سے مراد ”مرکز ملت“ یعنی حاکم اعلیٰ ہوا کرتا ہے اور کبھی اللہ کے ساتھ رسول کو لگائے بغیر صرف اللہ سے بھی ”مرکز ملت“ مراد ہوتا ہے۔ مثلاً قرآن کریم میں ہے: وَمَنْ يَخْفِزِ الذَّنْبُ إِلَّا اللَّهُ (۱۸۷) اور گناہوں کو اللہ کے سوا اور کون بخشا ہے؟“۔ لیکن منکرین حدیث کے ادارہ طلوع اسلام کے ایک معزز رکن ڈاکٹر عبدالودود صاحب فرماتے ہیں ”اگر کسی فرد سے لغزش ہو جائے تو مسجد کے گوشے میں ”استغفر اللہ“ کہنے سے معافی نہیں مل سکتی بل کہ اس فرد کو خود چل کر مرکزی اتھارٹی کے پاس آنا ہوگا اور معذرت پیش کرنا ہوگی“۔ (۱۸۸) یعنی منکرین حدیث کا مرکز ملت عیسائیوں کے پوپ کی طرح لوگوں کے گناہ معاف کرنے کا مجاز ہے اس لیے کسی کو استغفر اللہ (میں اللہ سے گناہوں کی معافی مانگتا ہوں) کہنے سے یہ قول ڈاکٹر عبدالودود ہرگز معافی نہیں ملے گی بل کہ اسے مرکز ملت کی خدمت میں حاضر ہو کر یہ کہنا ہوگا کہ میں آں جناب سے معافی کا خواست گار ہوں۔ لفظ ”اللہ“ کے مذکورہ بالا متعدد پرویزی معافی پر غور کیجیے، جب کسی کو یہ معلوم ہی نہیں ہو سکتا کہ ”اللہ“ سے ان منکرین حدیث کی مراد کیا ہے تو ایمان باللہ کے پرویزی مفہوم کو ٹھیک سمجھ پانے کی سعادت بھلا کس دانش ور کو حاصل ہو سکتی ہے؟

## فرشتوں پر ایمان

ملائکہ (فرشتوں) سے کیا مراد ہے، اس کے متعلق ماڈرن ملا نظام احمد پرویز کے ارشادات ان کے ذہنی انتشار و اضطراب کے اس طرح غماز ہیں کہ پڑھنے والے کو ”کچھ نہ سمجھے خدا کرے کوئی“ والی کیفیت سے دوچار ہونا پڑتا ہے۔ مثلاً:

الف: ایک مقام پر وہ ارشاد فرماتے ہیں ”ملائکہ سے مفہوم وہ قوتیں ہیں جو کائنات کی عظیم الشان مشینری چلانے کے لیے مامور ہیں یعنی قوائے فطرت اس لیے قانون خداوندی کی زنجیر کے ساتھ جکڑی

ہوئی ہیں کہ ان سے انسان کام لے سکے۔ اسی لیے قصہ آدم میں کہا گیا ہے کہ ملائکہ نے آدم کو سجدہ کر دیا۔ مطلب یہ کہ فطرت کی قوتیں انسان کے تابع فرمان کر دی گئی ہیں۔“ (۱۸۹) اگر پرویزی مفہوم کے مطابق ملائکہ سے مراد کائنات میں کار فرما خارجی قوتیں ہیں تو قوانین فطرت کو معلوم کر کے ان سے حسب استعداد کسی حد تک مستفید ہونا تو انسانوں کے اختیار میں ہے لیکن یہ کہنا سراسر خلاف حقیقت اور خلاف مشاہدہ ہے کہ سب ہی قوانین فطرت پر انسان کو عبور حاصل ہو گیا ہے اور یہ سب قوتیں اس کے تابع مہمل ہو گئی ہیں۔ فطرت کی یہ قوتیں بسا اوقات انسان کو شدید نقصانات اور مصائب و آلام سے بھی دوچار کرتی ہیں۔ طوفانِ باد و باران، زلزلوں، قحط سالی جیسی اراضی و سماوی آفات سے سخت نقصان اٹھانا پڑتا ہے۔ کیا ان ہی قوتوں نے حضرت آدم کو سجدہ کیا تھا؟ قوانین فطرت کو اللہ تعالیٰ نے اپنی مخلوق کے کام میں لگا رکھا ہے۔ اس کا یہ مطلب نہیں کہ یہ خالق کی بہ جائے مخلوق کے تابع ہو گئے ہیں۔ اجرام سماوی کی چال، شمس و قمر اور دیگر کواکب اور سیاروں کی چال اور ان کا طلوع و غروب، ہواؤں کا چلنا، بارش کا برسا وغیرہ امور پر انسان کا کوئی اختیار نہیں۔ قرآن کریم میں یہ جو مذکور ہے کہ اللہ نے سورج اور چاند، رات اور دن کو تمہارے لیے مسخر کر دیا ہے تو اس کا مطلب یہ ہے کہ انہیں اللہ تعالیٰ نے تمہارے کام میں لگا رکھا ہے۔ یہ نہیں کہ قوانین فطرت پر انسان کو مکمل اختیار سونپ دیا گیا ہے کہ ہر انسان جو چاہے کر سکے۔ ہماری بے بسی کا حال تو یہ ہے کہ ہم اپنی ایک ٹانگ تو زمین سے اٹھا سکتے ہیں لیکن دوسری ٹانگ کو اٹھانا ہمارے بس میں نہیں۔ چھلانگ بھی لگائیں گے تو زمین پر واپس آنے پر ہم مجبور ہیں۔

ب: ایک اور مقام پر ملائکہ کا مفہوم یوں بیان کیا گیا ہے ”..... لہذا یہ ملائکہ ہماری داخلی قوتیں ہیں یعنی ہمارے اعمال کے اثرات جو ہماری ذات پر مرتب ہوتے رہتے ہیں اور جب انسانی اعمال کے نتائج محسوس شکل میں سامنے آتے ہیں قرآن اسے قیامت سے تعبیر کرتا ہے۔“ (۱۹۰)

غور کیجیے ملائکہ کا ایک مفہوم تو ”خارجی قوائے فطرت“ تھا، اب اس دوسرے مفہوم میں ملائکہ یکایک ”انسان کی داخلی قوتوں“ کا روپ دھار گئے۔ پرویزی وسعتِ فکر کا یہ عالم ہے کہ ساتھ ہی ”قیامت“ کا مفہوم بھی بیان فرما دیا کہ اس سے مراد انسانی اعمال کے وہ نتائج و اثرات ہیں جو محسوس شکل میں سامنے آتے ہیں۔ مثلاً آپ حفظانِ صحت کے اصولوں کو ملحوظ رکھتے ہوئے اچھی غذا کھائیں، کھلی ہوا

میں ورزش کریں، روزمرہ کے تفکرات اور پریشانیوں سے دور رہنے کے اسباب اختیار کریں اس سے آپ کی صحت بہتر ہو جائے، جسمانی وزن میں اضافہ ہو جائے، چہرے پر سرخی اور چمک دمک آجائے تو بس آپ کی قیامت آگئی۔

ج: ایک اور مقام پر ملائکہ کا مفہوم یوں بیان کیا گیا ہے ”ان مقامات (یعنی بدر کے موقع پر تین ہزار ملائکہ کا نزول یا ایسی ہی دوسری آیات) پر غور کیجیے۔“ ملائکہ کی مدد کے متعلق بتایا گیا ہے کہ اس سے جماعت مومنین کے دلوں کو تسکین ملی تھی اور ان کے عزائم پختہ ہو گئے تھے۔ دوسری طرف دشمنوں کے دل خوف زدہ ہو گئے تھے اور ان کے حوصلے چھوٹ گئے۔ اس سے ظاہر ہے کہ ان مقامات میں ملائکہ سے مراد وہ نفسیاتی محرکات ہیں جو انسانی قلوب میں اثرات مرتب کرتے ہیں۔“ (۹۱) پر ویز صاحب کی پوری کوشش یہ ہے کہ ملائکہ کے ایسے نئے نئے اور عجیب و غریب مفہوم تلاش کیے جائیں جن سے ملائکہ کے خارجی وجود سے انکار کی راہ ہم وار ہوتی چلی جائے، لیکن یہاں دل چسپ سوال یہ پیدا ہوتا ہے کہ مثلاً غزوہ بدر کے شرکار کی مشہور تعداد تین سو تیرہ تھی۔ ان کے لیے ایک ہزار، پھر تین ہزار اور اس کے بعد پانچ ہزار فرشتوں کے نزول سے مراد اگر داخلی نفسیاتی محرکات ہیں تو فی کس ان کی تعداد (۵۰۰۰ تقسیم ۳۱۳) = ۱۵۹۷ یعنی بہ تکمیل کسر سولہ ہوتی ہے۔ معلوم نہیں کہ شرکائے بدر کے دلوں کی مضبوطی کے لیے کس نوعیت کے سولہ سولہ نفسیاتی محرکات ان میں تقسیم ہوئے تھے؟

د: ملائکہ ایک اور مفہوم یوں بیان کیا گیا ہے ”ان مقامات سے ظاہر ہے کہ جو طبعی تغیرات انسان کے جسم میں رونما ہوتے ہیں اور جن کا آخری نتیجہ انسان کی طبعی موت ہوتی ہے انہیں بھی ملائکہ کی قوتوں سے تعبیر کیا گیا ہے۔“ (۹۲) جن طبعی تغیرات کا سلسلہ پیدائش سے موت تک چلتا ہے، انہیں عام لسانی محاورات میں بچپن، جوانی، بڑھاپے اور بالآخر موت کا نام دیا جاتا ہے۔ ملائکہ سے مراد خارجی قوائے فطرت ہوں، انسان کی داخلی قوتیں ہوں، نفسیاتی محرکات یا طبعی تغیرات ہوں، ان کا انکار تو دہریے بھی نہیں کرتے، تو اہل ایمان کو ملائکہ پر ایمان لانے کا جو حکم دیا گیا ہے وہ (معاذ اللہ) سراسر عبث دکھائی نہیں دیتا؟ نیز ان تمام چیزوں کے لیے جب لغت میں الفاظ و کلمات پہلے سے ہی موجود تھے تو انہیں ”ملائکہ“ کا نیا نام دینے کے بجائے تکلف کی آخر ضرورت ہی کیا تھی؟

ہ: ایک اور مقام پر اللہ تعالیٰ کے عرش کو اٹھانے والے ملائکہ کے متعلق پرویز صاحب لکھتے ہیں، ”عرش وہ مرکز حکومت خداوندی ہے، جہاں کائنات کی تدبیر امور ہوتی ہیں اور چوں کہ تدبیر امور ملائکہ کی وساطت سے سرانجام پاتی ہے اس لیے ملائکہ عرش الہی کے اٹھانے والے اور کمر بستہ اس کے گرد گھومنے والے ہیں۔“ (۱۹۳) ایک طرف تو پرویز صاحب اس سخی نامشکور میں مصروف و مشغول نظر آتے ہیں کہ ملائکہ کے خارجی وجود سے انکار کی راہ ہم وار کی جائے لیکن یہاں وہ نامعلوم وجوہ کی بنا پر ملائکہ کے خارجی وجود کو تسلیم کرتے نظر آتے ہیں۔ قرآن کریم کی سورۃ الحاقہ میں ہے کہ قیامت کے دن عرش الہی کو اٹھ فرشتے اٹھائے ہوئے ہوں گے۔ (۱۹۴) اور سورۃ زمر میں ان فرشتوں کا ذکر ہے جو عرش الہی کے گرجا فین (گھیر اڈانے والے) ہوں گے (۱۹۵) یہاں ارد گرد گھومنے کی کوئی بات نہیں ہو رہی، نیز کسی چیز کو اٹھانے اور اس کے ارد گرد گھومنے میں بہت فرق ہے۔ پرویز صاحب نے دو الگ الگ کاموں والے ملائکہ کو بظاہر یک جا کر دیا ہے لیکن یہ وضاحت نہیں فرمائی کہ جو ملائکہ عرش کو اٹھائے ہوئے ہوں وہ اس کے گرد گھوم کیسے سکتے ہیں؟

ملائکہ کے متعلق جو باہم مختلف و مغائر مفاتیح و معانی پرویز صاحب نے بیان فرمائے ہیں ان میں سے بعض کا ذکر سطور بالا میں ہو چکا ہے۔ ان عجیب و غریب معانی و مفاتیح سے پرویزی منکرین حدیث کے ملائکہ پر ایمان کی حقیقت بھی کھل گئی۔ ان منکرین حدیث کا فرشتوں پر وہ ایمان ہر گز ہر گز نہیں ہے جس کا مطالبہ اہل ایمان سے کیا گیا ہے۔

### آسمانی کتابوں پر ایمان

سب سے سے آخری آسمانی کتاب قرآن کریم ہے۔ اسی قرآن میں یہ بھی بتایا گیا ہے کہ اس کے مجمل احکام و مضامین کی تشریح و توضیح بھی ہمارے ذمہ ہے ﴿ثُمَّ اِنْ عَلَيْنَا مِثَاقَةٌ﴾ اسی قرآن میں رسول اللہ ﷺ کو معلم کتاب و سنت ٹھہرایا گیا ہے۔ (۱۹۷) اسی قرآن میں آپ کو شارح قرآن بھی قرار دیا گیا ہے۔ (۱۹۸)

۱۹۳۔ ایضاً: ص ۱۳۷

۱۹۴۔ الحاقہ: ۱۷

۱۹۵۔ الزمر: ۷۵

۱۹۶۔ القیامۃ: ۱۹

۱۹۷۔ البقرہ: ۱۲۹-۱۵۱۔ آل عمران: ۱۶۳۔ الحجۃ: ۲

۱۹۸۔ النحل: ۴۳-۴۶



جب بھی کوئی معلم کسی کتاب کی لوگوں کو تعلیم دے گا تو اس کی تشریح و تبيين کے لیے وہ اپنی طرف سے بھی بہت کچھ بتائے گا۔ ایسا کبھی نہیں ہوا کرتا کہ وہ اپنی طرف سے کچھ بھی نہ بتائے اور صرف کتاب کے متن اور اس کی عبارتوں اور کلمات کو ہی دہراتا رہے۔ اسی قرآن میں یہ بھی بتایا گیا ہے کہ یہ پیغمبر (دین کے بارے میں) اپنی خواہش نفس سے کوئی بات کہتا ہی نہیں بل کہ یہ سب کچھ اسے وحی کیا جاتا ہے۔<sup>(۱۹۹)</sup> ان مضامین سے پتہ چلتا ہے کہ جس طرح حضرت موسیٰ علیہ السلام پر غیر توراتی وحی بھی نازل ہوتی رہی اور یہ وحی بھی تورات کی طرح لوگوں پر رحمت (واجب التسلیم) تھی ورنہ فرعون اور اس کے ساتھیوں کو سمندر میں غرق نہ کیا جاتا۔ اسی طرح رسول اللہ ﷺ پر بھی قرآنی وحی کے علاوہ غیر قرآنی وحی کا نزول بھی یقیناً ہوتا رہا۔ حضرت موسیٰ پر تورات کے علاوہ غیر توراتی وحی کے نزول کا بین ثبوت یہ ہے کہ تورات کے نزول سے بہت پہلے جب کہ طور پر اللہ تعالیٰ نے ان سے کلام کیا تو اپنے اس کلام کو وحی قرار دیتے ہوئے اللہ تعالیٰ نے حضرت موسیٰ سے فرمایا: فَاَسْمِعْ لِمَا يُؤْتِيهِ (۲۰۰) ”تو جو (تیری طرف) وحی کیا جاتا ہے اسے خوب غور سے سن“۔ یہ غیر توراتی وحی تھی جسے آپ فرعون کے پاس لے کر گئے تھے کیوں کہ آپ پر تورات کا نزول تو فرعون اور آل فرعون کے غرق ہونے کے بعد کہیں جا کر ہوا تھا۔

قرآن میں یہ بھی بتایا گیا ہے کہ کسی بھی انسان سے اللہ کلام کرے تو اس کی تین صورتیں ہیں۔ وحی کے ذریعہ (کہ دل میں کوئی بات ڈال دی جائے یا خواب میں بتائی جائے اس یقین کے ساتھ کہ یہ اللہ ہی کی طرف سے ہے) پردے کے پیچھے سے کلام کرنا (جیسے حضرت موسیٰ سے کوہ طور پر اور رسول اللہ ﷺ سے معراج کے موقع پر۔ وا) فرشتے کے ذریعے وحی بھیجنا (جیسے حضرت جبریل اللہ کا کلام لے کر آتے رہے اور پیغمبروں تک پہنچاتے رہے)<sup>(۲۰۱)</sup> اسی قرآن میں یہ مضمون بھی ہے کہ اس قرآن کو اللہ کے حکم سے فرشتہ جبریل نے رسول ﷺ کے قلب مبارک پر اتارا ہے۔<sup>(۲۰۲)</sup> پس وحی کی باقی ماندہ دو صورتیں اس غیر قرآنی وحی کی ہیں جو آپ کو اسی طرح دی گئی جیسے حضرت موسیٰ کو غیر توراتی وحی دی گئی۔ اسی قرآن میں رسول اللہ ﷺ کو مخاطب کرتے ہوئے اللہ تعالیٰ نے فرمایا ہے: فاصبر لحکم ربک

ولا تکتن کصاحب الحوت<sup>(۲۰۴)</sup> ”سو تو اپنے رب کے حکم کے انتظار میں صبر کر اور مچھلی (کا لقمہ  
 خنہ) والے (یونسؑ) کی طرح نہ ہو۔“ یعنی جیسے حضرت یونسؑ اللہ تعالیٰ کی اجازت کے بغیر اپنی ہستی کو  
 چھوڑ گئے تھے آپ ایسا نہ کریں، بل کہ اللہ کے حکم کے انتظار میں رہیں اور حکم حاصل کرنے کے بعد ہی  
 وطن چھوڑیں۔ پس آپ نے مدینے کی جانب ہجرت فرمائی تو یہ اللہ کے حکم کے بغیر ہرگز نہیں تھی بل کہ  
 وحی غیر قرآنی کی بنا پر تھی کیوں کہ قرآن میں تو ایسا کوئی حکم موجود نہیں ہے۔ سفر کی حالت میں نماز میں قصر  
 (کمی) کا حکم بھی قرآن میں موجود ہے۔<sup>(۲۰۳)</sup> نماز میں کمی تب ہی ہو سکتی ہے جب کہ نمازوں کی رکعات  
 کی تعداد معلوم اور متعین ہو، لیکن نمازوں کی رکعات کی تعداد کا کوئی ذکر قرآن میں نہیں ہے۔ پس رسول  
 اللہ ﷺ نے رکعات کا تعین غیر قرآنی وحی سے فرمایا۔ مشرکین مکہ کا ایک مطالبہ تھا کہ اس قرآن کے  
 علاوہ کوئی اور قرآن لے آویا اس کے مضامین کو ہماری خواہش اور مطالبے کے مطابق بدل ڈالو۔ اللہ تعالیٰ  
 نے فرمایا: قُلْ مَا يَكُونُ لِي أَنْ أَبَدِّلَهُ مِنْ تَلَفَآتِ نَفْسِي إِنَّهُ أَنْبَغُ الْأُمَانِ وَحَسْبِيَ الْوَالِي أَخَافُ  
 أَنْ عَصَيْتُ رَبِّي عَذَابَ يَوْمٍ عَظِيمٍ۔<sup>(۲۰۵)</sup> ”(اے پیغمبر! تو کہہ دے مجھے یہ اختیار نہیں ہے کہ میں  
 اسے اپنی طرف سے بدل ڈالوں میں تو صرف اسی کی پیروی کرتا ہوں جو میری طرف وحی کیا جاتا ہے۔  
 شک اگر میں اپنے رب کی نافرمانی کروں تو میں بڑے دن کے عذاب سے ڈرتا ہوں۔“ کلام میں تحریف  
 کی ایک واضح صورت یہ بھی ہے کہ متکلم کی مرضی کے بغیر اس کے کلام کے جملوں اور کلمات کو اپنی  
 طرف سے مقدم و مؤخر کر دیا جائے۔ اس سے کسی کا اختلاف نہیں کہ قرآن کریم کی آیات کی موجود  
 ترتیب قرآن کے نزول کے مطابق نزولی ترتیب نہیں بل کہ توفیقی ہے۔ حال آن کہ اس ترتیب کا قرآن  
 میں کوئی حکم نہیں۔ پس آپ نے یہ ترتیب یقیناً غیر قرآنی وحی سے دلائی کیوں کہ اوپر آیت میں رسول  
 اللہ ﷺ سے کہلایا جا چکا ہے کہ میں تو اسی کی پیروی کرتا ہوں جو میری طرف وحی کیا جاتا ہے اور یہ کہ  
 مجھے یہ اختیار نہیں کہ میں اپنی طرف سے اس قرآن کو بدل ڈالوں۔ آپ نے معاهدات و مکاتیب کے  
 علاوہ اپنی کئی ایک احادیث بھی اپنے حکم سے لکھوائیں اور بہت سے صحابہ کرام کو احادیث لکھنے کی اجازت  
 بھی دی۔ ساتھ ہی قرآن کی کتابت کا آپ نے خاص اہتمام فرمایا حال آن کہ قرآن کریم کی کتابت یا عدم

کتابت کا قرآن میں کوئی بھی حکم نہیں پس یہ کتابت بھی غیر قرآنی حکم سے ہوئی۔ الغرض رسول اللہ ﷺ پر قرآنی وحی کے نزول کے علاوہ غیر قرآنی وحی کے نزول پر بھی ایک دو نہیں بل کہ بہت سے یقینی، قطعی، محکم اور ناقابل تردید دلائل خود قرآن میں موجود ہیں اور ان تمام مضامین کو ہم انکار حدیث کے متعلق سابقہ مباحث میں تفصیل سے واضح کرتے چلے آئے ہیں۔ اور اسی قرآن میں بار بار رسول اللہ ﷺ کی غیر مشروط اطاعت کا حکم مسلمانوں کو دیا گیا ہے، لیکن منکرین حدیث اسی قرآن سے ثابت غیر قرآنی وحی کے ایک سر منکر ہیں پس قرآن پر ان کے ایمان کے دعوے کی حقیقت بھی معلوم ہو گئی۔ ان کا ایمان بالقرآن کا دعویٰ قطعاً جھوٹا اور سراسر فریب نفس ہے۔ قرآن کریم کے مجمل مضامین و احکام کی جو تشریح و توضیح اللہ تعالیٰ سے غیر قرآنی وحی پاکر خود رسول اللہ ﷺ نے اپنے اقوال، افعال اور تقریرات یعنی اپنے اسوہ حسنہ اور اپنی سنت مبارکہ سے امت کو پہنچائی اسے پرویزی منکرین حدیث نہیں ماننے لیکن جو من گھڑت تشریح و توضیح مسٹر غلام احمد پرویز نے اپنی کتابوں معارف القرآن مفہوم القرآن، مطالب القرآن وغیرہ وغیرہ میں کی ہے اسے دل و جان سے قبول کرتے ہیں یعنی ان کے نزدیک رسول اللہ ﷺ کا حکم (معاذ اللہ ثم معاذ اللہ) فرسودہ، بے کار، گزشتہ و رفتہ ہے لیکن سنت رسول کے مقابلے میں سنت پرویز بسرو چشم قبول ہے۔ ساء ما یحکمون۔

### نبیوں اور رسولوں پر ایمان

سب سے پہلے نبی اور نوع انسانی کے باپ حضرت آدم علیہ السلام ہیں۔ حضرت آدم علیہ السلام کے متعلق پرویزی منکرین حدیث کا عقیدہ یہ ہے کہ آدم کسی فرد واحد کا نام نہیں بل کہ آدم و ابلیس کا واقعہ محض ایک تمثیل ہے، جس میں آدم کو محض نوع انسانی کا نمائندہ ظاہر کیا گیا ہے کیوں کہ یہ قول ان کے اگر اس قصے میں آدم کو نبی قرار دیا جائے تو ابلیس انہیں کبھی بھی پھسلانہیں سکتا تھا۔ ان کا یہ خیال قطعاً باطل اور مردود ہے۔ قرآن کریم کو قرآن میں بارہا کتاب مبین، قرآن مبین یعنی کھلی اور واضح کتاب کہا گیا ہے۔ حضرت آدم و حوا اور ابلیس کا قصہ قرآن کریم میں متعدد مقامات پر مذکور ہے۔ سیاق و سباق سے قطعاً کوئی اشارہ نہیں ملتا کہ (معاذ اللہ) یہ صرف ڈرامہ رچایا جا رہا ہے۔ حضرات انبیاء علیہم السلام کے معصوم عن الخطاء ہونے کا مطلب یہ ہے کہ وہ عمد کسی گناہ کے ہرگز مرتکب نہیں ہوتے۔ شیطان کے دھوکہ دینے سے وہ شاذ و نادر صورتوں میں کسی غلطی کا شکار ہوں یا کبھی کبھار اپنی سوچ بچار میں اعلیٰ کی بہ جائے ادنیٰ

صورت اختیار کریں تو ایسی غلطیوں اور ایسی خلافِ اولیٰ فکری کیفیتوں پر انہیں ہرگز برقرار نہیں رہنے دیا جاتا، بل کہ لازماً انہیں ان پر اطلاع اور ان کی اصلاح کر دی جاتی ہے، تاکہ دین کے متعلق ان کے اقوال و افعال کے صحیح ہونے پر لوگوں کا مکمل اعتماد قائم اور بحال رہے۔ حضرت موسیٰ علیہ السلام سے جب غیر ارادی طور پر ایک شخص ناحق مارا گیا تو انہیں اس پر از خود فوراً تنبیہ ہوئی۔ قرآن کریم میں ہے: قَالَ هَذَا مِنْ عَمَلِ الشَّيْطَانِ إِنَّهُ عَدُوٌّ مُضِلٌّ مُبِينٌ قَالَ رَبِّ اِنَّيْ ظَلَمْتَنِيْ نَفْسِيْ فَاغْفِرْ لِيْ فَغَفَرَ لَهُ اِنَّهُ هُوَ الْعَفُوْرُ الرَّحِيْمُ<sup>(۲۰۶)</sup> ”(موسیٰ نے) کہا کہ یہ کام تو شیطان (کے بہکانے) سے ہوا ہے بے شک وہ (انسان کا) دشمن اور کھلے طور پر بہکانے والا ہے۔ (موسیٰ نے مزید) کہا کہ اے میرے رب! میں نے اپنے آپ پر ظلم کیا سو تو مجھے بخش دے تو (اللہ نے) اسے بخش دیا، بے شک وہ بڑا بخشنے والا نہایت مہربان ہے۔“ اگر شیطان حضرت موسیٰ علیہ السلام کو بہکا سکتا تھا تو وہ حضرت آدم علیہ السلام کو کیوں دھوکہ نہیں دے سکتا تھا؟۔ چنانچہ قرآن کریم میں ہے: فَذَلَّلْنَاهَا بِغُرُوْرٍ<sup>(۲۰۷)</sup> ”تو اس (شیطان نے) ان دونوں (آدم و حوا) کو دھوکہ دے کر (منوعہ درخت کا پھل کھانے کی طرف) کھینچ ہی لیا۔“ حضرت آدمؑ اپنی غلطی پر سخت پچھتائے اور اللہ تعالیٰ کے بتائے ہوئے طریقے کے مطابق توبہ کی۔ فَتَلَقَىٰ اٰدَمُ مِنْ رَبِّهِ كَلِمٰتٍ فَتَابَ عَلَيْهِ<sup>(۲۰۸)</sup> ”تو آدم نے اپنے رب سے چند کلمات سیکھ لیے تو (ان کلمات کے کہنے پر) اللہ نے اس پر رحمت سے توجہ فرمائی۔“ اس سے معلوم ہوا کہ یہاں آدم ایک فرد واحد کا نام ہے یہ کوئی تمثیلی کردار نہیں ہے، جیسا کہ مسٹر پرویز نے غیر مسلم ڈارون کے متنازعہ نظریہ ارتقا کو جی سمجھتے ہوئے اپنے آپ کو اور دوسروں کو دھوکہ دیا ہے۔

اللہ تعالیٰ کے آخری پیغمبر حضرت محمد ﷺ ہیں۔ ان پر ایمان لانے کا مفہوم مسٹر غلام احمد پرویز نے یوں بیان کیا ہے: ”توحید کے بعد رسالت حضور ختم المرسلین پر ایمان لانا ضروری ہے، لیکن رسول پر ایمان سے مفہوم اس کی ذات پر ایمان نہیں، کیوں کہ اس کی ذات تو زمان و مکان کے حدود کی پابند ہوتی

ہے اور ملت اسلامیہ جیسا کہ ابھی ابھی کہا جا چکا ہے ابدیت سے ہم کنار ہے... رسالت محمدیہ پر ایمان سے مقصود اس کتاب پر ایمان ہے جو حضور ﷺ کی وساطت سے دنیا کو ملی۔“ (۲۰۹)

مذکورہ اقتباس سے معلوم ہوا کہ قرآن کے بعد پرویزی فکر کے مطابق رسول اللہ ﷺ کی (معاذ اللہ) اب کوئی ضرورت باقی نہیں رہی۔ اس دنیا سے رخصت ہونے کے بعد آپ کی ذات مبارکہ (معاذ اللہ) معدوم ہوگئی۔ حال آن کہ کسی بھی رسول اور نبی کا وصف رسالت و نبوت عالم برزخ اور عالم آخرت میں (معاذ اللہ) زائل نہیں ہو جاتا۔ نیز رسول اللہ ﷺ اگر اس دار فانی سے رحلت فرما گئے تو آپ پر نازل ہونے والی وحی کتاب (قرآن کریم) اور وحی غیر کتاب جو آپ کے اقوال، افعال اور تقریرات یعنی سنت و حدیث کی صورت میں امت تک پہنچی ہے وہ آپ کے۔ اتھ ہی روضہ مبارکہ میں مدفون نہیں ہوگئی۔ آپ کو قرآن اور ربیان قرآن دونوں اللہ تعالیٰ کی طرف سے ملے ہیں، اور اللہ تعالیٰ نے ان دونوں کو لوگوں کے لیے حجت اور واجب التسلیم قرار دیا ہے، تو رسول اللہ ﷺ کی اس دار فانی سے دار بقاء کی جانب رحلت کا یہ مطلب نہیں کہ اللہ تعالیٰ بھی (معاذ اللہ) فوت ہو چکا ہے۔ منکرین حدیث رسول اللہ ﷺ سے اس لیے بیزار اور آپ سے پیچھا چھڑانے کے درپے ہیں کہ قرآن کریم کو کھلونا بنانے کے لیے آپ کے بعد اپنے ہر دور کے مرکز ملت (حاکم اعلیٰ) کو آپ کے منصب رسالت پر زبان قائل یا حال سے فائز کر سکیں۔ چنانچہ ادارہ طلوع اسلام کے رکن ڈاکٹر عبدالودود صاحب کہتے ہیں: ”عملی انتظام کی سہولت کے لیے امت اپنے میں سے بہترین افراد کو اپنا نمائندہ بنا کر ”فیکم رسول“ (یعنی تمہارے اندر تمہارا رسول موجود ہے، ترجمہ از ناقل) کے سلسلے کو قائم رکھتی ہے اور یہ کہ رسول کی زندگی کے بعد فیکم رسول سے مراد ملت کی مرکزی اتھارٹی ہے، جو رسول کا فریضہ امر بالمعروف اور نہی عن المنکر ادا کرتی ہے اور یہ کہ رسول کے بعد صرف مرکز ملت کو یہ حق حاصل ہے کہ دینی امور میں فیصلہ دے۔“ (۲۱۰)

مشکل اگر اپنے کلام کے جملات و مشکلات کی تشریح خود کرے تو اس کا کلام مجمل نہیں بل کہ مفصل و مکمل سمجھا جائے گا، لیکن اگر اس کے مجمل کلام کی تشریح لوگ اپنے اپنے طور پر از خود یا اپنے حاکم اعلیٰ کے ذریعے کریں تو مشکل کے کلام کو ہرگز مفصل و مکمل قرار نہیں دیا جاسکتا، اور نہ ہی اس کے کلام کی دوسروں کے ذریعے تشریح و توضیح معتبر و مستند ہو سکتی ہے۔ اللہ تعالیٰ نے خاتم النبیین حضرت محمد ﷺ پر قرآن

نازل فرمایا تو ساتھ ہی یہ وعدہ بھی فرمایا: ثُمَّ إِنَّ عَلَيْنَا بَيِّنَاتَهُ<sup>(۲۱۱)</sup> پھر اس کی وضاحت بھی ہمارے ذمے ہے۔ یعنی قرآن کے ساتھ بیان قرآن بھی اللہ تعالیٰ نے اپنے پیغمبر آخر الزمان کو عطا فرمایا۔ رسول اللہ ﷺ نے قرآن کے ساتھ اس بیان قرآن کو بھی اپنے اقوال، افعال اور تقریرات یعنی اپنی سنت مبارکہ اور اپنے اسوہ حسنہ سے لوگوں تک منتقل فرمایا۔ ادھر منکرین حدیث اس بیان قرآن کا حق اللہ اور اس کے رسول سے چھین کر اپنے مجوزہ ”مرکز ملت“ کے حوالے کرتے ہیں اور ساتھ ہی قرآن اور صاحب قرآن حضرت محمد ﷺ پر ایمان کا (جھوٹا اور فریب آمیز) دعویٰ بھی کرتے ہیں: قل بسببنا يأمرکم بہ ایمانکم ان کنتم مومنین۔

جب ان منکرین حدیث سے کہا جاتا ہے کہ اگر تم واقعی مومن ہو تو اللہ کے رسول کی اطاعت کرو اور آپ کی سنت مبارکہ کو حجت (واجب التسلیم) سمجھو، تو ان کا جواب یہ ہوتا ہے کہ قرآن ایک مفصل کتاب ہے، اس لیے ہمیں اس کو سمجھنے کے لیے حدیث کی ضرورت نہیں جو سنت رسول کی ترجمان ہے۔ لیکن جب وہ اپنے مرکز ملت کی بات کرتے ہیں تو یہی قرآن یکایک نامکمل ہو جاتا ہے جس کے مجمل مضامین اور احکام کی تشریح ان کا مرکز ملت کیا کرے گا، یعنی رسول اللہ ﷺ کے شارح اور شارح قرآن ہونے کی حیثیت انہیں ہرگز قبول نہیں، بل کہ شارح اور شارح تو صرف اور صرف ان کا مجوزہ مرکز ملت ہی ہو سکتا ہے۔ چنانچہ مسٹر غلام احمد پرویز کے استاد حافظ محمد اسلم حیراج پوری لکھتے ہیں: ”ہمارا ایمان ہے کہ قرآن تمام انسانوں کی ہدایت کے لیے خدا کی طرف سے نازل ہوا ہے اور اس کی ہدایت قیامت تک نافذ العمل رہے گی۔ ظاہر ہے کہ اس قسم کے ضابطہ حیات میں ہر قسم کے مسائل و معاملات کے لیے جزئی اور فرعی احکام نہیں دیے جاسکتے تھے۔“<sup>(۲۱۲)</sup> چونکہ قرآن کریم کی تصریح کے مطابق ہر قسم کے معاملات کے لیے جزئی اور فرعی احکام یعنی قرآن کریم کے مجمل مضامین و احکام کی وضاحت اور قرآن پر زائد احکام کی تفصیل بھی اللہ تعالیٰ ہی کی طرف سے ہے، جو رسول اللہ ﷺ کی وساطت سے قرآن کی طرح بیان قرآن کی صورت میں امت کو ملی ہے لہذا قرآن اپنے بیان قرآن کے ساتھ مفصل و مکمل ہے لیکن منکرین حدیث کے نزدیک قرآن نامکمل ہے، لہذا اس کی تکمیل ان کا ہر دور کا مرکز ملت کیا کرے گا۔

اوپر منکر حدیث ڈاکٹر عبدالودود کا یہ عقیدہ مذکور ہو چکا ہے کہ ”رسول کے بعد صرف مرکز ملت کو یہ حق حاصل ہے کہ دینی امور میں فیصلہ دے“ اور یہ بھی مذکور ہو چکا ہے کہ ان کے نزدیک ہر مرکز ملت کی حیثیت فی حکم رسول، تمھارے اندر مرکز ملت کی شکل و صورت میں اللہ کا رسول موجود ہے“ کی ہوگی تو یہاں ایک اہم سوال یہ پیدا ہوتا ہے کہ جب منکرین حدیث کے فی حکم رسول والی حیثیت کے ”مرکز ملت“ کا ظہور و صدور اور ”قدوم ہیمنت لزوم“ ہوا ہی نہیں اور نہ ہی مستقبل میں اس کا کوئی امکان نظر آتا ہے تو جناب غلام احمد پرویز نے ”قرآنی فیصلے، معارف القرآن اور مطالب القرآن“ جیسی اپنی کتابوں میں دینی امور کے متعلق بڑے بڑے فیصلے کیسے صادر فرمادیے؟ کیا پرویز صاحب نے ڈاکٹر عبدالودود والے فلسفے ”فی حکم رسول“ کے تحت منصب رسالت تو نہیں سنبھال رکھا تھا اور کیا وہ از خود ”مرکز ملت“ تو نہیں بن گئے تھے؟ اس مشکل سوال کا آسان جواب منکرین حدیث کے اپنے ہی ادارہ طلوع اسلام کے ایک اور معزز رکن محمد علی خان بلوچ نے کچھ یوں دیا ہے۔ ”غالباً ہماری طرح آپ حضرات میں سے بہت سوں نے محسوس کیا ہوگا کہ اب سے کچھ عرصے پہلے اس وجہ اشتراک کے پردے میں کہ جس طرح رسول اکرم ﷺ نے اپنی زندگی میں نوع انسانی کو قرآن کریم کی دعوت دی تھی، آج کل اسی طرح گلبرگ لاہور کی کوٹھی نمبر ۲۵۔ بی میں جناب پرویز صاحب بھی قرآن کی دعوت دے رہے ہیں۔ جناب پرویز صاحب اپنے آپ کو آں حضرت ﷺ کے بلند مقام پر فائز کر کے ان تمام آیات کو جو آں حضرت کے متعلق ہیں اپنی ذات پر منطبق فرما لیتے ہیں۔ پھر جو آیات قرآنی مخالفین اسلام اور کفار سے متعلق نازل ہوئیں، انہیں نہایت چابک دستی سے اپنے مخالفین پر چپاں کر دیتے ہیں۔ حال آن کہ کجا حضور ختمی مرتبت علیہ السلام اور کہاں جناب پرویز۔ چہ نسبت خاک را با عالم پاک۔ دونوں میں کوئی نسبت ہی پیدا نہیں کی جاسکتی۔“ (۳) نہایت افسوس ہے کہ محمد علی خان بلوچ جیسے لوگ اتنی موٹی سی بات سمجھنے سے بھی قاصر ہیں کہ جب رسول اللہ ﷺ کی شارح قرآن اور شارح کی حیثیت کا انکار کیا جائے گا تو جو بھی بد بخت اور بد نصیب آپ کی جگہ شارح قرآن اور شارح (قانون ساز) بننے کی جسارت کرے گا، خواہ وہ منکرین حدیث کا نام نہاد ”مرکز ملت“ ہو یا کوئی اور شخص ہو، تو لازماً یہ سوال بھی پیدا ہو گا کہ کیا اس شارح اور شارح کو اللہ تعالیٰ نے منتخب فرمایا ہے یا لوگوں نے اسے چنا ہے۔ اگر اللہ نے منتخب

فرمایا ہے تو اس کا مطلب یہ ہوا کہ رسول اللہ ﷺ کے بعد بھی رسالت و نبوت کا سلسلہ جاری ہے۔ اگر لوگوں نے چننا ہے تو کیا ایسا شارح اور شارح عیسائیوں کے پوپ کی طرح (نام نہاد) معصوم عن الخطاء ہو گا یا نہیں؟۔ اگر وہ پوپ کی طرح معصوم عن الخطاء ہو گا تو منکرین حدیث کو ایسا اقرار کرنے میں شرمنا نہیں چاہیے بل کہ کھل کر اعتراف کرنا چاہیے کہ وہ مسلمانوں میں نظام پاپائیت قائم کرنا چاہتے ہیں۔ اگر وہ معصوم عن الخطائیں ہو گا اور اللہ تعالیٰ کی طرف سے نہیں بل کہ لوگوں کی طرف سے منتخب ہو گا تو اسے فیکم رسول والی حیثیت کیسے حاصل ہو جائے گی؟ اگر منکرین حدیث ایسے کسی جھوٹے اور خود ساختہ شارح قرآن اور شارح کوزبان قال یا زبان حال سے رسول قرار دیتے ہیں تو ادارہ طلوع اسلام کے محمد علی خاں بلوچ جیسے معزز ارکان کو بھلا اعتراض کا حق کہاں سے حاصل ہو گیا؟ فاعتبروا یا اولی الابصار۔

مذکورہ بالا مباحث سے اللہ تعالیٰ کے رسولوں اور آسمانی کتابوں پر منکرین حدیث کے نمائشی ایمان کی حقیقت خوب واضح ہو جاتی ہے۔

## آخرت پر ایمان

آخرت کے متعلق قرآنی مضامین میں مسٹر غلام احمد پرویز نے انتہائی شرم ناک تحریف کرتے ہوئے انہیں اپنے مفروضہ معاشی نظام ربوبیت (اشتراکیت) پر نہایت ہی جھوٹے انداز میں چسپاں کیا ہے، اور یوں عقیدہ آخرت کا خوب مذاق اڑایا ہے۔ سورہ بنی اسرائیل میں ہے: **وَلَلْآخِرَةُ أَكْبَرُ دَرَجَتٍ وَّ أَكْبَرُ تَفْضِيلًا** <sup>(۲۱۳)</sup> ”اور آخرت (کی زندگی) درجوں میں اور بھی بڑھ کر ہے اور فضیلت کے اعتبار سے بھی بہت بڑی ہے۔“ اس کا ترجمہ پرویز نے یوں کیا ہے ”مستقبل کے درجات اور معاشی خوش حالیوں سب سے بڑھ کر ہیں۔“ <sup>(۲۱۵)</sup> مزید لکھا ہے ”قرآن ان پیش یا افتادہ قریبی مفادِ عاملہ کو ”دنیا“ سے تعبیر کرتا ہے اور مستقبل کا نام ”آخرت“ رکھتا ہے۔ لہذا اس کے نزدیک ”متاع دنیا“ سے مفہوم ہوتا ہے، وہ مفاد جو انسان صرف اپنی ذات کے لیے تلاش کرتا ہے، اور ”سامانِ آخرت“ سے مقصود ہوتا ہے وہ متاع جسے وہ آنے والی نسلوں کے لیے تیار کرتا ہے۔“ <sup>(۲۱۴)</sup> ایک اور مقام پر آخرت کا

۲۱۳۔ بنی اسرائیل: ۲۱

۲۱۵۔ طلوع اسلام: فروری ۱۹۵۲ء، ص ۱۹، ۲۳

۲۱۶۔ الضأ: ص ۷



مفہوم یوں بیان کیا ہے ”قرآن نے آخرت کا لفظ استعمال کیا ہے جس کا معنی ہے حال اور مستقبل کی خوش گواریاں“۔ (۲۱۷) سورہ حجر میں ہے وَإِنَّ السَّاعَةَ لَأْتِيَةٌ فَاصْفَحِ الصَّفْحَ الْجَمِيلَ (۲۱۸) اور یقیناً قیامت آنے والی ہے پس تو (مخالفین و معاندین کے بارے میں) حسن و خوبی سے درگزر سے کام لے۔“ لیکن اس آیت کا پرویزی ترجمہ یہ ہے ”جس انقلاب کے لیے تم جدوجہد کر رہے ہو وہ تو آکر رہے گا سو تم ان لوگوں سے نہایت عمدگی سے دامن بچا کر نکل جاؤ“۔ (۲۱۹) قیامت کے دن کا ذکر کرتے ہوئے اللہ تعالیٰ نے سورہ مطفقین میں فرمایا ہے ”يَوْمَ يَقُومُ النَّاسُ لِرَبِّ الْعَالَمِينَ“ (۲۲۰) (یہ دن وہ ہوگا) جس دن لوگ رب العالمین کے سامنے کھڑے ہوں گے۔“ لیکن اس آیت کا پرویزی مفہوم یہ ہے ”اس وقت تمام نون انسانی (ذاتی مفاد کے پیچھے بھاگنے کی بجائے) خدا کی ربوبیت عامہ کے قیام کے لیے اٹھ کھڑی ہوگی“ (۲۲۱) قیامت کے دن اعمال تو لے جانے کے متعلق سورہ انبیاء میں ہے ”وَنُضَعُ الْمَوَازِينَ الْقَسِطَ لِيَوْمِ الْقِيَامَةِ“ (۲۲۲) اور قیامت کے دن ہم انصاف کی ترازو کھڑی کریں گے۔“ لیکن آیت کا پرویزی مفہوم یہ ہے ”قرآن کہتا ہے کہ اب وہ دور (سرمایہ داری) گزر گیا ہے۔ اب وہ زمانہ (نظام ربوبیت کا) آ رہا ہے جس میں انصاف کی رو سے میزان کھڑی کی جائے گی (وَنُضَعُ الْمَوَازِينَ الْقَسِطَ لِيَوْمِ الْقِيَامَةِ) اس میزان کا نتیجہ یہ ہوگا کہ کسی مزدور کی محنت میں کوئی کمی نہیں کر سکے گا اور محنت کرنے والے کی محنت کا ذرہ ذرہ نتیجہ خیز ہوگا۔ اس کا حساب زمین داریا سرمایہ دار نہیں کیا کرے گا کہ محنت کش کا حصہ کیا ہے اور اس کا حصہ کتنا؟“ (۲۲۳) جنت کے متعلق پرویزی نے لکھا ہے ”پھر یہ بھی دیکھیے اس پروگرام (نظام ربوبیت) کے نتائج اسی دنیا میں سامنے آجاتے ہیں (فسوف تعلمون) یہ نہیں کہا گیا کہ قیامت میں جا کر دیکھ لینا کہ کون جنت میں جاتا ہے اور کون جہنم میں۔ کہا یہ گیا ہے کہ ذرا توقف کرو۔ ہمارا پروگرام پورا ہونے دو تم ابھی دیکھ لو گے کہ جنت کس کے حصے

۲۱۷۔ قرآنی نظام ربوبیت: ص ۹۰

۲۱۸۔ الحج: ۸۵

۲۱۹۔ قرآنی نظام ربوبیت: ص ۲۱۳

۲۲۰۔ مطفقین: ۶

۲۲۱۔ قرآنی نظام ربوبیت: ص ۲۳۱

۲۲۲۔ الانبیاء: ۴۷

۲۲۳۔ ق ۱۲: ۱۵۰۔ ص ۲۸۶

میں آتی ہے۔“ (۲۳۲) جنہم کے متعلق پروریز نے لکھا ہے ”دیکھیے قرآن نے بتایا ہے کہ جنہم وہ مقام ہے جس میں زندگی کی نشوونما رک جاتی ہے (ولایز کیہم) ان کے لیے مستقبل کی زندگی میں کوئی حصہ نہیں ہوگا (اولئک لاخلاق لہم فی الآخرة) جنہم کے لیے عربی کالفظ حجیم آیا ہے۔ حجیم کے معنی روک دینے کے ہیں یعنی اہل جنہم وہ ہیں جن کی نشوونما رک جی ہو اور وہ آگے بڑھنے کی صلاحیت نہ رکھیں، لہذا قرآن کی رو سے انسانی زندگی کا مقصود یہ ہے کہ انسانی ذات یا نفس (خودی یا انا) کی نشوونما (تزکیہ، تربیت) ہو جائے۔“ (۲۳۵) سورۃ الانعام میں قیامت اور آخرت کے منکرین کے متعلق اللہ تعالیٰ نے فرمایا ہے: قَدْ خَسِرَ الَّذِينَ كَذَّبُوا بِلِقَاءِ اللَّهِ حَتَّىٰ إِذَا جَاءَتْهُمْ السَّاعَةُ بَعْتَهُ قَالُوا بَخْسِرْنَا عَلَىٰ مَا فَرَطْنَا فِيهَا ۗ وَهُمْ يَخْمَلُونَ ۗ أُولَٰئِكَ هُمُ الَّذِينَ ظَهَرُوا لَهُمْ الْأَسَاءُ مَا يَرْزُقُونَ ۗ وَمَا الْحَيَاةُ الدُّنْيَا إِلَّا لَعِبٌ ۗ وَلَهُمْ فِيهَا مَتَاعٌ ۗ وَلِلَّذِينَ آمَنُوا خَيْرٌ لِّلَّذِينَ يُتَّقُونَ ۗ أَفَلَا تَتَّقُونَ“ (۲۳۶) بے شک وہ لوگ خسارے میں پڑے جنہوں نے اللہ سے ملاقات کو جھٹلایا یہاں تک کہ جب ان پر قیامت اچانک آ پینچے گی تو وہ کہیں گے ہائے افسوس ہماری اس کوتاہی پر جو ہم نے اس (قیامت) کے بارے میں کی اور وہ اپنے (دنیوی گناہوں کے) بوجھ اپنے پیٹھوں پر لادے ہوں گے۔ خبردار! وہ بہت برے بوجھ ہوں گے جو انہوں نے لاد رکھے ہوں گے۔ اور دنیوی زندگی تو سوائے لبو و لعب کے کچھ بھی نہیں اور آخرت کا گھر ہی پرہیزگاروں کے لیے بہتر ہے سو کیا وہ سمجھتے نہیں؟“۔ مذکورہ بالا آیات کا ترجمہ و مفہوم پروریز نے یوں لکھا ہے ”یہ جماعت جو سمجھتی ہی تھی کہ خدا کے قانون سے ان کا کبھی ٹکراؤ نہیں ہوگا تباہ ہو کر رہے گی۔ حتیٰ کہ جب انقلاب کی گھڑی دفعتاً نمودار ہو جائے گی تو وہ کف افسوس مل کر کہیں گے اس باب میں جو کچھ ہماری طرف سے ہوتا رہا اس پر ہمیں ندامت ہے لیکن ان کی یہ پشیمانی اس وقت ہوئی جب ان کے اعمال اپنا نتیجہ مرتب کر چکے تھے۔ ان کے اعمال کس قدر ناتمام واریاں پیدا کرنے والے تھے۔ اس وقت وہ دیکھیں گے کہ قربی مفاد پرستی کا نظریہ کس طرح بچوں کا کھیل اور سعی لاجاصل تھا۔ اس کے برعکس جن لوگوں نے اپنی جدوجہد کی خدا کے قانون ربوبیت کے ہم آہنگ رکھا تھا ان کے مستقبل کی زندگی کس قدر منفعت بخش ثابت ہوگی۔ اے کاش یہ لوگ اس حقیقت کو سمجھ لیتے“ (۲۳۷)۔ سورۃ دھر میں ہے: اِنَّا اَعْتَدْنَا لِلْكَافِرِينَ سَلَاسِلًا وَاَغْلَالًا وَاَسْعِيرًا ۗ اِنَّ الْاَبْرَارَ لَشَرٌّ يُّونَ مِّنْ كٰنٰسٍ ۗ كٰنَ مِزَاجُهَا

۲۳۳۔ ایضاً: ص ۲۱۸

۲۳۵۔ ایضاً ص ۶۷

۲۳۶۔ الانعام: ۳۱-۳۲

۲۳۷۔ قرآنی نظام ربوبیت ص ۲۳۶

كَافُورًا عَيْنًا يَتَشَرَّبُ بِهَا عِبَادُ اللَّهِ يَفْجَرُ وَنَهَا تَفْجِيرًا O يُوْفُونَ بِالنَّذْرِ وَيَخَافُونَ يَوْمًا  
كَانَ شَرًّا مَسْتَطِيرًا O وَيَطْعَمُونَ الطَّعَامَ عَلَى خِيَةِ مَسْكِينًا وَيَتَيْنِمُوا O وَأَسِيرًا O إِنَّمَا  
نُطْعِمُكُمْ لَوَجْهِ اللَّهِ لَا نُرِيدُ مِنْكُمْ جَزَاءً وَلَا شُكُورًا“ (۲۴۸) ”بے شک ہم نے کافروں کے  
لیے (آخرت میں) زنجیریں اور طوق اور دہکتی آگ تیار کر رکھی ہے۔ (اس کے برعکس) جو نیکو کار ہیں  
بے شک وہ ایسا مشروب پئیں گے جس میں کافور کی آمیزش ہوگی۔ یہ ایک چشمہ ہے جس میں سے اللہ  
کے (نیک) بندے پئیں گے اور اس میں چھوٹی چھوٹی نہریں نکالیں گے۔ یہ (نیک لوگ) وہ ہیں جو  
نذریں پوری کرتے ہیں اور (قیامت کے) اس دن سے ڈرتے ہیں جس کی سختی پھیل رہی ہوگی اور (وہ اس  
دنیا میں) اس کے باوجود کہ انہیں خود طعام کی خواہش اور حاجت ہے، فقیروں، مسکینوں اور قیدیوں کو  
کھلاتے ہیں (اور کہتے ہیں کہ) ہم تو تمہیں خالص اللہ کے لیے کھلاتے ہیں، ہم نہ تو تم سے کسی عوض کے  
خواست گار ہیں اور نہ ہی تم سے شکر گزاری کے طلب گار ہیں۔“ لیکن مسٹر غلام احمد پرویز نے مذکورہ  
بالآیات کا ترجمہ اور مفہوم یوں بیان کیا ہے ”اسے (انسان کو) یہ بھی بتلادیا کہ اس (نظام ربوبیت) کے  
راستے سے روگردانی کا نتیجہ یہ ہوگا کہ انسانی ذات کی صحیح آزادیاں سلب ہو جائیں گی، زندگی گھٹ کر جوئے خم  
آب ہو جائے گی، اس کی کشادگیاں سمٹ جائیں گی، اس کی کھیتیاں جھلس جائیں گی (إِنَّا آعْتَدْنَا  
لِلْكَافِرِينَ سَلْسِلًا وَأَعْلَالًا وَنَعِيرًا)۔ اس راہ سے انکار کرنے والوں اور اس طرح زندگی کی  
برومندیوں کو دبا دینے والوں کے لیے زنجیریں اور طوق اور جھلسا دینے والی آگ کے شعلے بنا دیے گئے  
ہیں۔ اس کے برعکس جو لوگ اس راستے کو اختیار کر لیں گے ان کے سینے میں کشادگی اور نگاہوں میں  
وسعت پیدا ہوگی اور زندگی پھیل کر بھرے کر ان بن جائے گی، ان لوگوں کو ابرار کہہ کر پکارا گیا ہے، جس  
کے معنی کشادگی اور وسعت کے حامل ہوتے ہیں۔ یہ اس پیالے سے آب حیات پئیں گے جس میں  
سکون اور ٹھنڈک کی آمیزش ہوگی (إِنَّ الْأَبْرَارَ يَشْرَبُونَ مِنْ كَأْسٍ كَانَ مِزَاجُهَا كَافُورًا) یہ  
شراب آئے گی کہاں سے؟ اس چشمے سے جسے لوگ دل کی گہرائیوں سے پھاڑ کر نکالیں گے عینًا  
يَتَشَرَّبُ بِهَا عِبَادُ اللَّهِ يَفْجَرُ وَنَهَا تَفْجِيرًا اس چشمے کا منبع کہیں باہر سے نہیں ہوگا، اسے یہ لوگ خود  
اپنے عمق قلب سے نکال کر باہر لائیں گے۔ یہ نظام ایسا نہیں جسے ان پر استبداداً ٹھونس، یا جائے یہ دل کی  
دنیا سے ابھر کر باہر آئے گا۔ یہ ہوگا کیسے؟ اس طرح کہ یہ لوگ ان تمام واجبات کو جسے یہ خود اپنے اوپر  
عائد کریں گے نہایت عمدگی سے ادا کرتے جائیں گے (يُوْفُونَ بِالنَّذْرِ) (نذر کے لفظ پر غور کیجیے، نذر کسی

طرف سے عائد کردہ تاوان نہیں ہوتا خود اپنی مرضی سے مانی ہوئی منت ہوتی ہے) انہیں اس بات کا احساس ہو گا کہ اگر ہم نے اس قسم کا معاشرہ قائم نہ کیا تو اس کی جگہ ایسا معاشرہ قائم ہو جائے گا جس میں شر اس طرح عام ہو جائے گا کہ جو لوگ اس سے بچنا چاہیں گے وہ بھی نہ بچ سکیں گے۔ وہ اڑا کر از خود جا تیجے گا (وَيَخَافُونَ يُؤْمِنُ مَا كَانَ سُرْمَةً مُّسْتَضِيرًا) اس لیے وہ کریں گے کیا؟ ان تمام لوگوں کی روٹی کا انتظام کریں گے جن کی حرکت رک جائے، (مسکین) یا جو معاشرے کے اندر رہتے ہوئے اپنے آپ کو تنہا پائیں (یتیم) یا جن کی حرکت تو ہو لیکن وہ خارجی موانعات سے اس طرح گھر جائیں کہ بل نہ سکیں (اسیر) اور یہ سب کچھ مفاد خویش کی کشش و جاذبیت کے علی الرغم کریں گے (وَيَطْعَمُونَ الطَّعَامَ عَلَىٰ حَيْبٍ مِّنْكَيْنَا وَتَيْنِيًا وَآسِيرًا) اور اس کے لیے نہ کسی صلہ کی امید رکھیں گے نہ ستائش کی (أَنَّا نَطْعِمُكُمْ لِيُؤْجِبَهُ اللَّهُ لَأَن نَّرِيدَ مِنْكُمْ جَزَاءً وَلَا شُكُورًا)، اس (یا وہ گوئی) کے بعد روبرو صاحب ارشاد فرماتے ہیں ”یہ ہیں نظام ربوبیت کی بنیادیں۔ یعنی دل کی گہرائیوں سے وہ چشمے ابلیس جو مزع انسانیت کی برومندی اور سرسبزی و شادابی کا موجب بنیں۔ قلب و نگاہ کی اس تبدیلی کا نام ہے مصلیٰ بننا۔“ (۲۲۹)

سورہ لہا میں قیامت کے مناظر کے سلسلے میں اللہ تعالیٰ نے فرمایا ہے: وَيَسْئَلُونَكَ عَنِ الْجِبَالِ فَقُلْ يَنْسِفُهَا رَبِّي نَسْفًا فَيَذَرُهَا قَاعًا صَفْصَفًا لَا تَرَىٰ فِيهَا عِوَجًا وَلَا أَمْتًا (۲۳۰) اور وہ تجھ سے پہاڑوں کے متعلق پوچھتے ہیں تو کہہ دے کہ میرا رب انہیں ٹکڑے ٹکڑے کر کے اڑا دے گا تو (اس طرح) زمین کو بالکل ہم وار اور صاف میدان کر کے چھوڑے گا جس میں نہ تو کہیں کوئی موڑ دیکھے گا اور نہ ہی کوئی اونچ نیچ۔ اور سورہ کہف میں ہے: وَيَوْمَ نَسِيرُ الْجِبَالِ وَتَرَىٰ الْأَنْهَارَ صُبْحًا لَا وَحَشْرَ نَهْمٍ فَلَمْ نَعَادِزْ مِنْهُمْ أَحَدًا۔ (۲۳۱) ”اور جس دن (یعنی قیامت کے دن) ہم پہاڑوں کو چلائیں گے اور تو زمین کو صاف کھلی ہوئی دیکھے گا اور ہم تمام لوگوں کو اکٹھا کریں گے ان میں سے ایک کو بھی باقی نہ چھوڑیں گے۔“ پرویز نے اس طرح کی آیات کو بھی قیامت اور مناظر قیامت سے الگ کر کے انہیں اپنے مفروضے نظام ربوبیت (اشتراکی نظام معیشت) پر نہایت ہی مکروہ اور بھونڈے انداز میں یوں چسپاں کر ڈالا ”یہ فطرت کا اٹل فیصلہ ہے جسے واقع ہو کر رہنا ہے جو بڑی بڑی طاقتیں نظام ربوبیت کی راہ میں حائل ہوں گی انہیں اس طرح راستے سے ہٹا دیا جائے گا جس طرح تیز و تند موڑے بڑے تیز اور

درختوں کو جڑ سے اکھڑ دیتی ہے (وَيَسْتَلُونَكَ عَنِ الْجِبَالِ فَقُلْ نَنْسِفُهَا رَبِّي نَسْفًا) اور اس کے بعد میدان صاف ہو جاتا ہے (فَيَذَرُهَا قَاعًا صَفْصَفًا) اس میں نہ کوئی ٹیڑھ پن باقی رہتا ہے نہ اونچ نیچ (وَلَا تَرَى فِيهَا عِوَجًا وَلَا أَمْتًا) ان سے اس طرح میدان صاف کر دینے کے بعد انسانیت کا وہ گروہ عظیم جو آج تک اسے بری طرح کچلا جا رہا ہے ابھر کر اوپر آجائے گا (وَتَرَى الْأَرْضَ بَارِزَةً) (۳۳۲)

عقیدہ آخرت کے انکار کی راہ ہم وار کرنے اور اس سے لوگوں کی توجہ ہٹانے کے لیے غلام پرویز کا انتہائی مضحکہ خیز اور مکروہ ترین انداز یہ بھی ہے کہ قرآن کریم کے مختلف مقامات سے قرآنی آیات یا ان کے اجزاء کو ان کے اصل سیاق و سباق سے یک سر کاٹتے ہوئے اور انہیں اپنی طرف سے خود ساختہ مفہوم پہناتے ہوئے وہ ایک مربوط عبارت تیار کر کے اپنے قارئین کو خوب خوب دھوکہ دیتے ہیں۔

یہ طور نمونہ ہم جناب پرویز کی ایسی ایک عبارت پیش کرتے ہیں... اس کے بعد حالت یہ ہو جاتی ہے کہ بھائی بھائی سے الگ ہو جاتا ہے (یوم یفر المرء من اخیه) اولاد ماں باپ سے جدا ہو جاتی ہے (وامه وایه) حتیٰ کہ میاں بیوی اور باپ بیٹے کے مفاد تک بھی ایک دوسرے سے متصادم ہو جاتے ہیں (وصاحبته وبنیه) ہر شخص اپنے اپنے مفاد کے حصول اور تحفظ میں ایسا جذب ہوتا ہے کہ اسے دنیا و مافیہا کی کچھ خبر نہیں رہتی (لکل امرئ منہم یومئذ شأن یغنیه)۔ ان میں ہر شخص یہ ہی چاہتا ہے کہ وہ مشترکہ مفاد انسانیت کی بہ جائے اپنے اپنے مفاد کے حصول کے لیے الگ الگ پروگرام بنائے (بل یرید کل امرئ منہم ان یؤتی صحفا منشره) اس نظریے کے تحت جو کچھ افراد میں ہوتا ہے وہ ہی کچھ قوم میں ہوتا ہے۔ اس کی رو سے ہر قوم کی خواہش ہوتی ہے کہ وہ دوسری قوموں کو زندگی کی خوش گوار یوں سے یوں محروم کر دے۔ (کلما دخلت امة لعنت اختها) اس جہنمی کنی میں ہر قوم دوسری قوم کو محروم کرنے کی فکر میں ہوتی ہے (لعن کے معنی ہیں دور رکھنا، محروم کرنا) اور ان طرح دوسری قوموں سے آگے بڑھ جائے (ان تکون امة ہی اربی من امة) اس کے بعد جس طرح مرد دولت مند سمجھ لیتا ہے کہ مجھے اب دوسرے افراد انسانیت کی پرواہ کیا ہے، میرا مال و دولت میرے لیے کافی ہے (کلا ان الانسان لیطغی) ان راہ استغنی) جب انسان اپنے آپ کو مستغنی تصور کر لیتا ہے تو پھر انہیں وضوابط سے سرکشی اختیار کر لیتا ہے۔ غور کیجیے کتنی بڑی ہے یہ

حقیقت جسے قرآن نے دو جملوں میں سمیٹ کر رکھ دیا ہے۔ ایسا انسان سمجھتا ہے کہ میرا کوئی کچھ نہیں بگاڑ سکتا (ایحسب ان لن یقدر علیہ احد)۔“ (۲۳۲)

پرویز نے مذکورہ اقتباس میں قرآن دشمنی کا واضح ثبوت مہیا کر دیا ہے۔ ان کے اس طرح کے مضامین ان کی کتب میں جا بجا ملتے ہیں۔ مذکورہ بالا اقتباس میں درج ذیل آیات سورہ عیسٰی کی ہیں اور ان کا تعلق قیامت کے دن سے یعنی اخروی مناظر سے ہے: فَإِذَا جَاءَتِ الصَّاعِقَةُ يَوْمَ يَفْعَزُ الْمَرْءُ مِنْ أَخِيهِ وَأُمِّهِ وَأَبْنَيْهِ وَصَاحِبَتِهِ وَبَنِيهِ لِكُلِّ امْرِئٍ مِّنْهُمْ يَوْمَئِذٍ شَأْنٌ يُغْنِيهِ“ (۲۳۳) پس جس دن بہرہ کر دینے والی (قیامت) آجائے گی، اس دن آدمی اپنے بھائی سے اور اپنی ماں اور اپنے باپ سے اور اپنی بیوی اور اپنی اولاد سے دور بھاگے گا۔ ان میں سے ہر ایک کو اس دن ایسی فکر (دامن گیر) ہوگی جو اس کے لیے کافی ہوگی“ ان آیات میں قیامت کا ذکر ہے جسے بہرہ کر دینے والی اس لیے کہا گیا ہے کہ وہ ایک نہایت سخت چیخ (صور اسرافیل) سے واقع ہوگی۔ اس دن ہر شخص کو اپنی ہی فکر دامن گیر ہوگی وہ کسی اور کے متعلق فکر تو کیا بلکہ اپنے قریب ترین رشتہ داروں بھائی، ماں، باپ، بیوی اور بچوں سے بھی دور بھاگے گا۔

پرویز کے مذکورہ اقتباس میں یہ آیت سورہ مدثر کی ہے: نَبَلٌ يَّرِيدُ كُلِّ امْرِئٍ مِّنْهُمْ أَنْ يُؤْتَىٰ ضَخْفًا مِّنْشَمْرَةٍ“ (۲۳۴) بل کہ ان میں سے ہر ایک چاہتا ہے کہ اسے کھلی ہوئی کتابیں دی جائیں۔“ یعنی ہر ایک کے ہاتھ میں اللہ کی طرف سے نازل کردہ ایک ایک کتاب ہو جس میں لکھا ہو کہ محمد (ﷺ) اللہ کے رسول ہیں یا اگر محمد (ﷺ) کو واقعی اللہ کی طرف سے کتاب ملی ہے، تو ہمیں بھی ایک ایک کتاب کیوں نہیں دی جاتی؟۔ مذکورہ پرویزی عبارت میں سورہ اعراف کی ایک آیت کا بھی ٹکڑا دیا گیا ہے۔ پوری آیت یوں ہے: قَالَ اذْخُلُوا فِيْ اٰمِنٍ مِّنْ قَبْلِكُمْ مِنَ الْجَنِّ وَالْاِنْسِ فِي النَّارِ ط كَلِمًا دَخَلَتْ اَمَةٌ لَبَعَثَتْ اَخْتَهَا ط حَتَّىٰ اِذَا اَذَارَ كَوَا فِيْهَا جَمِيْعًا قَالَتْ اٰخِرْتُهُمْ لَاؤُلٰهُتُهُمْ رَبَّنَا هٰؤُلَاءِ اَصْلٰنَا فَاَتَيْهِمْ عَذَابًا ضِعْفًا مِّنَ النَّارِ ط قَالَ لِكُلِّ ضِعْفٌ وَلٰكِنْ لَا تَعْلَمُوْنَ“ (۲۳۵) (اللہ تعالیٰ) فرمائے گا کہ جو جماعتیں تم سے پہلے گزر چکی ہیں جنات میں سے بھی

اور آدمیوں میں سے بھی، ان کے ساتھ تم بھی آگ میں داخل ہو جاؤ۔ جس وقت بھی کوئی جماعت (جنم میں) داخل ہوگی اپنی دوسری جماعت کو لعنت کرے گی۔ یہاں تک کہ جب سب اس میں جمع ہو جائیں گے تو پچھلے لوگ پہلے لوگوں کے بارے میں کہیں گے کہ اے ہمارے پروردگار! ہمیں ان ہی لوگوں نے گم راہ کیا تھا سو تو انہیں آگ میں دو گنا عذاب دے۔ اللہ فرمائے گا کہ سب ہی کے لیے دو گنا عذاب ہے لیکن تمہیں خبر نہیں۔“ اس آیت کا تعلق بھی اخروی مناظر جنم سے ہے۔

مذکورہ پر ویزی اقتباس میں سورہ نحل کی ایک آیت کا بھی ٹکڑا دیا گیا ہے۔ پوری آیت مع صحیح ترجمہ و مفہوم یوں ہے: وَلَا تَكُونُوا كَالَّذِينَ نَقَّضْتُ عَنْ لَهَا مِنْ بَعْدِ قُوَّةٍ أَنْكَاثًا ط تَتَّخِذُونَ آيَاتِنَا كَمَذْحَلَمٍ بَيْنَكُمْ أَنْ تَكُونَ أُمَّةٌ هِيَ أَرْبَى مِنْ أُمَّةٍ ط إِنَّهَا يَنْبَلُونَ كِمِ اللَّهِ بِهِ ط وَلَيَبْيِّنَنَّ لَكُمْ يَوْمَ الْقِيَامَةِ مَا كُنْتُمْ فِيهِ تَخْتَلِفُونَ“ (۲۳۷) اور تم اس عورت کی طرح نہ ہو جاؤ جس نے اپنا سوت مضبوط کاتنے کے بعد ٹکڑے ٹکڑے کر کے توڑ ڈالا کہ تم اپنی قسموں کو آپس کے مکر کا باعث ٹھہرا، اس لیے کہ ایک گروہ دوسرے گروہ سے بڑھا چڑھا ہو جائے۔ بات صرف یہ ہے کہ اس عہد سے اللہ تمہاری آزمائش کرتا ہے۔ بے شک اللہ قیامت کے دن ہر اس چیز کو ضرور بالضرور کھول کر بیان کرے گا جس میں تم اختلاف کر رہے ہو۔ یعنی جس عہد کو قسم اٹھا کر پختہ کیا گیا ہو اسے توڑ ڈالنا ایسا ہی ہے، جیسے کوئی عورت سوت کاتنے کے بعد خود ہی اسے ٹکڑے ٹکڑے کر ڈالے۔ اس لیے تم اپنی قسموں کو آپس میں ایک دوسرے کو فریب اور دھوکہ دینے کا ذریعہ نہ بناؤ۔ مثلاً تم جب دیکھ لو اب تم زیادہ ہو گئے ہو تو اسکم زور فریق کو نقصان پہنچانے پر اتر آؤ جو تم سے معاہدہ کر کے بے خوف ہو گیا تھا۔ دورِ جاہلیت میں اس طرح کی عہد شکنی عام تھی۔ مسلمانوں کو اس اخلاقی پستی سے روکا گیا ہے۔

مذکورہ پر ویزی اقتباس میں سورہ بلد کی ایک آیت بھی دی گئی ہے: أَيْنَحْسَبُ أَنْ لَنْ يُضَدِرَ عَلَيْنِهِ آخِذٌ“ (۲۳۸) ”کیا وہ یہ گمان کرتا ہے کہ وہ کسی کے بس میں ہی نہیں؟“ اس سے پہلی آیت کا مفہوم یہ ہے کہ ہم نے انسان کو (بڑی) مشقت میں پیدا کیا ہے یعنی اس کی زندگی محنت و مشقت اور تکالیف سے بھری پڑی ہے، لیکن اس کے باوجود کیا وہ یہ گمان کر بیٹھا ہے کہ وہ کسی کی گرفت میں ہی نہیں ہے؟

ہر سلیم الطبع شخص یہ سمجھتا ہے کہ جو بھی قرآن پر ایمان کا (جھوٹا) دعویٰ کرتے ہوئے اسے بدترین معنوی تحریف کا نشانہ اور بچوں کا کھلونا بناتا ہے، وہ اس سے کہیں زیادہ مجرم ہے جو اس کتاب کا کھلم کھلا انکار کرتا ہے۔ مسٹر پرویز کا یہ انتہائی مکروہ کھیل اس حقیقت کی بھرپور غمازی کرتا ہے کہ پرویزی منکرین حدیث کا قرآن کریم اور اسلامی عقائد و ارکان پر ایمان کا دعویٰ قطعاً جھوٹا اور سراسر منافقت اور فریب پر مبنی ہے۔

### تقدیر پر ایمان

عقیدہ تقدیر کے متعلق غلام احمد پرویز کا خیال ہے کہ مسلمانوں میں یہ عقیدہ مجوسیوں سے آیا ہے چنانچہ وہ لکھتے ہیں: ”اس طرح جب ایک دفعہ فرقہ بندی ہو گئی تو پھر اس کے بعد چل سوچل۔ مجوسی اسوارہ نے یہ سب کچھ اس خاموشی سے کیا کہ کوئی بھانپ ہی نہ سکا کہ اسلام کی گاڑی کس طرح دوسری پٹری پر جا پڑی۔ انہوں نے تقدیر کے مسئلے کو اتنی اہمیت دی کہ اسے مسلمانوں کا جزو ایمان بنا دیا۔ چنانچہ ہمارے ایمان میں والقدر خیرہ وشرہ من اللہ تعالیٰ کا چھٹا جزو ان ہی کا داخل کیا ہوا ہے۔“<sup>(۲۳۹)</sup> عقیدہ تقدیر کے متعلق بھی قرآنی مضامین کو مسٹر پرویز نے نہایت ہی شرم ناک، مکروہ اور بھونڈے انداز سے اپنے خود ساختہ نظام ربوبیت (اشتراکی نظام معیشت) پر چسپاں کر ڈالا ہے۔ مثلاً سورہ حدید میں ہے: مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِنْ قَبْلِ أَنْ نَبْرَأَهَا ۗ إِنَّ ذَلِكَ عَلَى اللَّهِ يَسِيرٌ ۚ لَكِنِّي لَا تَأْسُوا عَلَىٰ مَا فَاتَكُمْ وَلَا تَفْرَحُوا بِمَا آتَيْتَكُمْ ۗ وَاللَّهُ لَا يَجِبُ كُلَّ خَيْرٍ فَخُورٍ<sup>(۲۴۰)</sup> نہ کوئی مصیبت ملک پر آتی ہے اور نہ ہی تمہاری جانوں پر پڑتی ہے مگر اس سے پہلے کہ ہم اس (مصیبت) کو پیدا کریں وہ ایک کتاب (یعنی لوح محفوظ) میں لکھی ہوئی ہے۔ بے شک یہ کام اللہ پر آسان ہے، تاکہ جو (مطلب) تم سے فوت ہو گیا اس کا تم غم نہ کھایا کرو اور جو تم کو اس نے دیا ہے اس پر اترایا نہ کرو اور اللہ کسی اترانے والے اور شینگی بگھارنے والے کو پسند نہیں کرتا۔“ ان آیات میں قضا و قدر کے متعلق بتایا گیا ہے کہ کسی مقصد و مطلب کے حاصل نہ ہونے پر جزع فزع اور بے صبری کا اظہار کرنے کی نہ جائے رضا بالقضا سے کام لیتے ہوئے صبر کیا کرو اور اگر اپنے مطلب و مقصد کی کوئی چیز تمہیں اللہ تعالیٰ عطا فرمائے تو اس پر شینگی بگھارنے اور فخر و غرور میں مبتلا ہونے کی نہ جائے اللہ کا



شکر کیا کرو۔ اللہ تعالیٰ اپنے بندے کے صبر و شکر پر راضی ہوتا ہے اور جو اترا تے والا اور شیخی بگھارتے والا ہو اسے وہ پسند نہیں کرتا۔ الغرض جو کچھ بھی نیک و بد تمہارے ساتھ ہوتا ہے وہ اللہ تعالیٰ کے پیشگی علم کے عین مطابق ہے جسے اس نے لوح محفوظ میں درج کر رکھا ہے ایسا کرنا اللہ کے لیے آسان ہے۔ لیکن مسٹر پرویز نے ان آیات کو اپنے مفروضہ نظام ربوبیت (اشتراکی نظام معیشت) پر ناحق چسپاں کرتے ہوئے ان کا معنی و مفہوم یوں لکھا ہے: اس نظام میں اس قسم کے (اتفاقی) حوادث کے لیے پہلے ہی گنجائش رکھ دی گئی ہے (مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ)۔ اس نظام میں اس قسم کے خارجی یا داخلی حوادث کے لیے ذخیرہ کر لینا کچھ دشوار نہیں (إِنَّ ذَلِكَ عَلَى اللَّهِ يَسِيرٌ)۔ یہ وہ نظام ہے جس میں کسی استعداد کے کم یا سلب ہو جانے سے انسان سامان نشوونما سے محروم نہیں رہ جاتا (لِكَيْلَا تَأْسَوْا عَلَىٰ مَا فَاتَكُمْ) اس لیے کہ جن کی استعداد زیادہ ہوتی ہے وہ اس استعداد کے ماہصل کو اپنی ملکیت نہیں سمجھ لیتے (وَلَا تَفْرَحُوا بِمَا آتَاكُمْ)۔ یہ دشواری اس معاشرے میں پیش آتی ہے جہاں ہر شخص خود بڑانے کی فکر کرے اور اس کے لیے دوسرے انسانوں کی کمائی پر اس طرح چپکے چپکے ہاتھ مارے جس طرح شکاری دبے پاؤں شکار کو جا بوچتا ہے (وَاللَّهُ لَا يَهْدِي الْقَوْمَ الْفَاسِقِينَ)۔

پانچواں حصہ: ارکان اسلام اور پرویزی منکرین حدیث :

## اسلام کی پرویزی تعریف

پرویز نے لکھا ہے ”اسلام کا معنی ہے اس نظام کا قیام جس میں ہر شے کی مضر صلاحیتوں کی کامل نشوونما ہو جائے یعنی نظام ربوبیت کی تکمیل“۔ (۲۴۲) اسلام کی اس تعریف کی رو سے کفر کا مفہوم بھی پرویزی لغت میں بدل گیا۔ پرویز کے نزدیک کافر وہ ہے جو ان کے مجوزہ نظام ربوبیت کو تسلیم نہ کرتا ہو۔ سورہ کہف میں اخروی حساب کتاب اور میزان اعمال کے سلسلے میں کفار کے بارے میں ہے: أُولَٰئِكَ الَّذِينَ كَفَرُوا بِآيَاتِ رَبِّهِمْ وَلِقَائِهِ فَحَبِطَتْ أَعْمَالُهُمْ فَلَا نُقِيمُ لَهُمْ يَوْمَ الْقِيَامَةِ وَزْنًا (۲۴۳)

”وہ یہ لوگ ہیں جنہوں نے اپنے رب کی آیتوں اور اس کی ملاقات سے کفر کیا پس قیامت کے دن ہم ان کا کوئی وزن قائم نہ کریں گے۔“

لیکن پرویز نے اس آیت کا ترجمہ یوں کیا ہے: ”یہ وہ لوگ ہیں جو خدا کے قانون ربوبیت سے انکار کرتے ہیں اور حقائق کا سامنا کرنے سے جی چراتے ہیں سوان کے پروگرام بہ ظاہر بڑے خوش آئند نظر آتے ہیں، لیکن ان کے ٹھوس نتائج کبھی بھی مرتب نہیں ہو سکتے۔ قیام انسانیت کے پروگرام میں ان کے اعمال کا کوئی وزن نہیں ہوگا۔“ (۲۳۳) اسلام اور کفر کی جب تعریف ہی نئی ہوگئی تو ارکان اسلام بھلا کیسے پرویزی تصور اور اکھاڑ پچھاڑ سے محفوظ رہ سکتے تھے۔ اسلام کا اولین رکن ہے کہ زبان سے یہ گواہی دی جائے کہ اللہ کے سوا کوئی معبود نہیں وہ واحد اور لاشریک ہے اور یہ کہ محمد ﷺ اللہ کے بندے اور اس کے رسول ہیں۔ لیکن مسٹر غلام احمد پرویز کے نزدیک توحید کی تعریف یہ ہے ”وہ انقلاب جس میں معاشی نظام انسانیت بھی اس خدا کے ہاتھ میں (یعنی اس کے قانون کے مطابق قائم) ہوگا جس کے ہاتھ میں کائناتی نظام ہے (والارض جمیعا قبضتہ یوم القیامۃ و السموات مطویات بیمیئہ) اسی کے معنی توحید ہیں“ (۲۳۵) توحید کا ایک اور پرویزی مفہوم یہ ہے ”چوں کہ انسان صفات خداوندی (روح خداوندی) کا حامل ہے اس لیے اس کی تکمیل آدمیت کے لیے نمونہ صرف خدا کی صفات ہو سکتی ہیں اور صفات خداوندی ہر فرد انسانیت کے لیے نمونہ ہوں گی۔ تمام نبی نوع انسان کے لیے ایک ہی نمونہ (pattern) ہوں گی کیوں کہ ہر انسان ان ہی صفات کا حامل ہے اسے ”توحید“ کہتے ہیں یعنی زندگی کے لیے صرف ایک نمونہ اور ایک نصب العین ہونا (لا الہ الا اللہ وحدہ لا شریک لہ)“ (۲۳۶)۔ توحید کی مذکورہ بالا دونوں تعریفوں کے باہم تعلق کو سمجھ پانا کچھ آسان کام نہیں ہے۔ زیادہ غور و خوض سے کام لیا جائے تو مذکورہ تعریف میں لفظ ”نصب العین“ سے کام بننا دکھائی دیتا ہے۔ سورہ البقرہ میں ہے:

قُولُوا اٰمَنَّا بِاللّٰهِ وَمَا اَنْزَلَ اِلَيْنَا وَمَا اَنْزَلَ اِلَىٰ اٰبِائِنَا وَمَا اَنْزَلَ اِلَىٰ اٰبِائِنَا وَمَا اَنْزَلَ اِلَىٰ اٰبِائِنَا وَمَا اَنْزَلَ اِلَىٰ اٰبِائِنَا  
يَعْقُوبَ وَالْاَسْنَابِ وَمَا اَوْتِيَ مُؤَسِّسِي وَعَيْنَسِي وَمَا اَوْتِيَ التَّبِيُوْنَ مِنْ  
رَبِّهِمْ لَا نَفَرَقْ بَيْنَ اَحَدٍ مِنْهُمْ صَلٰوَةٌ وَنَحْنُ لَهٗ مُسْلِمُوْنَ (۲۳۷)

۲۳۳۔ قرآنی نظام ربوبیت: ص ۹۷

۲۳۵۔ ایضاً: ص ۲۸۵

۲۳۶۔ سلیم کے نام ۲۰ واں خط: ص ۳۵۷

۲۳۷۔ البقرہ۔ ۱۳۶

” (اے مسلمانو!) تم کہہ دو کہ ہم اللہ پر ایمان لائے اور اس وحی پر بھی جو ہماری طرف اتاری گئی اور جو وحی ابراہیم، اسماعیل، اسحاق، یعقوب اور ان کی اولاد پر اتاری گئی اور جو وحی موسیٰ اور عیسیٰ اور (دوسرے) نبیوں کو ان کے رب کی طرف سے دی گئی سب پر ہم ایمان لائے اور ہم ان (پیغمبروں) میں سے کسی کے درمیان فرق نہیں کرتے (کہ کسی پر ایمان لائیں اور کسی پر ایمان نہ لائیں) اور ہم سب اسی (اللہ) کے فرماں بردار ہیں۔“

لیکن اس آیت کا پرویزی ترجمہ اور مفہوم یہ ہے ” ان سے کہہ دو کہ ہم اس نظام کو اپنا نصب العین بناتے ہیں جو ہماری ربوبیت کے ضامن (خدا) کی طرف سے ہمیں ملا ہے، اور جو اس سے پہلے ابراہیم اسماعیل اسحاق اور ان کی اولاد پر نازل کیا گیا تھا اور جو موسیٰ اور عیسیٰ کی وساطت سے انسانوں کو ملا (یہ ایک ہی نظام تھا جو شروع سے آخر تک انسانوں کو ملتا رہا)، اس لیے ہم اس نظام کے لانے والوں میں باہم دیگر کوئی فرق نہیں کرتے۔ ہم اسی نظام کے سامنے سر تسلیم خم کرتے ہیں۔“ (۲۳۸)

اس پرویزی ترجمے سے کئی باتیں معلوم ہوئیں۔ اللہ پر ایمان لانے کا مطلب نظام ربوبیت (اشتراکی نظام معیشت) کو اپنا نصب العین بنانا اور اس پر ایمان لانا ہے ” اللہ“ کا معنی ”نظام ربوبیت“ ہے۔ یہی نظام ربوبیت حضرت ابراہیم سے لے کر رسول اللہ ﷺ تک تمام انبیاء علیہم السلام پر نازل ہوتا رہا ہے۔ ”رب“ کا پرویزی معنی بھی ”خدا کی ربوبیت“ یہ الفاظ دیگر ”نظام ربوبیت“ ہے مثلاً سورہ مطففین میں ہے: یَوْمَ یَقْضُومُ النَّاسُ لِرَبِّ الْعَلَمِینَ (۲۳۹) جس دن یعنی بہ روز قیامت لوگ رب العالمین کے سامنے کھڑے ہوں گے ” لیکن آیت کا پرویزی ترجمہ یہ ہے ”تمام نوع انسانی خدا کی ربوبیت کے لیے اٹھ کھڑی ہوگی۔“ (۲۵۰) ”قرآن“ کا پرویزی معنی بھی ”قانون ربوبیت“ ہے۔ مثلاً سورہ بروج میں ہے: بِنْلِ هُوَ فِزَانٌ ”مجید“ ”فِی لَوْحٍ مَّحْفُوظٍ“ (۲۵۱) ”بل کہ وہ قرآن ہے بڑی شان والا، لوح محفوظ میں لکھا ہوا۔“ مگر اس آیت کا پرویزی ترجمہ یہ ہے ”وہ قانون ایسے محفوظ مقام میں رکھا گیا ہے جہاں زمانے کے اثرات نہیں پہنچ سکتے۔“ (۲۵۲) ”دین کا پرویزی معنی بھی ”نظام ربوبیت“ ہے۔ چنانچہ

۲۳۸۔ قرآنی نظام ربوبیت: ص ۱۹

۲۳۹۔ لطففین: ۶

۲۵۰۔ قرآنی نظام ربوبیت: ص ۲۵۸

۲۵۱۔ البروج: ۲۱-۲۲

۲۵۲۔ قرآنی نظام ربوبیت: ص ۲۱۵

چہ پرویز صاحب لکھتے ہیں ”قرآن نے واضح الفاظ میں بتایا ہے کہ الدین سے مفہوم نظام ربوبیت کا قیام ہے۔“ (۲۵۳) ”بینہ“ کا پرویزی معنی بھی ”قانون ربوبیت“ ہے۔ مثلاً سورہ اعراف میں ہے قَدْ جَاءَ تَكْمُ بَيِّنَةً مِّن رَّبِّكُمْ (۲۵۳) ”بے شک تمہارے پاس تمہارے رب کی طرف سے واضح دلیل آچکی ہے“ لیکن اس کا پرویزی ترجمہ یہ ہے ”تمہارے پاس خدا کا قانون ربوبیت نہایت واضح انداز میں آچکا ہے۔“ (۲۵۵) لفظ ”آیات“ کا پرویزی معنی بھی ”قانون ربوبیت“ ہے مثلاً سورہ کہف میں ہے: اُولَئِكَ الَّذِيْنَ كَفَرُوا بِآيَاتِ رَبِّهِمْ (۲۵۱) ”یہ وہ لوگ ہیں جنہوں نے اپنے رب کی آیتوں سے کفر کیا۔“ لیکن اس کا پرویزی ترجمہ یہ ہے ”یہ وہ لوگ ہیں جو خدا کے قانون ربوبیت سے انکار کرتے ہیں“ (۲۵۷) اسلام کا معنی بھی ”نظام ربوبیت کا قیام“ ہے جیسا کہ پہلے اوپر بیان ہو چکا ہے۔ ”توحید“ کا معنی بھی اوپر مذکور ہو چکا ہے کہ معاشی نظام انسانیت والے انقلاب (یعنی نظام ربوبیت) ہی کو توحید کہا جاتا ہے۔ مثل مشہور ہے کہ ساون کے اندھے کو ہر طرف ہراہی ہر نظر آتا ہے۔ یہی حال منکرین حدیث کے امام مسٹر غلام احمد پرویز کا ہے کہ انہیں ہر طرف اشتراکی نظام معیشت ہی نظر آتا ہے جسے لوگوں کو دھوکا دینے کے لیے انہوں نے ”قرآنی نظام ربوبیت“ کا نام دے رکھا ہے۔ چنانچہ ان کا دعویٰ ہے کہ افراد کی نجی املاک کی نفی اور تمام ذرائع پیداوار ریاست کی تحویل میں دینے کے عمل کو اگر اشتراکیت کا نام دیا جائے تو ایسے اشتراکی نظام معیشت کے لیے لوگوں میں کوئی جذبہ محرکہ پیدا نہیں ہوتا، لیکن اگر اسے ”قرآنی نظام ربوبیت“ کا نام دیا جائے تو موزوں رہتا ہے بل کہ بہ قول پرویز قرآن کا نزول اسی نظام کے قیام کے لیے ہی ہوا تھا اور یہ نظام تمام انبیاء علیہم السلام پر نازل ہوتا رہا ہے۔ پس اگر اسلام کے پہلے رکن اللہ تعالیٰ کی توحید اور محمد ﷺ کی رسالت کی شہادت کا صحیح تصور اس نام نہاد ”قرآنی نظام ربوبیت“ کے اندر ہی کہیں گم ٹم ہو کر رہ جائے تو لوگوں کو پریشان نہیں ہونا چاہیے۔ لیکن یہاں زبردست سوال یہ پیدا ہوتا ہے کہ کیا یہ نظام ربوبیت رسول اللہ ﷺ نے قائم فرمایا تھا؟ اس مشکل سوال کا جواب پرویز کے لیے آسان نہیں تھا اس لیے گلو خلاصی کے لیے اپنی عجی ٹکسال میں انہیں یوں جھوٹی روایت گھڑنی پڑی۔ ”آج دنیا

۲۵۳۔ ایضاً: ص ۱۱۵

۲۵۴۔ الاعراف: ۸۵

۲۵۵۔ قرآنی نظام ربوبیت: ص ۹۳

۲۵۶۔ الکہف: ۱۰۵

۲۵۷۔ قرآنی نظام ربوبیت: ص ۹۷

حیران ہے کہ محمد رسول اللہ والذین معہ کی قلیل جماعت نے اتنے مختصر سے عرصے میں ایسی مہر العقول ترقی کس طرح کر لی تھی۔ دنیا حیران ہے اور اس کے لیے تحقیقاتی ادارے قائم کرتی ہے، لیکن اسے معلوم نہیں کہ رسول اللہ ﷺ نے وہ معاشرہ متشکل کر لیا تھا جو قرآنی نظام ربوبیت کا حامل تھا، یہ تمام مہر العقول ترقیاں اسی کے ثمرات تھیں۔“ (۲۵۸) یہاں مزید سوال پیدا ہوتا ہے کہ اگر رسول اللہ ﷺ نے واقعی پرویزی ذہن کا ”نظام ربوبیت“ قائم فرمایا تھا تو اس کی خبر تو آئندہ نسلوں تک تو اترو تسلسل سے پہنچی چاہیے تھی۔ اس مشکل سوال کا جواب تلاش کرتے ہوئے مسٹر پرویز کو اپنے سابقہ (جھوٹے) بیان سے قدرے پیچھے ہٹنے پر بادل ناخواستہ مجبور ہونا پڑا۔ چنانچہ وہ لکھتے ہیں: ”آپ نے ایک چیز کو نمایاں طور پر محسوس کیا ہو گا اور یہ کہ میں نے جو کچھ لکھا ہے اس کی سند میں صرف قرآن کی آیات پیش کی ہیں۔ تاریخ اور روایات سے کچھ نہیں لکھا جی کہ میں نے یہ بھی نہیں بتایا کہ نبی اکرم ﷺ نے جس نظام ربوبیت کو متشکل فرمایا اس کے خدو خال کیا تھے؟ اور وہ کب تک علیٰ حالہ قائم رہا۔ ایک بات بالکل واضح ہے کہ جو کچھ ان صفحات میں لکھا گیا ہے وہ قرآن کی رو سے صحیح ہے، تو اس کے بعد ہمیں یہ بھی تسلیم کرنا پڑے گا کہ نبی اکرم نے اسی کے مطابق معاشرے کی تشکیل فرمائی ہوگی۔“ (۲۵۹) پرویز صاحب اب سب کو یوں مطمئن کرنے کی سعی لا حاصل فرما رہے ہیں کہ اگر آپ کو یقین نہیں آتا کہ رسول اللہ ﷺ نے (پرویزی ذہن کا) قرآنی نظام ربوبیت واقعی قائم فرمایا تھا تو چلیے یوں سمجھ لیجئے کہ ضرور قائم فرمایا ہو گا کیوں کہ قرآنی آیات کی جو خود ساختہ اور جھوٹی، از ناقل) تفسیر میں نے بیان کی ہے اگر یہ صحیح ہے، تو یہ کیسے تصور کیا جا سکتا ہے کہ آپ نے یہ نظام متشکل نہیں فرمایا ہو گا، اس پر مزید سوال پیدا ہوا کہ ”ضرور متشکل فرمایا ہو گا“ کے لیے بھی کوئی ادنیٰ سے ادنیٰ تاریخی ثبوت تو سامنے لایا جائے۔ چونکہ ایک جھوٹ کو سچ ثابت کرنے کے لیے سو جھوٹ اور بولنے پڑتے ہیں۔ لہذا جناب پرویز نے اس مشکل سوال کے جواب میں پینتر ابدلتے ہوئے نیا انکشاف یہ فرمایا ”لیکن اس کے ساتھ یہ بھی حقیقت ہے کہ جس زمانہ (چھٹی صدی عیسوی) میں قرآن نازل ہوا ہے ذہن انسانی اپنی پختگی تک نہیں پہنچ چکا تھا۔ اس نے فقط اپنے عہد طفولیت کو چھوڑا تھا، اب اسے رفتہ رفتہ پختگی تک پہنچنا تھا۔ نبی اکرم ﷺ نے اپنی فقید المثال تعلیم اور سیرت سے قرآنی اصولوں کو معاشرہ میں نافذ العمل کر کے دکھادیا تھا کہ معلوم ہو جائے کہ یہ اصول ناممکن نہیں۔ لیکن اس زمانہ کی دنیا ہنوز ذہنی طور پر اس سطح پر نہیں آچکی تھی

کہ وہ ان اصولوں کو ایمان کی بنیادوں پر قائم معاشرہ کو شعوری طور پر اپنانا سکے۔ یہ چیزیں ابھی ان کے شعور میں سماہی نہیں سکتی تھیں۔ اگر مسلمان اسے اسی ”ایمان بالغیب“ کے انداز سے جس سے یہ معاشرہ قائم ہوا تھا آگے چلائے رہتے تو یہ آگے بڑھتا رہتا، لیکن انہوں نے اس طریق کو چھوڑ دیا اور شعوری طور پر دنیا ہنوز اس قابل نہ تھی کہ اسے اختیار کر سکتی لہذا یہ نظام ختم ہو گیا۔“ (۲۱۰)

یہاں پہلے تو یہ معلوم ہونا چاہیے کہ نزول قرآن کا زمانہ چھٹی صدی عیسوی کا نہیں جیسا کہ اپنے آپ کو اونچے درجے کا حکیم اور دانش ور سمجھنے والے اور علمائے ربانیوں کو اپنی تحریروں میں جاہ جہ ”جاہل ملا“ قرار دینے والے غلام احمد پر یوز نے بیان کیا ہے بل کہ ساتویں صدی عیسوی کا ہے تاہم: زکوره بالا پر یوزی عمارت سے مزید چند در چند الجھنیں اور پیچیدگیاں پیدا ہو گئی ہیں۔ یہاں درج ذیل امور توجہ طلب ہیں:

الف: رسول اللہ ﷺ کے دور کا انسانی ذہن اگر اتنی پختگی تک پہنچا ہی نہیں تھا کہ وہ (پر یوزی) نظام ربوبیت کی باریکیوں کو سمجھ پاتا تو اس کا مطلب تو یہ ہوا کہ اللہ تعالیٰ نے (معاذ اللہ ثم معاذ اللہ) اپنا رسول وقت سے بہت پہلے بھیج دیا۔ کیا یہ بہتر نہ ہوتا کہ اللہ تعالیٰ انسانی ذہن کے پختگی تک پہنچنے کا بہ الفاظ دیگر پر یوز صاحب کے زمانے کا انتظار فرمالیتا۔ یہ بات پر یوزی منکرین حدیث کو ہی معلوم ہوگی کہ آخر اللہ تعالیٰ کو اتنی جلدی بھی کیا پڑی تھی کہ اپنے پیغمبر کو سیکڑوں برس پہلے بھیج دیا؟

ب: یہ قول پر یوز رسول اللہ ﷺ کے دور کا انسانی ذہن گو پختگی تک تو نہیں پہنچا تھا لیکن عہد طفولیت سے بہ ہر حال باہر آچکا تھا۔ ساتھ ہی پر یوز صاحب کا عقیدہ یہ بھی ہے کہ یہ قرآنی نظام ربوبیت ایسا نصب العین ہے جو گذشتہ انبیاء علیہم السلام پر بھی نازل ہوتا رہا ہے۔ زمینی ترتیب کا عقلی تقاضا یہ ہے کہ اگر رسول اللہ ﷺ کے دور کا انسانی ذہن تازہ تازہ عہد طفولیت سے باہر آیا تھا تو امام ماضیہ کا دور یقیناً عہد طفولیت کی منازل میں ہونا چاہیے۔ اب اگر امام ماضیہ عہد طفولیت میں ہی اس ”نظام ربوبیت“ کو سمجھ پائی تھیں تو رسول اللہ ﷺ کے دور کا ذہن تو عہد طفولیت سے نکل چکا تھا تو آپ کے دور کا انسانی ذہن (پر یوز کے بیان کردہ) ”قرآنی نظام ربوبیت“ کے مضمرات کو سمجھنے سے کیوں قاصر رہا؟ اس (مفروضہ) صورت حال کے پیش نظر امت محمدیہ علی صاحبہا الصلوٰۃ والسلام کو خیر الامم کہنا کیسے درست ہوا؟

ج: اور اگر امام ماضیہ جن کا انسانی ذہن ابھی عہد طفولیت میں تھا اس نظام ربوبیت کو سمجھنے سے قاصر رہا تھا (اور عقل سلیم کا فیصلہ بھی یہی ہونا چاہیے کہ جب خاتم النبیین حضرت محمد ﷺ کے دور کا انسانی ذہن عہد طفولیت سے باہر نکل آنے کے باوجود میں قرآنی نظام ربوبیت کو کما حقہ سمجھنے کی صلاحیت سے محروم تھا تو بھلا امام ماضیہ کا عہد طفولیت والا ذہن اسے کیسے سمجھ سکتا تھا؟) تو اس کا مطلب یہی تو ہوا کہ اللہ تعالیٰ نے گذشتہ انبیاء علیہم السلام کو نظام ربوبیت کے قیام کا ایسا نصب العین دے کر بھیجا تھا جسے ان کی امتیں سمجھنے سے سراسر قاصر تھیں۔ یعنی پرویزی فکر کے لازمی نتائج کے مطابق ان لاتعداد انبیاء علیہم السلام کی اور خود رسول اللہ ﷺ کی بعثت بھی (معاذ اللہ ثم معاذ اللہ) محض فعل عبث تھی۔

د: پرویزی سوچ کے مطابق چون کہ پرویز کے زمانے تک انسانی ذہن کو پختگی حاصل ہو چکی تھی لہذا اللہ تعالیٰ سے مناسب وقت کا انتظار کیے بغیر حضرت آدم علیہ السلام سے لے کر خاتم النبیین محمد ﷺ تک نبیوں اور رسولوں کو بھیجے کی (معاذ اللہ ثم معاذ اللہ) جو غلطی ہوتی رہی اس کی تلافی کی بہترین صورت یہ تھی کہ اور نہیں تو آخری نبی کو ہی پرویز صاحب کے زمانے میں مبعوث کیا جاتا، بل کہ بہتر تو یہی ہوتا کہ خود جناب پرویز صاحب کو ہی منصب نبوت پر فائز کروایا جاتا، کیوں کہ پرویز صاحب لکھتے ہیں ”جہاں تک میرا مطالعہ رہ نمائی کرتا ہے قرن اول کے بعد (کہ جس میں یہ نظام اس زمانے کے حالات کے مطابق اپنی عملی شکل میں قائم ہوا تھا) اسلام کی تاریخ میں میری یہ پہلی کوشش ہے کہ اس نظام کو سامنے لایا گیا ہے۔“ (۲۱) جناب پرویز صاحب کی تضاد بیانیوں اور دل چسپ کہہ تمکرنیوں پر غور فرمائیے کبھی تو وہ ارشاد فرماتے ہیں کہ یہ نظام ربوبیت قرن اول میں قائم ہو گیا تھا اور دنیا عالم حیرت و استعجاب میں اس کے متعلق تحقیقی ادارے قائم کر رہی ہے۔ کبھی فرماتے ہیں کہ ضرور قائم ہوا ہو گا اور کبھی ان پر یہ انکشاف ہوتا ہے کہ وہ دولہ اگرچہ عہد طفولیت سے باہر آچکا تھا، لیکن پختگی تک نہ پہنچ پانے کی وجہ سے اس نظام ربوبیت کو کما حقہ سمجھ پانے اور اسے برقرار رکھنے کی صلاحیت سے محروم تھا اور اب پھر فرماتے ہیں کہ یہ نظام قرن اول میں اپنے حالات کے مطابق قائم ہوا تھا اس کے بعد پردہ غیب میں مستور ہو گیا اب پہلی مرتبہ میری کوششوں سے نمودار ہوا ہے۔

ھ: پرویز نے یہ جو لکھا ہے کہ دور نبوی میں (پرویزی ذہن کا) میں نظام ربوبیت قائم ہو چکا تھا، لیکن اس کے ثبوت میں میں نے تاریخ و روایات سے شہادتیں پیش نہیں کیں، بل کہ صرف قرآنی آیات

سے کام لیا ہے تو وہ بالکل ظاہر و باہر ہے۔ قرآنی آیات میں شرم ناک معنوی تحریف میں انہیں مہارت تامہ حاصل ہے جس کے کچھ نمونے سابقہ مباحث میں پیش کئے جا چکے ہیں اور آئندہ بھی ان شاء اللہ العزیز ان کی نشان دہی حسب موقع و ضرورت ہم کرتے رہیں گے۔ جہاں تک تاریخی روایات کا تعلق ہے تو وہ تو اس سلسلے میں وہ کثرت سے موجود ہیں۔ چنانچہ پرویز صاحب لکھتے ہیں: ”خود ہماری تاریخ میں ہے کہ حضرت عثمان کے زمانے میں لوگ زکوٰۃ کاروبار جھولیوں میں لیے پھرتے تھے اور کوئی لینے والا نہیں ملتا تھا۔ اب ظاہر ہے کہ ایسے معاشرے میں صدقہ و خیرات کے تمام احکام ساقط العمل ہو جائیں گے۔“ (۲۱۲) اس سے معلوم ہوا کہ حضرت عثمان کے دور خلافت تک بھی ہرگز (پھر دہرایے) ہرگز پرویزی ذہن کا کوئی نظام ربوبیت اسلامی معاشرے میں قائم نہیں تھا۔ لوگ نجی املاک کے مالک تھے ورنہ زکوٰۃ ان پر فرض ہی کیوں ہوتی اور یہ بھی معلوم ہوا کہ سرمایہ دارانہ اور اشتراکی باطل نظام ہائے معیشت کی دو انتہاؤں کے درمیان اسلام کا عادلانہ نظام معیشت جو رسول اللہ ﷺ نے قائم فرمایا تھا وہ اتنا بابرکت تھا کہ لوگ زکوٰۃ کے اموال لینے کے محتاج نہیں رہے تھے۔ لیکن زکوٰۃ کے مصارف میں صرف فقر اور مساکین ہی شامل نہیں اس لیے زکوٰۃ کے احکام اسلامی معاشرے میں کبھی بھی ساقط العمل نہیں ہو سکتے۔ جہاں تک نقلی صدقات کا تعلق ہے تو وہ انڈیا کو بھی دیے جا سکتے ہیں۔

و: رسول اللہ ﷺ کا ارشاد ہے: خیر الناس قرنی ثم الذین یلونہم ثم الذین یلونہم (۲۱۳) ”بہترین لوگوں کا زمانہ میرا زمانہ ہے پھر وہ لوگ بہترین ہیں جو (میرے زمانے کے) ان لوگوں سے قریب تر ہیں پھر وہ جو ان سے قریب تر ہیں۔“ رسول اللہ ﷺ اور صحابہ کرام، تابعین اور تبع تابعین کے ان زمانوں کو خیر القرون کہا جاتا ہے۔ ادھر جناب پرویز کی گستاخی اور جسارت کا یہ عالم ہے کہ وہ اپنے زمانے کے انسانی ذہن کو تو پختگی تک پہنچا ہوا خیال کرتے ہیں لیکن دور نبوی کے انسانی ذہن کو غیر پختہ اور خام قرار دیتے ہیں۔ ٹھہریے یہ احادیث تو پرویز جیسے منکرین حدیث کے جھوٹے موقف کے لیے سم قائل ہیں لہذا یہ قول پرویز یہ سب عجی سازش کا نتیجہ ہیں۔ آئیے ہم جناب پرویز کو قرآن ہی سے جھوٹا کرتے ہیں۔ مثلاً سورہ عنکبوت میں ہے: بَلْ هُوَ آیت ۴۰ بَيِّنَاتٍ فِی حُجُجٍ صُدُورِ الذِّیْنِ اَوْ تَوَّابِ



الْعِلْمُ ط وَمَا يَجْحَدُ بِآيَاتِنَا إِلَّا الظَّالِمُونَ (۲۱۳) ”بل کہ یہ (قرآن) تو روشن آیتیں ہیں جو اہل علم کے سینوں میں محفوظ ہیں اور ہماری آیتوں کا انکار صرف ظالم لوگ ہی کرتے ہیں۔“

اہل اسلام میں رسول اللہ ﷺ اور قرآن کریم کے اولین مخاطب صحابہ گرامم ہی تو ہیں جنہیں اللہ تعالیٰ نے ”اولو العلم“ (علم والے) قرار دیا ہے اور جن کے سینوں کو اسی کتاب کی آیات کا مخزن ٹھہرایا ہے۔ ادھر پرویز صاحب کا دعویٰ تو یہ ہے ”حقیقت یہ ہے کہ ساری تعلیم کا منتہی و مقصود قانون ربوبیت

کے مطابق معاشرہ کا قیام ہے۔ پورا قرآن ان تفصیل سے بھرا پڑا ہے۔“ (۲۱۵)

اور ساتھ ہی ان کا خیال یہ بھی ہے کہ دور نبوی کا انسانی ذہن اس قانون ربوبیت کو سمجھنے سے ہی قاصر تھا بعد میں بھی اگر کسی نے اسے سمجھا ہے تو یہ سعادت صرف جناب پرویز صاحب کو ہی حاصل ہوئی ہے۔ پرویز صاحب اہل حق علمائے ربانیین کو تو ”جاہل ملا“ کہنے کے عادی ہیں ہی، ان کا شوخ قلم صحابہ گرامم کی ناموس تک بھی جا بچا ہے کہ پرویز نے قرآن کو اور اس کے منتہا و مقصود کو تو سمجھ لیا لیکن صحابہ گرامم میں بہ قول ان کے اسے سمجھنے کی اہلیت نہیں تھی۔

ز: پرویز نے یہ جو لکھا ہے: ”اگر مسلمان اسے (نظام ربوبیت کو) اسی ”ایمان بالغیب“ کے انداز سے جس سے یہ معاشرہ قائم ہوا تھا آگے چلاتے رہتے تو یہ آگے بڑھتا رہتا“ (۲۱۶)

تو یہی پرویز صاحب ایمان بالغیب کا مفہوم یوں بیان کرتے ہیں ”خدا کے نظام ربوبیت کے آن دیکھے نتائج پر یقین رکھنا“۔ (۲۱۷) اگر واقعی دور نبوی میں پرویزی سوچ کا کوئی نظام ربوبیت قائم ہوا تھا تو اس کے نتائج آن دیکھے کیسے رہے؟ یہ تو سب کے سامنے ہونے کی وجہ سے محسوس و مشاہد ہو گئے، بہ الفاظ دیگر پردہ غیب سے باہر نکل کر سب کے سامنے نمودار ہو گئے تو بتائیے پرویز صاحب کس ایمان بالغیب کو ”آگے چلاتے رہنے“ کی بات کر رہے ہیں اوپر پرویز صاحب کا یہ اعتراف بھی سامنے آچکا ہے کہ حضرت عثمان کے زمانے میں لوگ زکوٰۃ کے اموال جھولیوں میں لیے پھرتے تھے لیکن کوئی لینے والا نہیں ملتا تھا، پس خود پرویز کے قلم سے بھی پرویز کا یہ دعویٰ قطعاً جھوٹا ثابت ہو رہا ہے کہ دور نبوی میں

۲۱۳۔ العنکبوت: ۳۹

۲۱۵۔ قرآنی نظام ربوبیت: ص ۱۰۷

۲۱۶۔ ایضاً: ص ۲۳۳

۲۱۷۔ قرآنی نظام ربوبیت: ص ۸۸

(پرویزی فکر) کا نظام ربوبیت قائم ہوا تھا نیز ان کے بیانات میں دلچسپ اور ناقابل تطبیق تضادات بھی انہیں جھوٹا ثابت کرنے کے لیے کافی، شافی اور وافی ہیں۔

ح: پرویز صاحب نے ایک مقام پر کیا ہی خوب لکھا ہے ”اگر یہ (پرویزی تصورات) قرآن کی کسی حقیقت کی تائید کرتے ہیں تو ان سے قرآن فہمی میں مدد لیجیے۔ لیکن اگر ان میں سے کوئی چیز قرآن کے خلاف جاتی ہو تو بلا تامل اسے دیوار پر دے ماریے۔“ (۲۶۸) بات اسلام کی پہلی بنیاد شہادتین (توحید الہی اور رسالت محمدی کی زبان سے گواہی) کی چل رہی تھی۔ بد قسمتی سے پرویز اور ان کے عقیدت مندوں نے عقائد اسلام اور ارکان اسلام کو نئے نئے عجیب و غریب معانی و مفہام اس لیے پہنائے کہ ان کے مجوزہ ”نظام ربوبیت“ کے لیے راہ ہم وار ہو سکے لیکن ہم اس نظام ربوبیت کے سلسلے میں بھی جناب پرویز کے ذہنی انتشار، تضاد بیانی، جھوٹ اور فریب کو اوپر بڑی حد تک نمایاں کر چکے ہیں۔ کیا پرویزی منکرین حدیث خود پرویز صاحب کے مذکورہ بالا مشورے کی رو سے پرویزی ”نام نہاد قرآنی بصیرت اور فکر“ کو بلا تامل دیوار پر دے مارنے کے لیے تیار ہیں یا نہیں؟ اگر تیار ہیں تو چشم روشن دل ماشاء اللہ اگر نہیں تو اس کی معقول وضاحت مطلوب ہے۔

### اقامتِ صلوة

اسلام کا دوسرا رکن نماز قائم کرنا ہے۔ اقامتِ صلوة کا ایک پرویزی مفہوم یہ ہے ”قوانین خداوندی نے اس کا انتظام کر رکھا ہے کہ اس نظام (ربوبیت) کی بار بار یاد دہانی کرائی جائے تاکہ اس کے اصول و مبادی اجاگر ہونے چاہئیں اور اس کی اہمیت نگاہوں سے اوجھل نہ ہونے پائے۔ اس یاد دہانی کا نام صلوة کا فریضہ موقت ہے یعنی خاص اوقات کا اجتماع۔“ (۲۶۹) اقامتِ صلوة کا ایک اور پرویزی مفہوم یہ ہے ”اس قانون ربوبیت کے پیچھے پیچھے تم بھی چلتے جاؤ۔ مصلیٰ اس گھوڑے کو کہتے ہیں جو دوڑ میں پہلے نمبر پر آنے والے گھوڑے کے بالکل پیچھے پیچھے ہو جو ادھر ادھر کی راہوں پر نکل جائے وہ مصلیٰ نہیں۔“ (۲۷۰)۔ اقامتِ صلوة کا ایک اور پرویزی مفہوم یہ ہے ”معاشرے کو ان بنیادوں پر قائم کرنا، جن پر ربوبیت نوع انسانی (رب العالمین) کی عمارت استوار ہوتی ہے۔ قلب و نظر کا وہ انقلاب جو اس

۲۶۸۔ غلام احمد پرویز: معارف القرآن: ج ۲، ص ۲۹

۲۶۹۔ پرویز۔ قرآنی فیصلے: ص ۲۱

۲۷۰۔ قرآنی نظام ربوبیت: ص ۱۶۰

معاشرے کی روح ہے۔“ (۲۷۱) اقامت صلوٰۃ کا ایک اور پرویزی مفہوم یوں ہے ”نظام صلوٰۃ کیا ہے؟ اس کے متعلق بہت کچھ کہ چکا ہوں، لیکن قرآن کریم نے اس تمام تفصیل کو سمٹ سمٹا کر ایک فقرے میں رکھ دیا ہے یعنی ”وَلَمْ نَكُ نَطْعِمُ الْمَسْكِيْنَ“ (۲۷۲) ”ہم مساکین کے رزق کا اہتمام نہیں کرتے تھے۔“ (۲۷۳)

اقامت صلوٰۃ اور نماز پڑھنا پرویز کے نزدیک دو بالکل مختلف عمل ہیں۔ چنانچہ وہ لکھتے ہیں ”صلوٰۃ یعنی نظام دین کی سمٹی ہوئی شکل جس سے مقصود اس نظام خداوندی کے خدوخال اور اغراض و غایات کو بار بار ذہن میں نمایاں اور دل میں منقوش کرنا تھا، اس کے برعکس نماز خدا کی پرستش کی رسم ہے جو ہر مذہب میں کسی نہ کسی شکل میں موجود ہے اور پارسیوں کے ہاں اس کا نام تنک بھی یہی ہے۔“ (۲۷۴)

نماز کے آخری قعدہ میں تشہد کے بعد صلوٰۃ ابراہیمی (درد و شریف) بھی شامل ہے جس میں محمد اور آل محمد پر دور بھیجا جاتا ہے۔ لیکن پرویز نے لکھا ہے کہ درد و بھیجنا عجمی کارگہ فکر و سازش نے وضع کیا، (۲۷۵) اس کے ساتھ مزید یہ بھی لکھا ہے ”آل محمد پر درد بھیجنا خالص نسل پرستی ہے۔“ (۲۷۶) اب اگر بالفرض آپ کو پرویزی منکرین حدیث کہیں نماز پڑھتے نظر آجائیں تو معلوم ہونا چاہیے کہ ایسی نمازیں تو مدینے کے منافقین بھی پڑھ لیا کرتے تھے۔

## زکوٰۃ

اسلامی ارکان میں زکوٰۃ کی ادائیگی نہایت اہم ہے۔ مسلمان اسے مالی عبادت قرار دیتے ہیں۔ زکوٰۃ کے مصارف میں سب سے پہلے فقراء اور مساکین آتے ہیں۔ زکوٰۃ اغنیاء سے لی جاتی ہے اور اکثر وہ پیشتر صورتوں میں اس کے اولین مصرف فقراء اور مساکین پر لوٹائی جاتی ہے اس کے برعکس ٹیکس اگرچہ سرمایہ داروں اور تاجروں وغیرہ سے لیا جاتا ہے لیکن درحقیقت اس کا بوجھ عام لوگوں پر عموماً اور

۲۷۱۔ ایضاً: ص ۸۷

۲۷۲۔ المدثر: ۳۳

۲۷۳۔ قرآنی نظام ربوبیت: ص ۱۶۲

۲۷۴۔ قرآنی فیصلے: ص ۳۷

۲۷۵۔ طلوع اسلام: نومبر ۱۹۵۱ء، ص ۳۳

۲۷۶۔ طلوع اسلام: نومبر ۱۹۵۱ء، ص ۳۳

معاشرے کے مفلس و نادار طبقے پر خصوصاً پڑتا ہے۔ صنعت کار اور تاجر حضرات اپنی مصنوعات اور سامان تجارت کی قیمتوں میں من پسند اضافہ کر کے حکومت کو دیا گیا ٹیکس اپنے صارفین اور گاہکوں سے یعنی عوام الناس سے وصول کر لیتے ہیں۔

پس زکوٰۃ کو (معاذ اللہ) ٹیکس قرار دینا ظلم عظیم ہے۔ لیکن زکوٰۃ کے متعلق پرویزی سوچ یہی ہے۔ چنانچہ غلام احمد پرویز نے لکھا ہے: ”اس لیے زکوٰۃ اس ٹیکس کے سوا اور کچھ نہیں جو اسلامی حکومت مسلمانوں پر عائد کرے۔ اس ٹیکس کی کوئی شرح متعین نہیں کی گئی، اس لیے کہ شرح زکوٰۃ کا انحصار ضروریات ملی پر ہے حتیٰ کہ ہنگامی صورتوں میں وہ سب کچھ وصول کر سکتی ہے جو کسی کی ضرورت سے زائد ہو (ویسٹلو نک ماذا ینفقون قل العفو) لہذا جب کسی جگہ اسلامی حکومت نہ ہو تو زکوٰۃ بھی باقی نہیں رہتی“۔ (۲۷۷) پرویزی فکر کے مطابق اسلامی حکومت تب قائم ہو سکتی ہے جب ان کے مفروضہ مرکز ملت کا ظہور و صدور ہو۔ ہم ”مرکز ملت“ کے مباحث میں ان مضامین میں یہ ثابت کر چکے ہیں کہ مرکز ملت کے صدور و ظہور کا پرویزی تصور ایسا ہے جس پر ”نہ تو من تیل ہو گا اور نہ رادھانا چے گی“ کی ضرب المثل پوری طرح صادق آتی ہے۔ (۲۷۸) منکرین حدیث کا یہ مفروضہ ”مرکز ملت“ جس طرح کا معاشی نظام قائم کرے گا اس میں کسی کی نجی ملکیت نہیں ہوگی اور تمام ذرائع پیداوار ریاست کی تحویل میں ہوں گے۔ اسی کو جناب پرویز صاحب ”اسلامی حکومت“ قرار دے رہے ہیں اور فرما رہے ہیں کہ ”جب کسی جگہ اسلامی حکومت نہ ہو تو زکوٰۃ بھی باقی نہیں رہتی“۔ چونکہ دور حاضر میں پرویزی فکر کی کوئی ”اسلامی حکومت“ موجود ہی نہیں اس لیے پرویزی منکرین حدیث کے لیے زکوٰۃ کا حکم بھی باقی نہیں رہا۔ جب ان کا (مفروضہ) نظام ربوبیت نافذ ہو گا تو چوں کہ کسی فرد کی کوئی نجی اور انفرادی ملکیت ہی نہیں ہوگی اور ذرائع پیداوار سب کے سب ریاستی تحویل میں ہوں گے اس لیے زکوٰۃ کا قرآنی حکم پھر بھی ان منکرین حدیث کا منہ ہی دیکھتا رہ جائے گا۔ ان منکرین حدیث کے ”اقامت صلوة“ کی نوعیت تو پہلے مذکور ہو چکی ہے اب زکوٰۃ کے متعلق بھی معلوم ہوا کہ اس سے بھی انہیں آزادی حاصل ہے۔ جب ان کے خیال اور سوچ کی کوئی ”اسلامی حکومت“ ہی نہیں تو وہ زکوٰۃ کیوں دیں؟

روزہ

اس اہم اسلامی رکن سے بھی پرویز صاحب بے زار دکھائی دیتے ہیں جس کا بین ثبوت یہ ہے کہ اللہ تعالیٰ نے قسم کے کفارے کی تین صورتیں سورہ مائدہ میں بیان فرمائی ہیں: فَكَفَّارَتُهُ إِطْعَامُ عَشْرَةِ مَسْكِينٍ مِنْ أَوْسَطِ مَا نَطَعِمُونَ أَهْلِيكُمْ أَوْ كِسْفٌ نَهْمٍ أَوْ تَحْرِيزٌ رَقَبَةً ط فَمَنْ لَمْ يَجِدْ فَصِيَامٌ ثَلَاثَةِ أَيَّامٍ<sup>(۲۷۹)</sup> ”تو اس کا کفارہ دس محتاجوں کو اوسط درجے کا کھانا دینا ہے جو تم اپنے گھر والوں کو کھلاتے ہو یا ان کو کپڑا دینا ہے، یا ایک غلام یا لونڈی آزاد کرنا ہے اور جسے یہ میسر نہ ہو تو تین دنوں کے روزے رکھنا ہے۔“ لیکن پرویز صاحب روزوں سے ”چشم پوشی“ فرماتے ہوئے یوں لکھتے ہیں ”اگر غلامی ختم ہو جائے اور معاشرہ میں مسکینوں کا وجود بھی نہ رہے تو اس وقت اسلامی نظام فیصلہ کرے گا کہ اس (قسم) کے بدلے میں کفارہ کیا ادا کرنا چاہیے۔“<sup>(۲۸۰)</sup> یہاں سوال پیدا ہوتا ہے کہ قسم کے کفارے کی تیسری صورت بھی تین روزے رکھنے کی بھی تو آیت میں بیان کی گئی ہے جو قسم توڑنے والے کا انفرادی معاملہ ہے۔ اس سے پرویزی سوچ کے نام نہاد ”اسلامی نظام“ کا تعلق ہی کیا ہے؟ ان تین روزوں کے متعلق پرویز صاحب کی خاموشی خاصی معنی خیز ہے۔

## حج

پرویزی منکرین حدیث کے نزدیک حج کی حیثیت عبادت سے زیادہ محض ایک ملی تقریب اور اجتماع (کانفرنس) کی ہے اور ۱۰ ذی الحجہ کی قربانی صرف حجاج کے لیے ضروری ہے تاکہ مختلف ممالک سے آنے والے حجاج آپس میں قربانی کے ذریعے ایک دوسرے کی ضیافت کیا کریں۔ حال آنکہ اگر ایسا ہوتا تو حج کی قربانی کا حکم تو اہل مکہ اور حدود حرم کے اندر رہنے والے لوگوں کے لیے ہوتا، لیکن اس کے برعکس یہ حکم تو صرف ان حجاج کے لیے ہے جو ایام حج میں حج اور عمرے کو ملا کر تمتع یا قرآن کریں۔ حدود حرم کے اندر رہنے والوں کو تمتع اور قرآن کی اجازت ہی نہیں وہ صرف حج افراد کرتے ہیں جس میں قربانی شہین ہوا کرتی۔ نیز حجاج کا سب سے بڑا اجتماع تو ۹ ذی الحجہ کو میدان عرفات میں ہوتا ہے، لہذا اگر قربانی سے صرف حجاج کی ضیافت ہی مقصود ہوتی تو اس کا بہترین موقع عرفات کا میدان اور مناسب

تاریخ ۹ ذی الحجہ تھی۔ ۱۰ ذی الحجہ کو کچھ لوگ رمی کر رہے ہوتے ہیں کچھ طواف زیارت کے لیے مکے پہنچ چکے ہوتے ہیں، کچھ طواف کے لیے جا رہے اور کچھ طواف کے بعد منیٰ واپس آرہے ہوتے ہیں۔

حرم کعبہ کے متعلق پرویز نے یوں گل افشانی فرمائی ہے ”مسلمانوں کے اتحاد کی بنیاد حرم کی پاسبانی ہے، سیاسی معاہدات نہیں۔ واضح رہے کہ حرم کعبہ سے مراد سعودی عرب کا دارالسلطنت نہیں بل کہ دین کے نظام کا مرکز ہے جہاں سے قرآنی قوانین نافذ ہوں گے۔“ (۲۸۱) لیجیے غلام احمد قادیانی نے قادیان کو مکے اور کعبے کا متبادل قرار دیا تھا اور اس کے ہم نام منکرین حدیث کے امام غلام احمد پرویز حرم کعبہ کا متبادل اس ”مرکز“ کو قرار دیتے ہیں جہاں سے ان کا مفروضہ ”مرکز ملت“ قرآنی قوانین کا نفاذ فرمایا کرے گا۔ یہاں یہ بھی یاد رہے کہ مکہ مکرمہ موجودہ سعودی عرب کا کبھی بھی دارالسلطنت نہیں رہا اور نہ ہی دور نبوی اور دور خلفائے راشدین میں دارالسلطنت رہا ہے۔ پرویز صاحب ”ملاؤں کی جہالت“ کا اپنی تحریروں میں بار بار رونا روتے ہیں لیکن یہ مقام عبرت ہے کہ اکثر و بیشتر وہ خود اپنی جہالت اور اپنی بے خبری سے بے خبر ہونے کی بنا پر جہل مرکب کے نمونے پیش فرماتے رہتے ہیں۔

چھٹا حصہ: قرآن کریم کو کھلونا بنانے کے پرویزی انداز

۱: جہل مرکب اور تکبر و عناد کا مظاہرہ

قرآن کریم میں معنوی تحریف کا ایک انداز یہ ہے کہ پرویز صاحب خصوصاً اور ان کے دیگر ہم نوا عموماً اہل حق کا مذاق اڑاتے ہیں اور ان کے مقابلے میں اپنی طرف سے جو کچھ کہتے ہیں تو ان کا حدیث اور تکبر و عناد کی نحوست سے ان کا ذہن ایسا ماؤف ہو جاتا ہے کہ انہیں اپنی مضحکہ خیز لغزشوں کا علم ہی نہیں ہو پاتا۔ اس کی چند مثالیں پیش کی جاتی ہیں:

الف: قانون وراثت کے سلسلے میں فقہاء کرام کی (مفروضہ) غلطیوں کو شمار کرتے ہوئے غلام احمد پرویز لکھتے ہیں ”اور سب سے بڑی افسوس ناک صورت یہ کہ اس قانون کی رو سے یہ تسلیم کرنا پڑتا ہے کہ (معاذ اللہ) خدا چوتھی جماعت کے بچوں جتنا حساب بھی نہیں جانتا۔ اس اصول کو ایک بچہ بھی جانتا ہے کہ جب کسی چیز کو مختلف حصوں میں تقسیم کیا جائے تو حاصل جمع ایک آنا چاہیے۔ اگر حاصل جمع ایک نہیں آتی، تو ریاضی کے ابتدائی قواعد کی رو سے یہ تقسیم غلط ہے۔ مثلاً  $(\frac{1}{2} + \frac{1}{3} + \frac{1}{4} = 1)$  یہ تقسیم

درست ہے۔ لیکن  $(\frac{2}{3} = 12 + 12 + \frac{1}{2})$  یہ تقسیم غلط ہے، کیوں کہ حصوں کا مجموعہ ایک نہیں بل کہ  $\frac{1}{2} + 1$  آتا ہے، یہ ہے۔ بہر حال وہ قانون وراثت جسے ہم بڑے فخر سے دنیا کے سامنے پیش کرتے ہیں اور انہیں سوچتے کہ اس سے ہم ایک طرف اللہ تعالیٰ کے متعلق کیا تصور پیش کرتے ہیں اور دوسری طرف کس طرح عملی دنیا میں اپنے آپ کو اٹھو کہ بناتے ہیں۔“ (۲۸۲)

عملی زندگی میں کیا ہونا چاہیے لیکن بعض اوقات حقیقتاً ہو کیا ہو جاتا ہے، اس میں یہاں جو لطیف فرق ہے، اسے سمجھنے سے پرویز صاحب قابل رحم حد تک بے بس نظر آتے ہیں اور اس امر کا عمدہ ثبوت فراہم کرتے ہیں کہ انہیں اسلامی قانون وراثت کی ابجد کا بھی علم نہیں۔ اس کے باوجود وہ اہل علم فقہاء کو اپنی بہار ذہنیت کے تحت ”بے وقوف“ سمجھتے ہیں، بالکل ایسے ہی جیسے مدینہ منورہ کے منافقین اپنے آپ کو عقل مند اور مسلمانوں کو بے وقوف کہتے تھے۔ اس پر اللہ تعالیٰ نے فرمایا: *الَا إِنَّهُمْ هُمُ السَّافِهَاءُ* *وَلَكِنْ لَا يَعْلَمُونَ* (۲۸۳) بے وقوف تو وہ خود ہی ہیں لیکن جانتے نہیں۔“ علم الفرائض (قانون وراثت) کے چند مسائل پر غور کیجئے:

۱۔ میت کے وارث بیوی، ماں باپ اور تین بیٹیاں ہیں۔ سورہ نساء میں ورثا کے لیے بیان کردہ حصص کے مطابق بیوی کو میت کے ترکے کا آٹھواں حصہ، ماں اور باپ میں سے ہر ایک کو چھٹا حصہ اور بیٹیوں کو دو تہائی ملے گا۔ یوں حصص کو جمع کرنے سے حاصل جمع  $(\frac{8}{8} + \frac{1}{8} + \frac{1}{8} + \frac{1}{8} + \frac{1}{8} + \frac{1}{8} + \frac{1}{8}) = \frac{23}{8}$  یعنی ایک سے زائد ہوگا۔ دیکھیے یہ حصے فقہانے اپنی طرف سے مقرر نہیں کیے بل کہ قرآن کریم میں مذکور ہیں۔ اب یہاں فقہاء نہیں بل کہ پرویزی ذہن ہی یہ مصححہ خیر نتیجہ برآمد کر رہا ہے کہ اللہ تعالیٰ کا حساب (معاذ اللہ) چوتھی جماعت کے بچے سے بھی کم زور ہے۔ اللہ تعالیٰ نے فقہاء کو دین فہمی کی نعمت سے نوازا ہے وہ اس طرح کی صورتوں میں روایت و درایت دونوں میں ہم آہنگی پیدا کرتے ہوئے میت کے ترکے کی تقسیم میں ورثاء کے حصص معلوم کرنے کے لیے امداد ۸، ۶، ۳ کے ذواضعاف اقل ۲۴ کو ہی لیتے ہوئے ورثاء کے حصے بالترتیب ۳، ۴، ۳ اور ۱۶ برآمد کریں گے لیکن کل ترکے کو ۲۴ پر تقسیم کرنے کی بہ جائے برآمد شدہ حصص کے مجموعے  $(12 + 12 + 3 + 3 + 3) = 24$  پر تقسیم کریں گے لہذا ورثاء میں حصص کی تقسیم سے

میزان  $2/2 = 1/1$  ہی رہے گی۔ اس عمل کو علم الفرائض (قانون وراثت) میں ”عمل“ کہا جاتا ہے۔ بتائیے حماقت و سفاہت فقہاء کے حصے میں آرہی ہے یا خود پیر و بزرگ صاحب ہی ان اوصاف کے حامل ہیں؟

۲۔ مرنے والی خاتون کے وارث اس کا شوہر، ماں اور دو حقیقی بہنیں ہیں۔ شوہر کو نصف، ماں کو چھٹا حصہ اور بہنوں کو دو تہائی ملے گا لہذا ان کے حصص کا حاصل جمع  $1/2 + 1/6 + 1/6 = 2/3 = 8/12$   $1/3 + 1/6 = 2/6 = 4/12$  ہوگا۔ یہاں بھی حصص کا مجموعہ ایک سے بڑھ گیا۔ حسب قواعد حصص معلوم کرنے کے لیے  $12/12 = 8/12 + 4/12$  کا ذواضعاف اقل ۶ ہی لیا جائے گا اور اسی کے مطابق حصے متعین کیے جائیں گے، جو بالترتیب ۴، ۳، ۱، ۳ ہوں گے۔ تو میت کے ترکے کو ۶ کی بہ جائے حصص کی میزان  $(3+1+3) = 7$  پر تقسیم کیا جائے گا لہذا حصص کی تقسیم سے میزان  $1/8 = 1/8$  ہی رہے گی۔

۳۔ مرنے والے شخص کے ورثا اس کی بیوی اور سات بیٹیاں ہیں۔ بیوی کو آٹھواں حصہ اور بیٹیوں کو دو تہائی ملے گا۔ پس حصص کا مجموعہ  $(1/8 + 1/2) = 5/8$  ہوگا۔ دیکھیے یہاں بھی میزان = انہیں ملے کہ ایک سے کم ہے۔ یعنی میت کے ترکے کو ۸ پر تقسیم کرنے سے بیوی کو ۳ حصے اور بیٹیوں کو ۵ حصے ملیں گے لیکن  $(1/8 + 1/2) = 5/8$  حصے پھر بھی باقی بچ جائیں گے۔ ایسی صورتوں میں علم الفرائض کے ”اصول رد“ کے تحت خاوند اور بیوی کے حصوں کو نہیں بڑھایا جاتا بلکہ باقی ماندہ ترکہ دیگر ورثا پر ان کے حصص کی نسبت سے لوٹایا جائے گا۔ چنانچہ یہاں باقی ماندہ پانچ حصے بیٹیوں کو ملیں گے۔ یوں بیوی اور بیٹیوں کے حصوں میں نسبت ۳:۵، بہ الفاظ دیگر ۱:۷ سے ہوگی۔ یعنی ترکہ آٹھ حصوں میں تقسیم ہوگا۔ ایک حصہ بیوی کو اور باقی ماندہ سات حصوں میں سے ہر بیٹی کو ایک ایک حصہ ملے گا لہذا حصص کی تقسیم سے میزان  $1/8 = 1/8$  ہی رہے گی۔


ب: جن ورثاء کے حصے اللہ تعالیٰ نے قرآن کریم میں متعین فرمادیے ہیں انہیں علم الفرائض کی اصطلاح میں ذوی الفروض کہا جاتا ہے۔ ذوی الفروض میں ترکے کی تقسیم سے جو حصص باقی بچیں وہ جن ورثاء میں تقسیم ہوتے ہیں۔ انہیں اصطلاح میں عصباء کہا جاتا ہے۔ عصباء میں الاقرب فالاقرب کا قرآنی اصول چلتا ہے کہ جو رشتہ دار میت سے قریب تر ہو گا وہ دور والے کو محروم کر دے گا۔ چنانچہ میت کے بیٹے کی موجودگی میں پوتے کو حصہ نہیں ملے گا۔ اس کے برعکس غلام احمد پر ویز نے لکھا ہے:

”وراثت کے قانون میں ایک چیز کو ہمیشہ مد نظر رکھنا چاہیے اور وہ ہے قائم مقامی، باپ کی وفات سے اس کا بیٹا قائم مقام ہو جاتا ہے۔ وراثت کا سارا دار و مدار قائم مقامی پر ہے۔ درمیانی واسطہ اٹھ جانے سے



بعید کا رشتہ دار درمیانی واسطہ کا قائم مقام اور اس طرح میت سے اقرب ہو جاتا ہے۔ فقہانے اقرب کا استعمال اور ثا (زندہ رشتہ داروں) کے لیے کیا جس سے بہت سی غلطیوں میں پڑ گئے“ (۲۸۴)

فقہا کی غلطیاں شمار کرتے ہوئے پرویز صاحب یتیم پوتے سے اپنے قارئین کے دلوں میں ہم دردی اور محبت کے جذبات ابھارنے کے لیے ایک مثال بھی پیش فرماتے ہیں کہ ایک شخص زید مرجاتا ہے اور اس کا ایک نابالغ بیٹا خالد ہے۔ ابھی وہ بالغ نہیں تھا کہ اس کا دادا زید فوت ہو جاتا ہے۔ ادھر اس کا بیٹا عمر زندہ ہے اور عمر کا ایک بیٹا حامد بھی زندہ ہے۔ یوں زید اپنے پیچھے اپنے ایک بیٹے عمر اور عمر کے بیٹے حامد کو دوسرے ایک یتیم پوتے خالد کو چھوڑ جاتا ہے۔ جس کی شکل یوں بنتی ہے:



اس مثال کے بعد پرویز صاحب لکھتے ہیں ”ہمارا فقہی قانون وراثت کہتا ہے کہ اس کی جائداد میں خالد (جو یتیم ہے) کچھ حصہ نہیں پائے گا۔ جائیداد عمر کو ملے گی (اور اس کی وساطت سے اس کے بیٹے حامد کو) اگر محض عقل عامہ کی رو سے بھی دیکھا جائے تو یہ فیصلہ سراسر ناانصافی پر مبنی دکھائی دے گا۔ خالد یتیم ہے اس کے سر پر باپ کا سایہ نہیں لیکن یہی اس کا جرم قرار دیا جاتا ہے“ (۲۸۵)

۱۔ ہم پرویز صاحب کی مذکورہ مثال کو ہی لیتے ہیں۔ فرض کیجیے کہ زید نے اپنے متوفی بیٹے بکر کو اعلیٰ تعلیم دلائی تھی جس کے بل بوتے پر وہ ایک اونچے سرکاری عہدے پر فائز ہو گیا لیکن وہ باپ کے حق میں گستاخ اور نافرمان ثابت ہوا۔ اس کا باپ زید بعد میں مالی مشکلات سے اس طرح دوچار ہوا کہ اپنے دوسرے بیٹے عمر کو تعلیم نہ دلا سکا، کیوں کہ متوفی بکر نے اپنی زندگی میں اپنے باپ کی کبھی کوئی مالی مدد نہیں کی تھی۔ بکر نے اپنی زندگی میں جائز و ناجائز ذرائع سے خاصی جائیداد بھی بنائی تھی۔ مثلاً اس نے دو مربع اراضی خریدی اور مرتے وقت وہ غیر منقولہ جائیداد مثلاً لاکھوں روپے بھی چھوڑ گیا تھا جس کا وارث اس کا واحد یتیم بیٹا خالد ہوا۔ ادھر زید کا دوسرا بیٹا عمر ساری عمر اپنے باپ زید کا فرمان بردار رہا۔ اس نے تھوڑا بہت جو کچھ کمایا زیادہ تر اپنے بوڑھے اور بیمار باپ کے علاج معالجے پر ہی خرچ کر ڈالا۔ اس لیے وہ اپنی

الگ جائیداد نہ بنا سکا۔ جب زید فوت ہوا تو متوفی زید کی جائیداد کل چار ایکڑ زمین تھی۔ ادھر متوفی زید کا یتیم پوتا خالد اپنے متوفی باپ بکر کی دو مربع اراضی اور لاکھوں روپے کی رقم اپنے متوفی باپ بکر کے ترکے سے پہلے ہی لے چکا ہے۔ اتفاق ایسا ہوا کہ خالد کی ماں (متوفی بکر کی بیوہ) بھی امیر کبیر خاندان سے تعلق رکھتی ہے اور اس سے بھی خالد کو لاکھوں کی جائیداد ملنے کی توقع ہے۔ ان حالات میں ”قائم مقامی کے پرویزی فارمولے“ کے تحت پرویزی منکرین حدیث کا اصرار ہے کہ متوفی زید کی چار ایکڑ زرعی اراضی میں سے متوفی زید کے یتیم (مگر امیر و کبیر) پوتے خالد کو بھی دو ایکڑ ضرور بالضرور دیے جائیں جو پہلے ہی دو مربع اراضی اور لاکھوں روپے کا مالک ہے اور جس کے باپ بکر نے اپنے باپ زید کی کبھی خیریت تک بھی نہ پوچھی تھی۔ اب دیکھیے جس عقل پر فخر کرتے ہوئے اور اسلامی فقہی قانون کا مذاق اڑاتے ہوئے پرویز صاحب یتیم پوتے خالد کو اس کے چچا عمر کے ساتھ وارث بنانے کی سعی نامشکور میں لگے ہوئے ہیں تو کیا یہ عقل مدینہ منورہ کے ان منافقین کی عقل جیسی نہیں جو مسلمانوں کو بیوقوف کہا کرتے تھے؟ فرض کیجیے کہ کسی مرنے والے کے دو بیٹے وارث ہیں۔ ایک کروڑ پتی ہے اور دوسرا پائی پائی کا محتاج ہے تو کیا کروڑ پتی بیٹے کو حق وراثت سے اس بنا پر محروم کیا جاسکتا ہے کہ وہ پہلے ہی بہت مالدار ہے اور کیا مرنے والے کا سارا ترکہ اس نئے صرف مفلس اور نادار بیٹے کو ہی ملے گا؟ اگر نہیں اور یقیناً نہیں تو معلوم ہوا کہ وراثت کا دار و مدار میت سے قربت پر ہے۔ وارث کے مال دار یا فقیر و مفلس ہونے اسی طرح یتیم ہونے یا یتیم نہ ہونے جیسے حالات پر نہیں۔

۲۔ فرض کیجیے مذکورہ بالا مثال میں متوفی زید کے دونوں بیٹے بکر اور عمر پہلے ہی فوت ہو چکے ہیں۔ بکر کا یتیم بیٹا خالد زندہ ہے اور عمر کے چھ بیٹے سلم، اکرم، اکبر، اصغر، افضل اور حامد بھی زندہ ہیں۔ اب ہم پرویز اور ان کے استاد حافظ محمد اسلم جبران پوری کے خود ساختہ ”قائم مقامی“ کے فارمولے کے تحت متوفی زید کے پوتوں میں ترکہ تقسیم کریں گے تو خالد کو اپنے متوفی باپ بکر کا واحد ”قائم مقام“ ہونے کی وجہ سے کل ترکے کا نصف ملے گا۔ جب کہ عمر کے چھ یتیم بیٹے اپنے متوفی باپ کے قائم مقام ہونے کی بنا پر متوفی عمر کے دوسرے نصف حصے کے مالک ہوں گے یعنی ان چھ یتیم پوتوں کو فی کس  $(\frac{1}{2}) / 6 = \frac{1}{12}$  حصوں میں تقسیم ہوگی جن میں سے چھ حصے تو یتیم پوتا خالد ہی لے اڑے گا اور باقی چھ یتیم پوتوں کو فی کس ایک ایک حصہ ملے گا، غور کیجیے یہاں عقل عامہ کا کیا فیصلہ ہے؟ یاد رہے کہ یہاں صحیح شرعی قاعدے کے تحت

ساتوں یتیم پوتوں کا حصہ باہم مساوی ہوگا۔ ترکہ سات حصوں میں تقسیم ہوگا اور ہر یتیم پوتے کو ایک ایک حصہ ملے گا۔ لیکن ”قائم مقامی“ کے احقانہ فارمولے کے تحت چھ یتیم پوتوں پر ناحق ظلم ہوگا۔

یہاں یہ سوال بھی پیدا ہوتا ہے کہ قائم مقامی کا یہ خود ساختہ فارمولا خاندان اور بیوی پر بھی لاگو ہونا چاہیے۔ آخر بیوی اپنے متوفی خاندان کی اور خاندان اپنی متوفی بیوی کا قائم مقام کیوں نہیں ہو سکتا؟ فرض کیجیے پریز صاحب کی پیش کردہ مذکورہ مثال میں متوفی زید کے متوفی بیٹے بکر کا کوئی بیٹا نہیں تھا، بل کہ وہ مثلاً حلیمہ نام کی ایک بیوہ چھوڑ گیا تھا جو بوڑھی بیمار اور لاچار اور مفلس و نادار بھی ہے یوں متوفی زید کے ورثہ میں اس کی ایک بہو (جس کا خاندان بکرت فوت ہو چکا ہے) اور ایک زندہ بیٹا عمر ہے۔ کیا منکرین حدیث متوفی بکر کی بیوہ حلیمہ کو بھی اپنے متوفی خاندان کا قائم مقام ٹھہرا کر اسے متوفی زید کے ترکے سے حصہ دلائیں گے یا نہیں جب کہ وہ بوڑھی بھی ہے بیمار و لاچار اور مفلس و نادار بھی ہے۔ دوسری طرف متوفی زید کا زندہ بیٹا عمر تو مند اور مال دار بھی ہے۔ اگر نہیں تو منکرین حدیث کی ساری ہم دریاں یتیم پوتے سے کیوں ہیں؟ یہ بیوہ ان کی ہم دردی سے کیوں محروم ہے؟۔ منکرین حدیث اس سے بھی بے خبر نہیں ہو سکتے کہ باپ کے فوت ہونے کے بعد بیٹوں کی بھاگ دوڑ عموماً یہی ہوتی ہے کہ بہنیں (میت کی بیٹیاں) اور ماں (میت کی بیوی) جائداد سے حصہ نہ لینے پائیں، وہ انہیں عدالتوں میں گھسیٹ پھرتے ہیں اور ان سے اپنے حق میں دست برداری کا بیان دلاتے ہیں۔ منکرین حدیث کو ان خواتین سے کیوں ہم دردی نہیں؟

۴۔ یہاں دل چسپ سوال یہ بھی پیدا ہوتا ہے کہ مذکورہ مثال میں خالد نام کا پوتا اگر اپنے دادا زید کی موت کے وقت بالغ ہو اور بالغ ہونے کی وجہ سے یتیم نہ رہے تو کیا اسے زید کے ترکے میں سے کچھ ملے گا یا نہیں؟ اگر نہیں تو وہ اپنے متوفی باپ بکر کا قائم مقام کیوں نہ رہا؟ اگر ملے گا تو بتائیے کہ پوتے کے ساتھ ”یتیم“ کی قید لگانے کا آخر مقصد کیا ہے؟ منکرین حدیث کی طرف سے سیدھا یہ کیوں نہیں کہا جاتا کہ متوفی زید کا پوتا خالد بھی اپنے دادا کا وارث ہوگا۔ یہاں ”یتیم“ کی قید لگانے اور اس کے ساتھ ہم دردی کے جذبات ابھارنے کا کیا مقصد ہے؟

۵۔ منکرین حدیث کا ایک اعتراض یہ بھی ہے کہ اگر دادا باپ کی وفات کی وجہ سے پوتے سے حصہ پاسکتا ہے تو پوتا باپ کی وفات کی وجہ سے دادا کا حصہ کیوں نہیں پاسکتا؟ سخت حیرت ہے کہ یہ لوگ اتنی موٹی سی بات سمجھنے سے بھی قاصر کیوں ہیں کہ کسی کا ایک سے زیادہ باپ، دادا یا پردادا نہیں ہو سکتا لیکن بیٹے پوتے پڑپوتے تو بہت سے ہو سکتے ہیں۔ اگر کسی میت کا باپ پہلے ہی فوت ہو چکا ہو اور اس کا دادا اور چچا زندہ ہوں تو باپ کے فوت ہونے کی وجہ سے دادا ہی میت کا اقرب ہوگا۔ چچا باپ نہیں بل کہ باپ کا بھائی ہے۔

۶۔ پوتا ہو یا مرنے والے کا کوئی بھی ایسا رشتہ دار ہو جو شرعاً اس کے ترکہ کا وارث نہیں ہو سکتا خواہ ایسا وارث یتیم ہو یا نہ ہو تو اس کی معاشی مشکلات کا حل یہ نہیں کہ احکام وراثت میں ناحق تغیر و تبدل کیا جائے۔ اس کا حل یہ ہے کہ مرنے والا اپنی زندگی میں ایسے کسی رشتہ دار کے لیے (زیادہ سے زیادہ) اپنے تہائی مال تک کی اس کے لیے وصیت کر سکتا ہے۔ خود در ثاکا بھی اخلاقی اور بعض صورتوں میں قانونی فرض ہے کہ وہ اس کی مدد کریں۔ چنانچہ سورہ نساء میں ہے کہ اگر میت کے ترکہ کی تقسیم کے وقت قرابت دار اور مسکین اور یتیم حاضر یعنی موجود ہوں تو تم اس میں سے کچھ ان کو بھی دے دو اور ان سے نرمی سے پو لو۔ (۲۸۶)

ج: ناخ و منسوخ آیات کے ضمن میں مسٹر غلام احمد پرویز علمائے کرام کو یوں آڑے ہاتھوں لیتے ہیں ”پھر یہ بھی سوچئے کہ قرآن کی بعض آیتیں دوسری آیت سے منسوخ ہو چکی ہیں تو اس سے قرآن بھیجئے والے خدا کے متعلق کیا تصور پیدا ہوتا ہے اور رسول اللہ ﷺ کے متعلق کیا خیال قائم ہوتا ہے۔ اسے (یعنی ملاکو) صرف اس سے غرض ہے کہ جو کچھ ہوتا چلا آ رہا ہے اس میں کہیں فرق نہ آجائے خواہ وہ اپنی اصل کے اعتبار سے یہودی مکذوبات ہوں۔ جو اس کی محترعات ہوں یا ضادید عجم کی خرافات۔ ملا کے نزدیک جو کچھ کتاب میں چھپا ہوا ہے سند ہے۔“ (۲۸۷)

ہم یہاں ماڈرن ملا غلام احمد پرویز کو خود ان کی تحریروں سے ثابت کر دکھاتے ہیں کہ وہ خود ہی اپنی تحریروں سے جھوٹے ثابت ہوتے ہیں۔ صرف جھوٹے ہی نہیں بل کہ آخر میں ہم یہ بھی ثابت کر دکھائیں گے کہ وہ خود اپنی ہی تحریروں اور مضامین کی رو سے مشرک بھی ہیں۔ سورہ محمد میں جنگی قیدیوں کے متعلق اللہ تعالیٰ کا حکم ہے: **فَاِمَّا مَمَّنًا مَبْعَدًا وَاِمَّا فِدَاءً** (۲۸۸) ماڈرن ملا پرویز صاحب نے اس کا ترجمہ کیا ہے: ”انہیں یا تو بہ طور احسان چھوڑ دو یا فدیہ لے کر چھوڑ دو۔“ (۲۸۹)

اس سے پرویز صاحب نے استدلال کیا ہے کہ جنگی قیدیوں کو غلام اور لونڈی نہیں بنایا جا سکتا۔ ادھر قرآن کریم میں لونڈیوں سے تمتع کے جواز کا ذکر متعدد مقامات پر ہے۔ مثلاً سورہ نسا میں ہے کہ اگر تمہیں ایک سے زیادہ عورتوں سے نکاح کرنے میں ان کے درمیان نا انصافی کا اندیشہ ہو تو ایک ہی خاتون

سے نکاح کرو یا لوٹو یا پرویز کا جواب یہ ہے کہ ان غلاموں اور لوٹوں کا تعلق جنگی قیدیوں سے نہیں بل کہ یہ وہ غلام اور لوٹیاں ہیں جو پہلے ہی سے چلے آ رہے تھے۔ یہاں سوال پیدا ہوتا ہے کہ اگر سورہ محمد کی مذکورہ آیت کی رو سے جنگی قیدیوں کو غلام اور لوٹوں بنانے کی واقعی ممانعت ثابت ہوتی ہے تو اس سورت کے نزول کے بعد سابقہ غلاموں اور لوٹوں کو فوراً آزاد کر دینے میں کونسا امر مانع تھا؟۔ نیز سورہ احزاب میں ہے: **يَا أَيُّهَا النَّبِيُّ إِنَّا أَخْلَلْنَا لَكَ أَزْوَاجَكَ النَّبِيَّاتِ أَجْزَاءَ هُنَّ وَمَا مَلَكَتْ يَمِينُكَ مِمَّا آفَاءَ اللَّهُ عَلَيْكَ** (۲۹۱) ”اے نبی! ہم نے تیرے لیے تیری وہ بیویاں حلال کر دی ہیں جنہیں تو ان کے مہر دے چکا ہے۔ اور وہ لوٹیاں بھی جو اللہ نے تجھے غنیمت میں دی ہیں“۔ اس سے معلوم ہوا کہ یہاں وہ لوٹیاں مراد ہیں جو جنگی قیدیوں کے طور پر رسول اللہ ﷺ کو حاصل ہوئی تھیں۔ ان سے تمتع کی اجازت اللہ تعالیٰ نے نبی ﷺ کو عطا فرمائی۔ چنانچہ حضرت جویریہ اور حضرت صفیہؓ غزوہ بنی مصطلق اور غزوہ خیبر میں جنگی قیدی ہونے کی بناء پر آپ کی ملکیت میں آئیں تو آپ نے انہیں آزاد کر کے ان سے نکاح کر لیا جب کہ ریحانہ قرظیہ اور رما یہ قبظیہؓ بہ طور لوٹوں آپ کے پاس رہیں۔ اب اگر سورہ محمد کی مذکورہ آیت کا یہ مطلب لیا جائے (جیسا کہ پرویز صاحب کا اصرار ہے) کہ اس آیت سے جنگی قیدیوں اور لوٹوں کو غلام اور لوٹیاں بنانا ممنوع ہو گیا تھا تو اس کا صاف مطلب یہی تو ہوا کہ اس سے پہلے دور نبوی میں جنگی قیدیوں کو غلام اور لوٹیاں بنایا جاتا تھا اور نہ اس وقت سے حاصل ہونے والی لوٹوں سے رسول اللہ ﷺ کو تمتع کی اجازت دینے کا کوئی موقع ہی نہ ہوتا اور سورہ احزاب کی متعلقہ آیت کا نزول ہی (معاذ اللہ) لایقینی اور عیب ہوتا۔ پس پرویز صاحب نے سورہ محمد کی متعلقہ آیت کا جو مطلب لیا ہے اس کے مطابق سورہ محمد کی آیت کے متعلقہ حصے کو ناخ اور سورہ احزاب کی آیت کے متعلقہ حصے کو منسوخ مانے بغیر چارہ ہی نہیں ہو گا۔ اب غور کیجیے ملا پرویز نے کیا کیا وہ خود انہیں پر نہیں پلٹ آیا؟ ہم نے یہ الزام لکھا ہے اگر سورہ محمد کی آیت کا ترجمہ صرف ”احسان کرنے“ کی ہے جائے ”احسان کرتے ہوئے چھوڑ دینے“ کا ہی کیا جائے تو یہ حکم امر اباحت ہے کہ حاکم مجاز کے لیے جنگی قیدیوں کو احسان رکھتے ہوئے بغیر فدیہ لیے چھوڑ دینے کی اجازت ہے اور اگر فدیہ لے کر چھوڑنا چاہے تو اس کی بھی اجازت ہے لیکن ایسا کرنا

اس پر فرض اور واجب نہیں ہے۔ چنانچہ رسول اللہ ﷺ کو سورہ احزاب کی مذکورہ آیت کی رو سے بھرپور اجازت تھی کہ آپ حضرت جویریہ اور حضرت صفیہؓ کو بے طور لونڈی اپنے پاس رکھتے لیکن آپ نے ان پر احسان فرماتے ہوئے انہیں آزاد کر کے ان سے نکاح کر لیا۔

سورہ بقرہ میں ہے: كَتَبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا صَلَاحَ الْوَصِيَّةِ لِلْوَالِدَيْنِ وَالْأَقْرَبِينَ بِالْمَعْرُوفِ (۲۹۳) ”تم پر یہ فرض کر دیا گیا ہے کہ اگر تم میں سے کسی کی موت کا وقت آجائے تو اگر وہ کچھ مال چھوڑ جاتا ہو تو وہ اپنے ماں باپ اور قرابت داروں کے لیے اچھائی کے ساتھ وصیت کر جائے۔“ سورہ نساء میں اللہ تعالیٰ نے والدین کا حصہ تو خود ہی مقرر فرمایا (۲۹۳) جب کہ میت کے قریب ترین رشتہ داروں یعنی اولاد کے لیے تاکیدی حکم یوں صادر فرمایا: يُوْصِيكُمْ اللَّهُ فِيْٓ أَوْلَادِكُمْ لِلَّذِيْ كَرِهَ الْمِثْلُ الْأُنثِيْنَ۔ (۲۹۳) ”اللہ تمہاری اولاد کے متعلق تمہیں وصیت کرتا ہے کہ مرد کا حصہ دو عورتوں کے حصے کے برابر ہوگا۔“ اب دیکھیے اگر مرنے والا مثلاً بیٹے کا حصہ بہ ذریعہ وصیت بڑھادے تو بیٹی پر ظلم ہوگا اور اللہ تعالیٰ کے مذکورہ تاکیدی حکم کی کھلی خلاف ورزی ہوگی۔ اسی طرح اگر وہ بیٹی کا حصہ بڑھادے تو بیٹے پر ظلم ہوگا لہذا یہ تسلیم کئے بغیر چارہ نہیں کہ سورہ نساء میں وارثوں کے جو حصے متعین کر دیے گئے ہیں ان میں کوئی بھی شخص بہ ذریعہ وصیت کمی بیشی کا مجاز نہیں رہا۔ اب وصیت صرف ان رشتہ داروں کے لیے ہی ممکن ہے جو شرعا وارث نہ بنتے ہوں۔ سورہ انفال میں ہے: إِنْ يَكُنْ مِنْكُمْ عَشْرُونَ ضَمَبْرُونَ يَغْلِبُوا مِائَتِينَ وَإِنْ يَكُنْ مِنْكُمْ مِائَةٌ يَغْلِبُوا أَلْفًا مِّنَ الَّذِينَ كَفَرُوا“ (۲۹۵) ”اگر تم میں سے بیس صبر کرنے والے ہوں گے تو وہ دو سو پر غالب رہیں گے اور اگر تم میں سے ایک سو ہوں گے تو وہ ایک ہزار کافروں پر غالب رہیں گے۔“ اس کے بعد اللہ تعالیٰ نے فرمایا: أَلَنْ يَخْفَىٰ اللَّهُ عَنْكُمْ وَعَلِمَ أَنَّ فِيكُمْ ضَعْفًا فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتَيْنِ وَإِنْ يَكُنْ مِنْكُمْ أَلْفٌ يَغْلِبُوا أَلْفِينَ بِإِذْنِ اللَّهِ وَاللَّهُ مَعَ الصَّابِرِينَ (۲۹۶)

۲۹۲۔ البقرہ: ۱۸۰

۲۹۳۔ النساء: ۱۱

۲۹۴۔ ایضاً

۲۹۵۔ الانفال: ۲۵

۲۹۶۔ الانفال: ۲۶

”اچھا اب اللہ نے تمہارا بوجھ ہٹا دیا ہے وہ خوب جانتا ہے کہ تم میں ناتوانی ہے پس اگر تم میں ایک سو صبر کرنے والے ہوں گے تو وہ دو سو پر غالب رہیں گے اور اگر تم میں سے ایک ہزار ہوں گے تو وہ اللہ کے حکم سے دو ہزار پر غالب رہیں گے اور اللہ صبر کرنے والوں کے ساتھ ہے۔“ ان آیات سے صاف واضح ہے کہ مسلمانوں کو پہلے اپنے سے دو گنا دشمن کے خلاف لڑنے کا حکم دیا گیا پھر تخفیف فرماتے ہوئے اللہ تعالیٰ نے انہیں اپنے سے دو گنا دشمن کے خلاف لڑنے کا حکم دیا۔ یعنی دوسرا حکم ناسخ اور پہلا حکم منسوخ ہے۔

اگر حاکم اپنے حکم کو اس لیے کالعدم قرار دے یا پہلے حکم کی بجائے نیا حکم اس لیے لائے کہ اس کا حکم نامناسب، بے محل، ناقص اور غلط تھا۔ یا وہ اپنا حکم اس لیے منسوخ یا تبدیل کرے کہ حکم تو بالکل درست تھا لیکن لوگوں نے اسے قبول نہ کیا ہو اور حاکم پر دباؤ ڈال کر اسے منسوخ یا تبدیل کرایا ہو تو اللہ تعالیٰ کے احکام میں ایسے نسخ کا قائل ہونا تو بلاشبہ کفر ہے۔ اللہ تعالیٰ ہر عیب سے پاک ہے نیز وہ غالب و برتر ہے کسی سے مغلوب نہیں ہوتا۔ اگر حاکم پہلا حکم کالعدم کر دے کہ عین حکمت و مصلحت پر مبنی اس حکم پر عمل کرانے کا مقصد اور وقت پورا ہو گیا یا وہ اپنے پہلے حکم کو بدل کر نیا حکم لائے کہ پہلا حکم ایک خاص وقت اور مقصد کے تحت تھا وہ وقت گزر گیا اور مقصد حاصل ہو گیا لہذا نئے وقت اور نئے تقاضوں کے تحت نیا حکم جاری کر دیا، یا پہلا حکم سخت تھا اس میں تخفیف اس لیے کر دی کہ لوگ خوش ہو جائیں اور حاکم کے شکر گزار ہوں تو اس طرح کے نسخ پر کسی عقل مند کو ہرگز کوئی اعتراض نہیں ہو سکتا۔ بل کہ اس طرح کے نسخ سے تو حاکم کی قدرت و حاکمیت اور اس کے علم و حکمت کا بھرپور اظہار ہوتا ہے۔ چنانچہ سورہ بقرہ میں ہے ”مَا نُنسخ مِنْ آيَةٍ اَوْ نُنسِخْهَا نَاتِ بِخَيْرٍ مِّنْهَا اَوْ مِثْلَهَا اَوْ لَمْ تَعْلَمِ اَنَّ اللّٰهَ عَلٰى كُلِّ شَيْءٍ قَدِيْرٌ اَلَمْ تَعْلَمِ اَنَّ اللّٰهَ لَهٗ مَلٰٓئِكَةُ السَّمٰوٰتِ وَالْاَرْضِ ط وَ مَا لَكُمْ مِّنْ ذُوْنِ اللّٰهِ مِنْ وَّلٰٓئِيْ ؕ لَا تَصْبِرُوْا“ (۲۴۷) جس آیت کو ہم منسوخ کریں یا (لوگوں کے ذہنوں سے) اسے فراموش کر دیں تو اس سے بہتر یا اس جیسی اور لے آتے ہیں۔ کیا تو نہیں جانتا کہ اللہ ہر چیز پر قادر ہے؟ کیا تو نہیں جانتا کہ زمین و آسمان کی حکومت اللہ ہی کے لیے ہے اور اللہ کے سوا تمہارا کوئی ولی اور مددگار نہیں۔“

پس یہ سمجھ لینا کہ صرف شرائع سابقہ کے احکام ہی منسوخ ہو سکتے ہیں۔ رسول اللہ صلی اللہ علیہ وسلم پر نزول کے ۲۳ سالہ دور میں کوئی حکم کبھی منسوخ ہوا ہی نہیں، پر لے درجے کی حماقت و سفاقت اور بے خبری و جہالت ہے۔

سخ احکام پر مسٹر پرویز کے اعتراضات بعینہ یہود و نصاریٰ کے اعتراضات کی طرح ہیں، کیوں کہ مسٹر پرویز یہود و نصاریٰ اور دیگر غیر مسلموں کے افکار و نظریات سے بری طرح متاثر ہیں۔ ایک مقام پر تو وہ یہ لکھتے ہیں: ”یہ بھی یاد رہے کہ میرے نزدیک یہ شرک ہے کہ انسان اپنے ذہن میں پہلے سے کوئی خیال لے کر قرآن کی طرف آئے اور پھر قرآن سے اس کی تائید کرنا شروع کر دے۔ قرآن سے صحیح رہ نمائی حاصل کرنے کے لیے ضروری ہے کہ انسان خالی الذہن ہو کر اس کی طرف آئے اور اس کے ہاں سے جو کچھ ملے اسے من و عن قبول کرے خواہ یہ اس کے ذاتی خیالات، رجحانات، معتقدات اور معمولات کے کتنا ہی خلاف کیوں نہ ہو۔“<sup>(۲۹۸)</sup> مندرجہ بالا اقتباس پڑھ کر بے اختیار منہ سے نکلتا ہے ”تیرے منہ میں مٹھائی، ماشاء اللہ! سبحان اللہ!“۔ اب کوئی اور نہیں بل کہ یہی پرویز صاحب ”خالی الذہن“ ہو کر قرآن کا جس طرح مطالعہ فرمایا کرتے تھے اس کا حال وہ خود اپنے قلم سے یوں بیان کرتے ہیں ”میں نے انسانی زندگی کے اہم مسائل میں سے ایک ایک مسئلہ کو لیا اور یونان کے فلاسفوں سے لے کر اس وقت تک ان کے متعلق مختلف ائمہ فکرنے جو کچھ کہا ہے، اس کا یہ غور مطالعہ کیا۔ اس طرح ایک ایک مسئلہ کے متعلق انسانی فکر کے اہم گوشے میرے سامنے آ گئے۔ اس کے بعد میں نے انسانی فکر کی اس اڑھائی ہزار سالہ کدو کاوش کا مطالعہ قرآن کی روشنی میں کیا۔ قرآن کا اس طرح مطالعہ کرنے کا نتیجہ یہ نکلا کہ اس کا ایک ایک دعویٰ زندہ حقیقت بن کر سامنے آ گیا۔ اس کے بعد میرے لیے زندگی کے مختلف مسائل کے متعلق قرآن کی رہ نمائی کا تعین کرنا مشکل نہ رہا۔ مجھے قرآن کی صدائوں کا جو یقین اس طرح حاصل ہوا وہ نہ زبان سے بیان ہو سکتا ہے نہ قلم سے ادا۔“<sup>(۲۹۹)</sup>

پرویز صاحب کے اس اقتباس کا ان کے پہلے اقتباس سے تقابلی کیجیے تو یہ معلوم کرنے میں دشواری پیش نہیں آئے گی کہ پرویز نے قرآن کا مطالعہ ہرگز ہرگز خالی الذہن ہو کر نہیں فرمایا تھا بلکہ اس مطالعے سے قبل ان کا ذہن اڑھائی ہزار سالہ دور کے عجمی فلسفیوں کے افکار سے لدا ہوا تھا۔

قصہ آدم و ابلیس جو قرآن کریم میں متعدد مقامات پر مذکور ہے اسے ایک فرضی اور تمثیلی داستان قرار دے ڈالا۔ ان کے نزدیک آدم کسی فرد واحد کا نام نہیں ہے اور یوں انہوں نے اللہ تعالیٰ کے پہلے نبی



سیدنا حضرت آدم علیہ السلام کا ہی انکار کر دیا۔ ان کی تصنیف ”المبیس و آدم“ اسی کو ظاہر کرتی ہے اور مثلاً بیگل اور کارل مارکس جیسے عجمی یہودی مفکرین کے افکار سے وہ اس قدر مرعوب و مغلوب اور محذور و مسکور ہوئے کہ اشتراکیت جیسے لحدانہ نظام معیشت و سیاست کو ”قرآنی نظام ربوبیت“ کے نام سے قرآن کا وہ اولین مقصد قرار دے بیٹھے جسے پوری امت مسلمہ میں ان کے سوا کوئی اور آج تک ٹھیک سمجھ ہی نہ سکا۔ چنانچہ آپ ارشاد فرماتے ہیں: ”قرآن نے واضح الفاظ میں بتایا ہے کہ الدین سے مفہوم نظام ربوبیت کا قیام ہے“ (۳۰۰) لیکن یہ قول پروردگار کے ان ”واضح الفاظ“ کا مطلب صرف انہیں کی سمجھ میں آیا دو سروس کو یہ سعادت حاصل نہیں ہو سکی۔ چنانچہ وہ مزید ارشاد فرماتے ہیں ”جہاں تک میرا مطالعہ رہ نمائی کرتا ہے قرن اول کے بعد کہ جس میں یہ نظام اس زمانے کے حالات کے مطابق اپنی عملی شکل میں قائم ہوا تھا (اسلام کی تاریخ میں میری یہ پہلی کوشش ہے جس میں اس نظام کو سامنے لایا گیا ہے۔“ (۳۰۱)

جب یہ قول پروردگار کی عملی شکل میں قرن اول میں قائم ہوا تھا تو صحابہ کرامؓ تو ضرور اس کو پوری طرح سمجھ گئے ہوں گے، لیکن پروردگار صاحب اس کی تردید کرتے ہوئے لکھتے ہیں کہ لیکن اس کے بعد یہ بھی حقیقت ہے کہ جس زمانے (چھٹی صدی عیسوی) میں قرآن نازل ہوا ہے ذہن انسانی اپنی چنگلی تک نہیں پہنچ چکا تھا۔ اس نے محض اپنے عہد طفولیت کو چھوڑا تھا اب اسے رفتہ رفتہ چنگلی تک پہنچنا تھا۔ نبی اکرم ﷺ نے اپنی فقید المثال تعلیم اور سیرت سے قرآنی اصولوں کو معاشرے میں نافذ العمل کر کے دکھا دیا تھا کہ معلوم ہو جائے کہ یہ اصول ناممکن نہیں۔ لیکن اس زمانے کی دنیا ہنوز ذہنی طور پر اس سطح پر نہیں آچکی تھی کہ وہ ان اصولوں کو یا ان کی بنیادوں پر قائم کردہ معاشرے کو شعوری طور پر اپنا سکے۔ یہ چیزیں ابھی ان کے شعور میں سما ہی نہیں سکتی تھیں...“ (۳۰۲) جیسا کہ اوپر بیان کیا جا چکا ہے اس عجیب و غریب انکشاف کے ساتھ ساتھ پروردگار کا دعویٰ یہ بھی ہے کہ قرآن کا نزول اور صرف نظام ربوبیت کے قیام کے لیے تھا اور قرآن نے اس مقصد کو مبہم اور گول مول یا بیچیدہ الفاظ میں نہیں بل کہ بہ قول پروردگار ”واضح الفاظ“ میں بتایا ہے لیکن اس دور کے لوگوں کا یہ الفاظ دیگر صحابہ کرامؓ کا ذہن اتنا ناچختہ، خام اور نابالغ تھا کہ وہ اسے کما حقہ سمجھ ہی نہیں سکا یا کم از کم یہ تو ضرور ہوا کہ اسے سنبھال ہی نہیں سکا ان

حالات میں پرویز صاحب رسول اللہ ﷺ کی تعلیم کو معلوم نہیں ”فقید المثال“، کس معنی میں قرار دیتے ہیں، کیوں کہ ساتھ ہی بین السطور وہ یہ بھی بتا رہے ہیں کہ اللہ تعالیٰ نے جس مقصد کے لیے قرآن اتارا تھا اور جس مقصد کی خاطر اللہ کے رسول نے اسے صحابہ کرام تک پہنچایا تھا تو اس میں اللہ اور رسول دونوں کو (معاذ اللہ ثم معاذ اللہ) سخت ناکامی سے دوچار ہونا پڑا۔ پرویزی افکارِ باطلہ کے لازمی نتائج کے مطابق اگر اللہ اس پر قادر نہیں تھا کہ اس دور کے لوگوں (قرآن کے اولین مخاطب صحابہ کرام) کے ذہن کو پختگی تک پہنچا دیتا تو اسے مناسب وقت تک انتظار کرنا چاہیے تھا۔ اس نے (معاذ اللہ) خواہ مخواہ اپنے رسول کو سیکڑوں برس پہلے بھیج دیا۔ نیز رسول اللہ ﷺ تو ان ناپاک پرویزی تصورات کے تحت قرآن کے حقیقی پیغام (نظام ربوبیت کے قیام) کو صحابہ کرام کے نابالغ اور ناپختہ ذہن میں نہ اتار سکے البتہ چودہویں صدی ہجری میں امت میں سے واحد شخص غلام احمد پرویز نے اڑھائی ہزار سالہ عجمی افکار (مشرک یونانی فلسفیوں، دہریوں، یہودیوں، عیسائی اور مجوسی مفکرین وغیرہ کے افکار) کی ”برکت“ سے اسے اپنے پختہ اور نابالغ ذہن میں بہ خوبی اتار لیا اور اسلامی تاریخ میں پہلی مرتبہ اسے لوگوں کے سامنے رکھ دیا۔ غور کیجیے کہ پرویز صاحب کا بین السطور یہ دعویٰ کہ قرآن کے ”واضح الفاظ“ میں مذکور پیغام اور مقصود و منتہی کو نہ تو صحابہ کرام کا ناپختہ اور نابالغ ذہن سمجھ پایا تھا نہ ہی بعد میں سوائے مسٹر پرویز کے نابالغ ذہن کے کسی اور کو اس کی ہوا تک لگی تو یہ ہرزہ سرائی مسٹر پرویز کو کذاب و مفتزی یا مجنون اور از خود رفتہ قرار دینے کے لیے کافی نہیں؟ پرویز صاحب نے یہ بھی تو ارشاد فرمایا تھا کہ جو شخص قرآن کا مطالعہ خالی الذہن ہو کر نہ کرے وہ مشرک ہے اور پھر خود ہی یہ انکشاف بھی فرمایا تھا کہ انہوں نے اپنے ذہن کو اڑھائی ہزار سالہ عجمی افکار سے آلودہ کر کے قرآن کا مطالعہ فرمایا ہے تو کیا وہ اپنے ہی قلم سے اپنے مشرک ہونے پر مہر تصدیق ثبت نہیں کر رہے؟ مثل مشہور ہے چور چائے شور، عجمی افکار کا دلدادہ اور ان سے مسحور و مخمور ہو کر نہایت بے باکی اور ڈھٹائی سے قرآن کریم میں معنوی تحریف کرنے والا، اللہ، رسول اور صحابہ کرام کی بین السطور تو بین کرنے والا، صحابہ کرام کے ذہن کو نابالغ و ناپختہ اور اپنے ذہن کو نابالغ و پختہ سمجھنے والا تو خود مسٹر غلام احمد پرویز ہے جو مفکر قرآن ہونے کا یوں مدعی ہے کہ رسول اللہ ﷺ نے اپنے اقوال، افعال اور تقریرات سے یعنی اپنی سنتِ مبارکہ اور اپنے اسوہ حسنہ سے جو بیان قرآن امت کو عطا فرمایا ہے وہ تو اس کے نزدیک فرسودہ گذشتہ رفتہ متروک اور ناقابل قبول ہے وہ تو اس کے نزدیک حجت (واجب التسلیم) ہی نہیں لیکن یونانی مشرکین، یہود و نصاریٰ، دہریہ، فلاسفہ و مفکرین (خواہ

ان کے افکار اڑھائی ہزار سالہ پرانے ہی کیوں نہ ہوں) اس کے نزدیک قرآن فہمی کے لیے نہایت قیمتی اثاثہ ہیں اُلٹا وہ اپنے ناپاک منہ اور غلیظ قلم سے ”مٹا“ پر یہودی مُلذوبات، مجوسی اختراعات اور ضادیدِ عم کی خرافات قبول کرنے کا جھوٹا الزام عائد کر رہا ہے۔ فیالجب!!!

## ۲: قرآن پر عجمی افکار کو مسلط کرنے کی ناپاک مساعی

قرآن کریم کا مطالعہ پرویز صاحب نے اپنے کھلے اقرارات کے مطابق اڑھائی ہزار سالہ عجمی افکار سے اپنے ذہن کو خوب آلودہ کرنے کے بعد کیا ہے اس لیے قرآن کریم میں معنوی تحریف کا ایک مکروہ پرویزی انداز یہ ہے کہ عجمی افکار پر مبنی اپنے خود ساختہ مضامین کو اپنی تیار کردہ عجمی سازش کے تحت قرآن پر وہ یوں مسلط کرتے ہیں کہ شروع میں ”قرآن کہتا ہے“ جیسے کلمات کا اضافہ فرمادیتے ہیں۔ اس کے بعد جمل سوچل، جو چاہا نہایت بے باکی سے قرآن کے ذمہ لگا دیا تاکہ لوگ یہ سمجھیں کہ پرویز صاحب انہیں قرآن پڑھا رہے ہیں۔ اس کی چند مثالیں یہ ہیں:

الف: ”قرآن واضح الفاظ میں کہتا ہے کہ جو لوگ نظام ربوبیت کو اپنا نصب العین بنائیں اور اس کے بعد ایسا پروگرام مرتب کریں جو انسانوں میں ہم واریاں پیدا کرنے کا موجب ہو اور ان کے برعکس جو لوگ معاشرہ میں ناہم واریاں پیدا کریں ان دونوں کی زندگی کبھی یکساں نہیں ہو سکتی“ (۳۰۳)

ب: ”قرآن نے واضح الفاظ میں بتایا ہے کہ الدین سے مفہوم نظام ربوبیت کا قیام ہے“ (۳۰۳)

ج: ”قرآن نے کہا ہے کہ سرمایہ داری باطل نظام ہے اس لیے باقی نہیں رہ سکتا۔ باقی وہی نظام رہے گا جو نوع انسانی کی ربوبیت اور منفعت کا ضامن ہوگا“۔ (۳۰۵)

د: ”قرآن کہتا ہے کہ اگر (نظام ربوبیت کی حامل پارٹی) نے استقامت برتی تو وہ وقت آجائے گا جب مشیت کے اٹل قانون کے مطابق ان کا تعمیری پروگرام مخالفین کے تخریبی پروگرام پر غالب آجائے گا۔ اسی کا نام انقلاب ہے“۔ (۳۰۶)

- غور کیجیے پرویز کے خیال کے مطابق قرآن ”نظام ربوبیت“ کے چکر سے باہر نکلتا ہی نہیں اور ساتھ ہی پرویز کے اس انکشاف کا بھی لطف اٹھائیے کہ اس ”نظام ربوبیت“ کو صحابہ کرام کا نابالغ اور ناپختہ ذہن سمجھ نہیں سکا تھا۔ بعد میں بھی جب پرویز کے زمانے میں انسانی ذہن پختگی کو پہنچا ہوا تھا تو بھی اسے پرویز نے ہی سمجھا کیوں کہ وہ فرماتے ہیں ”... اسلام کی تاریخ میں یہ میری پہلی کوشش ہے جس میں اس نظام کو سامنے لایا گیا ہے۔“ (۳۰۷)